

BHĀRATA SAṄGRAHA

OF

Mahamahopadhyaya
M. LAKSHMANA SURI

Published by
T. V. BALAKRISIUNAN, M.A., B.L.,
Advocate, 'Sri Vidyā', Madras-18.

1960
Price Rs. 2-25

Copies can be had of:
The Kuppuswami Sastri Research Institute,
MADRAS-4

C.R.T. - 1. T. 162

BHARATA SANGRAHA

OF

Mahamahopadhyaya

M. LAKSHMANA SURI

Published by

T. V. BALASUBRAMANIAN, M.A., B.L.S.,
Advocate, 'Sri Vidyā', Madras-18.

R.S.-

1960

Price Rs. 2-25

Copies can be had of:

**The Kuppuswami Sastri Research Institute,
MADRAS-4**

Printed at the M L J Press Private Ltd., Madras 4

PREFACE TO THE FIRST EDITION

It has been my long-cherished desire to publish all the works of my late lamented father, Mahamahopadhyaya M. Lakshmana Suri, and the long delay in the carrying out of this desire has been weighing heavily upon me as neglect of a sacred duty. I confess to a feeling akin to what was expressed by the great poet in the following verse :

असद्यपीडं भगवन् ऋणमन्त्यमवेहि मे ।

अरुन्तुदभिवालानमनिर्वाणस्य दृन्तिनः ॥

(*Raghuvanśa* 1.71)

My regret has been all the keener for the great interest which the reading public has been taking in my father's works. Many were the enquiries received from quarters, known and unknown to me, concerning them and numerous requests for copies thereof. But I could not respond, as the publications were most of them out of print. And latterly, as a result of the general cultural awakening and an increasing desire on the part of the public to study Sanskrit, there has been a steady rise in the demand for those works, and I accordingly consider that their publication should no longer be delayed.

It is hardly necessary for me to write anything about the important place which my father's works occupy in modern Sanskrit literature, a place which has obtained international recognition. Sri K. Balasubrahmanya Iyer, who has written a Foreword to this publication, was one of his beloved and devoted *Sigyas*, and he can speak about him with a knowledge and authority which few persons

possess. To students of Sanskrit, the commentaries of my father on the Sanskrit dramas which earned for him the title of "a worthy successor to Mallinātha" and the prose works — *Bhārata Saṅgraha*, *Rāmāyaṇa Saṅgraha*, *Nalo-pākhyāna Saṅgraha* and *Bhīṣma Vijaya*— which are practically the first and the best of their kind, are bound to be invaluable. It is accordingly proposed to start with the publication of these prose works. Then, there are the *Kārikās* on the ten *Upaniṣads*, which still await publication, and they have also a special claim on our attention. Last but not least will be the poems, dramas and other miscellaneous works. This *Bhārata Saṅgraha* then will be the first of a series, which will comprise all the works of my father.

I must express my sincere thanks to Sri K. Balasubrahmanyam Iyer for having written a Foreword to this publication and to my friend Dr. V. Raghavan for seeing it through the press and reading the proofs of the work. The proofs were read also by Sri K. V. Sarma, M.A., and Sri T. R. Subrahmanyam, Siromani, of the Kuppuswami Sastri Research Institute, to whom also my thanks are due. I must also thank the proprietor of Sri Ramachandra Printing Works, Royapettah, Madras, for printing this work.

NEW DELHI,
Dated 20th January, 1956. } T. L. VENKATARAMA AIYAR

FOREWORD

The author of the *Bhārata Saṅgraha*, Mahamahopadhyaya Pandit M. Lakshmana Suri, was a renowned scholar and writer. He was born in August, 1859, in the village of Punalveli, near Srivilliputhur, Tirunelveli Dt. He belonged to a very respectable family. His father Muttusubba Kavi was also a great scholar and poet. Pandit Lakshmana Suri made an intensive study of Vyakarana and Vedanta and had deep erudition in both these sastras. He was a pupil of Subba Dikshitar of Kadayam, a well-known scholar. He was appointed as a Sanskrit Pandit in the year 1896 in the St. Peter's College, Tanjore, and continued there till the year 1907, when its College Department was closed. During this period the late Mahamahopadhyaya Kuppuswami Sastrigal was a student under him. After 1907 he was employed as a Pandit in the Pachaiyappa's High School and continued there till 1920 when he retired. After retirement, he delivered discourses on *Bhagavad Gita*, *Bhagavata* and *Vedanta Sutras* in many places in South India. He passed away peacefully much to the regret of many of his pupils and friends on the 17th May, 1928. He left behind him three sons, the second son being Sri T. L. Venkatarama Iyer, now Judge, Supreme Court. It was during his stay at Tanjore that his career as a writer began. He wrote at first commentaries on the two dramas of Bhavabhuti, *Uttararamacharitam* and *Mahaviracharitam*, *Anargharaghavam* of Murari, *Bala-Ramayanam* of Rajasekhara and *Venisamharam* of Bhatta Narayana. He also wrote Karikas on the major Upani-

shads based on the *Bhashya* of Sri Sankaracharya. At the *Vidvat Sadas* held in the year 1903 on the occasion of the visit of Sir K. Seshadri Iyer, Dewan of Mysore, to Tanjore, the *Karikas* were read and in recognition of their merit the Dewan of Mysore was pleased to confer the title of 'SURI' on him. Ever since, he was known to the scholar-world as Lakshmana Suri. The Government of India conferred on him the title of *Mahamahopadhyaya*.

Realising the importance of prose works in simple Sanskrit to be read by students of Sanskrit, Pandit Lakshmana Suri wrote the present work, *Bharata Samgraha*, and later the *Nalopakhyanam* and the *Ramayana Samgrahas*. His prose style was simple and lucid and at the same time vigorous and grammatical. Even in the years 1907 and 1908, the Board of Studies in Sanskrit of the Madras University, the Chairman of which at that time was Sir P. S. Sivaswami Iyer, and one of the members, Sri V. Krishnaswami Iyer, prescribed these prose works for the then Matriculation Examination. Even before the year 1900, while my uncle the late V. Swaminatha Iyer was District Munsif at Sattur he came into contact with him. His scholarship in Vedanta was very much appreciated by my uncle. He then gave a letter of introduction to his brother Sri V. Krishnaswami Iyer, at Madras. It was from that time that his association with Sri V. Krishnaswami Iyer began. This grew into a great intimacy. Mr. Krishnaswami Iyer became an ardent admirer of the poetic genius of Pandit Lakshmana Suri. Mr. Krishnaswami Iyer gave great encouragement to him and encouraged him to write other poems and prose works.

When Dr. Hultzsch, the great German scholar, was the Government Epigraphist here, he discovered the first two Acts of an unknown drama called '*Parijata Manjari*'

inscribed on granite slabs. He sought the assistance of Pandit Lakshmana Suri to reconstruct the text which was in part mutilated and also asked him to write a commentary on the work. Even after Dr. Hultzsch retired from his post and went to Germany, he was having correspondence with Pandit Lakshmana Suri in Samskrit. I have had the privilege of seeing many of the letters which Dr. Hultzsch wrote in genuine appreciation of the scholarship of Pandit Lakshmana Suri.

Pandit Lakshmana Suri was also the author of many poems and dramas. The first of his poems was *Viprasandesa* based on the well-known story of the Bhagavatain, of Rukmini sending a message to Lord Sri Krishna. He wrote also the Mahakavya called *Krishnalilanrita* giving an account of the early life of Lord Sri Krishna. Parts of the work were read by the late Sri V. Krishnaswami Iyer, who very much admired the beauty of the poem.

He wrote many other works. The last of his poems was the *Bhagavatpadabhyudayam* which gives an account of the life of Adi Sankaracharya. It may be regarded as one of the standard works on the life of the great Acharya.

Soon after the founding of the Ranade Library the late Mr. V. Krishnaswami Iyer outlined a plan for the publication of a series of books resembling the "*English Men of Letters*" on some of the great ancient characters of our country. A series of lectures also were delivered under the auspices of the Ranade Library on Bhishma, Yajnavalkya and others by eminent pandits. In pursuance of this plan, he requested Pandit Lakshmana Suri to write a short prose work giving an account of the life of Bhishma

in Samskrit. In 1909 this work was published and was dedicated by him to the Hon. Justice late V. Krishnaswami Iyer. It was prescribed as a Text book in the University for B. A. Degree examination for the year 1912.

During the time of the Coronation of George V in 1911 the Govt. of Madras requested him to write an ode on the Coronation of King George V. It was called the *George Deva Satakam*. This poem was also translated into English and it was read on the occasion of the celebration of the Coronation at Delhi and in various centres at Madras. The Government of Madras was pleased to give him an honorarium and in recognition of the merit of his poem they awarded also a certificate of honour to him.

Many and varied have been the scholarly activities of this renowned Pandit. He had a wonderful grasp of the Samskrit language, vocabulary and grammar. He commanded a very good Samskrit style. His prose works filled really the deficiency of good prose in Samskrit literature during recent times. By writing the book *Bharata Samgraha* he did really a great service to Samskrit and to the propagation of epic literature in our country. In private life, he was of a gentle and amicable disposition. He led an austere and pure life. He was poor and had a large family to support; but he always maintained the standard of plain living and high thinking.

I had the good fortune of being a pupil of his and I hold him in veneration as my 'Guru'. He was deeply attached to my father V. Krishnaswami Iyer and he used to spend a lot of his time in my house. The conversation between the two was itself an education to the listeners. They spoke on many aspects of Samskrit literature. The late

Sri V. Krishnaswami Iyer gave unstinted support and encouragement to the Pandit's scholarly activities. So great was his affection for my father that on the occasion of his death his sorrow took the form of an elegy, *Karunaka*.

The *Bharata Samgraha* is a valuable prose work of his and I am happy that his dutiful son, the Hon. Mr. Justice T. L. Venkatarama Iyer, has brought out this new edition of the work.

Madras,
14-1-1956. }

K. BALASUBRAHMANYA IYER

PREFACE TO THE SECOND EDITION

The K. S. R. Institute is thankful to the public and the educational authorities for the kind reception accorded by them to the first edition of the *Bhārata Saṅgraha* under the auspices of the K. S. R. I. The Institute is thankful to the following for reading the proofs and seeing the book through the Press quickly: Dr. V. Raghavan, Sri K. V. Sarma, Sri C. R. Swaminathan and Pandit A. M. Srinivasachari. The thanks of the Institute are also due to the M.L.J. Press, Madras-4, for printing the book in record time.

K. S. R. I.
23—7—1960. }

WORKS OF MM. M. LAKSHMANA SURI

MAHAKAVYA

*Bhagavatpādābhuyudaya
Kṛṣṇalilāmṛta

LAGHUKAVYA

Viprasandeśa	Karuṇaka—An Elegy
Manassandeśa	Prapanna-Vibhīṣaṇa
Verkateśastava	George-Deva-Śataka
*Gurustavamālā	

PROSE

*Bhāratasaṅgraha	*Nalopākhyāna saṅgraha
Rāmāyaṇasaṅgraha	Bhīṣmavijaya

DRAMA

Delhi-Sāmrājya
Paulastyavadha
*Ghoṣayātrā

PHILOSOPHY

Kārikās on the Daśopaniṣads

COMMENTARIES

On Anargharāghava	On Venīśamīhāra
,, Uttararāmacarita	,, Ratnāvalī
,, Mahāvīracarita	,, Pārijātamañjarī of
,, Bālarāmāyaṇa	Madana

* Those marked with asterisk can be had of the K. S. R. Institute,
Mylapore, Madras.

CONTENTS

(१) आदिपर्व	१-१८
(२) सभापर्व	१९-२९
(३) वनपर्व	३०-४१
(४) विराटपर्व	४२-५३
(५) उद्योगपर्व	५४-६९
(६) भीष्मपर्व	७०-७८
(७) द्रोणपर्व	७९-९४
(८) कर्णपर्व	९५-१०३
(९) शत्रुघ्निपर्व	१०४-१०९
(१०) सौसिकपर्व	११०-११२
(११) ऋषिपर्व	११३-११७
(१२) शान्तिपर्व	११८-१२३
(१३) अनुशासनपर्व	१२४-१२५
(१४) अश्वमेधपर्व	१२६-१२९
(१५) आश्रमवासपर्व	१३०-१३२
(१६) मौसलपर्व	१३३-१३५
(१७) महाप्रस्थानपर्व	१३६-१३८
(१८) स्वर्गारोहणपर्व	१३९-१४१
(१९) भगवद्घटकः	१४२-१४३

श्रीः

॥ श्रीलक्ष्मणसूरिविरचितः भारतसंग्रहः ॥

अनुप्रहाय लोकानामवतीर्णय विष्णवे ।
क्षेशापहाय कृष्णायाः पार्थसारथ्ये नमः ॥

आदिपर्व ।

अस्ति कुरुषु हस्तिनाख्यं नगरम् । तत्र चन्द्रवंशप्रदीपस्य
प्रतीपस्य तनुजः शंतनुर्नाम राजासीत् । तस्य गङ्गायां देवत्रतो नाम
पुत्रो जड्हे । स प्राप्तयौवनोऽपि पितुरपेक्ष्या यावज्जीवं ब्रह्माचर्यं
एवात्मनोऽवस्थानं प्रतिजड्हे । ततः स भीष्मोऽभवत् । तेन तुष्टः
पिता तस्मै स्वच्छन्दमरणं वरं दत्त्वा स्वयं सत्यवतीं नाम दाशकन्यां
परिणीय, तस्यां विचित्रवीर्याभिधमात्मजमुत्पाद्य स्वयं कालधर्मेणा-
युज्यत । भीष्मस्तु बालस्य आतू राज्यं स्वयं दधत्तदनु यौवनारूढं तं
राजानं कृत्वा काशीराजसुताभ्यां गृहमेघिनं च चकार । तस्मिन्नापि
नातिचिरेण कालेनोपरते, कुलशृद्धिमिच्छुः सत्यवती शान्तनवानुमत्या
पाराशर्यमात्मनः कानीनं पुत्रै व्यासं उवैष्टायां स्तुषायामम्बिकायां
सन्तानार्थं नियोजयामास । सा तु तस्यासौम्येन रूपेण वीभत्समाना
स्वचक्षुषी पिधाय तमुपजगाम । तदनुरूप एव च तस्यां पुत्रो जड्हे ।
तं धृतराष्ट्रमाहुः । तेन पौत्रेणापरितुष्टा सा दाशेयी कनिष्ठायां स्तुषाया-
मम्बालिकायां पुनरपि तं नियोजयामास । सा तु तत्समागमे हरिणी-
भूतेवाभवत् । तत्सरूप एव तस्यां पुत्रो बभूव । सोऽपि पाण्डुरित्ये-

वाभ्यधायि । पुनश्चानभिमते तत्संगे श्वश्रा नियुक्ता सा द्वितीया आत्मनो भुजिष्यां शूद्रामलंकृत्य प्राहिणोत् । सुतरां दुर्लभेन तत्समागमेन कुतूहलिन्यां तस्यां विदुरनामा सर्वेगुणसंपन्नः सुतो जातः ।

ज्येष्ठस्य जात्यन्धतया कनिष्ठस्य पारशवतया च मध्यमः पाण्डुरेव राजा बभूव । आम्बिकेयस्तु सुबलकन्यां गान्धारी भार्या लेभे । सापि तादृशाय वरायात्मानं पितृभ्यां दित्सितं यदा शुश्राव, तदैव ‘पत्यौ ममासूया मा भूत्’ इति स्वे अक्षिणी अपि पटैः सम्यग्बध्वा स्वयमप्यन्धेव भूत्वा पतित्रतात्वमन्वर्थयामास । पाण्डोस्तु कुन्ती माद्री चेति द्वे भार्ये बभूवतुः ।

एकदा स नृपो महता बलेन मृगयार्थी सभार्यो वनमगच्छत् । स तत्र तत्र मृगान्वराहान्महिषानन्यांश्च वन्यावश्वापदान्मन् क्रीडतो हरिणमिथुनस्य पुमांसं स्वशरस्य यद्दृच्छया शरव्यमकरोत् । स च तेन बलवन्मर्मणि ताङ्गितस्तन्मृगरूपं विहाय तापसवेषेण सव्यथमिदमाह—‘भो राजन् ! अहं किल किंदमो नाम महर्षिः । स्वच्छन्दभोगकाम्यया द्वन्द्वधर्माहमेवमचरम् । ई॒शो मयि कमपराधलवमुत्प्रेक्ष्य प्रहृतवानसि । न हि निरपराधो विशेषतो भाननीयो भावृशो जनो वा अहिंसयैव ग्राणयात्रां वर्तयन्मृगो वा पीडयितुं ते साम्प्रतम् । हिंसस्य दमनाय हि राङ्गां शस्त्रम् । न तु कृपणं जनक्षेशाय । यदेवमनाकलृत्य मामवधीस्तस्मात्खीव्यतिकरनिमित्त एव तवापि मृत्युरस्तु’ इति शप्त्वा विरतासुरभूत् ।

तच्छ्रुत्वा राजा व्यचिन्तयत्—‘किमिदमन्यदाच्चरतो मेऽन्यदापतितम् । न हि निरङ्गुशः कार्यमकार्यं वा विमृशति । ईश्वरो हि पुरुषः

आदिपर्वे ।

परस्य सुखदुःखे न संवेदयते, नाप्यात्मनो हिताहिते पश्यति । मदान्धो शज इव परिभ्रमन्यत्र कुत्रापि व्यसनमहागर्ते निपत्य सीदति । मदस्य मूलं प्रभुत्वं न तु मद्यम् । अतस्तत्क्षणेन तपसैवायुषः शेषो मे यापयितव्यो, न तु भोगेन' इति व्यवसितमतिरतीव दुःखितं स्वं परिवारं कथंकथमपि नगराय निवर्तयामास । ततश्च नागरैरभ्यर्थितो धृतराष्ट्रः स्वपित्रा गाङ्गेयेन कनीयसा आत्रा विदुरेण चानुमतः स्वयं राज्यमकरोत् ।

पाण्डुस्तु तादृशे व्यसनेऽप्यनुवर्तमानाभ्यां ताभ्यां भार्याभ्यां सह मुनिजनोचितया वृत्त्या तत्रैव नियमपरः कालं गमयन् राज्यादपि परां निर्वृतिमवाप । स कदाचित्पौरमुखेन प्रजावतीमन्तर्वलीमवगत्य क्षुभितमतिः स्वयमपि पुत्रीयन्हसि ज्येष्ठां भार्या कुन्तीमिदमवोचत्—‘अयि! श्रूयते हि बहवो दुश्चरेण तपसाप्यसाध्यं लोकं प्रजया साधितवत्त इति । पितरोऽपि पुत्रवतैव न्युमे जलाञ्जलौ कुतुकिनो भवन्ति । उत्सङ्गन्तमर्भकमुपलालयस्तदालिङ्गनकलभाषिताद्यभिङ्गो यो न भवति तस्यैवान्यदन्यदस्यं भवति न तु तस्यादं विदुषः । अहं त्वेवमुभयलोकसुखसाधारणेऽप्यपत्ये स्वदोषेण निराशब्धिशब्दकुरिव निरालम्बः संवृत्तोऽस्मि । धारयस्व माम् । पुंसः कल्पलता खलु त्रिवर्गफल-प्रसूतिर्गृहिणी । र्षीणां निसर्गसिद्धा हि निपुणता, दक्षता, उपायज्ञता च । तद्द्रे ! अनन्यगतिकं मां पुश्चाम्नो नरकात्त्रायस्व' इत्यशूणि मुञ्चस्तयोचे—“नाथ ! श्रूयतां किंचित् । पुरा पितुर्गृहे वर्तमानायां मयि, तपसेवाक्षमया च उवलन इव उवलज्ञात्रेयो दुर्बासा नाम महर्षिः यदृच्छयागतः सत्कृतो मम पितरमपृच्छत्—‘अत्रैव चिरं स्वच्छन्देन

वस्तुमागतोऽस्मि । तदनुभव्यतां भवान् इति । तेन तथेत्यभ्युपेत्य तस्य शुश्रूषार्थमहं नियोजिता । तस्य मुनेर्दुराराध्यक्षया भृशमुद्विमा महता नियमेनासिधाराब्रतमिव चरन्ती तं चिरं पर्यचरम् । स कदाचिद्द्वगवान्माभिदमभाषत—‘वत्से पृथे ! मया बहुतरं क्लेशितापि स्वयमस्तित्रैव मामुपास्ते । न किञ्चिदपि तव वैमनस्यं लक्षये । तव शौचेनानालस्येन चातिरां श्रीये । न हि मादशस्य कोपः प्रसाद्वा वा निष्फलो भवितुमर्हति । अतः प्रतीच्छेमं मन्त्रम् । अनेन यां देवतामाह्यसि सा सद्य एव तव मनोरथं पूरयिष्यति’ इति प्रसन्नरतं मन्त्रं मयि संक्रामयामास । यदि मन्यसे तमधुनोपयोक्ष्ये, कां वा देवतामुपस्थास्ये” इति निवेदयन्ती सा तदनुभव्या वैवस्वतं धर्मराज-मुपास्य तदनुग्रहेण युधिष्ठिराख्यं पुत्रमसूत । स च स्वगुणेन पश्चादजातशत्रुरिति च प्रथे । वायोः प्रसादाङ्गीमसेनाख्यं पुत्रम-विन्दत । यं वृकोदर इति भीम इति च वदन्ति । इन्द्रप्रसादादर्जु-नाख्यं लेभे । स हुत्तरफल्गुन्योर्जात इति फल्गुन इति चोच्यते । पाण्डोः तस्यापरा भार्या माद्रथपि तन्मन्त्रैवाश्चिप्रसादाद्यमलौ नकुलसहदेवाख्यौ सुतावसूत । एवं पञ्चपाण्डवा अजायन्त ।

गान्धारी तु संवत्सरत्रयं गर्भं धारयमाणा, कुन्त्या ज्येष्ठं पुत्रं जातं यदा शुश्राव, तदैवामर्षेण स्वोदरमश्मना ब्रती मांसपेशीमसूयत । तत्क्षणमागतस्य भगवतो द्वैपायनस्याङ्कया तां पेशीमेकोत्तरशतधा विभज्य, धृतपूर्णेषु कुण्डेषु पृथक्पृथक्निघाय, शीतेन जलेन प्रतिविनं च निविच्य रक्षितवती सा कालेन दुर्योधनप्रमुखान् शतमात्मजान् दुःशलाख्यामवरजां कन्यां चाविन्दत । धृतराष्ट्रस्तु स्वभार्यायामासञ-

प्रसवायां युयुत्सुं नामात्मजं वेइयायामुत्पादयामास । एवं धार्तराष्ट्रा
एकोन्तरशतमासन् ।

अथ कदाचिहैवस्य दुर्निवारतया बलान्माद्रीमुपगम्यायुषोऽन्त-
मुपगतवति पाण्डौ, तस्यां च तन्मार्गमेवानुसृतवत्यां, विदितवृत्तान्ता
कुन्ती चिरं विलम्ब्य तौ दम्पती विधिना संस्कार्य, मुनिजनसहाया
बालकैः सह शनैः शनैः कतिपयैर्दिवसैः स्वपुरमेव प्रपेदे । तत्रामानुषरूपां-
स्तानबलोक्य नागरास्तर्कयन्ति स्म—“केयं सुन्दरी शोभनापि शोच्यतमा
द्वश्यते । कोऽयमस्याः पृष्ठतो मूर्तो धर्म इव क्षमासारश्चक्रवर्तिलक्षणो-
पेतश्च लक्ष्यते । अथ कोऽयमपर आकृत्या महागजेन्द्रगामी । अहो
शौर्यराशिरयम् । कश्चायमुदात्तस्वभावो भाति । नूनमयं युवा भवन्
साक्षान्मघवतापि च प्रतियोद्धा स्यात्, तथा ह्यस्य धैर्यलक्ष्मी-
र्लक्ष्यते । कौं चैतावधिनाविव रूपवन्तौ । किमेनयोर्निममा दृष्टिः पुन-
रुद्धर्तुमपि न पार्यते । नूनमेते देवताप्रसादालङ्घाः पाण्डुपुत्राः” इति
निश्चयान्तेन तर्केण कुतूहलिता महता कोलाहलेन तानेवान्वधावन् ।
तत्रैवान्तर्हितेषु तपस्विपु, तदागमेन मुदितो राजा वैचित्रवीर्यस्तान्
स्वगृहमानीयानुजस्य विपत्त्या दुःखितोऽपि तत्त्वाभेन निर्वृतस्तान्
पुत्रनिर्विशेषं पोषयामास ।

अथ यथाकालमुपनीतेषु वर्धमानेषु सर्वेषु च कुमारेषु युधिष्ठि-
रस्य सत्येन शौचैन दमेन विनयेन अन्यैश्च गुणैर्बाह्या आभ्यन्तराश्च
जनाः शारद इव राकाचन्द्रे तस्मिन्नुरागं दधुः । तदसहमानो दुर्यो-
धनः स्वयं राज्यलोभाहृष्टामेव मतिं तस्मिन्विकारं । तद्वातरो

दुःशासनाद्योऽपि तमेवान्वर्तन्त । अजातशत्रुस्तु जानन्नपि तेषां
हृदयं सहजया क्षमया स्वयं तेषु वत्सल एव बभूव ।

बृकोदरस्तु तेषां दुराशयममृष्यमाणस्तानाहारविहारादिके सर्वे-
स्मिन्नप्यवसरे हैलयैव मृदनन्नतिप्रगल्भतया तैरनभिभूतश्च सन् हृदि-
निखातः शङ्कुरिव तेषां संजडे । तस्य निभृतवधोपायं चिन्तयन्
स पापः सुयोधनो जलक्रीडाच्छ्लेन भागीरथीं नीत्वा तत्र विपसंसृष्ट-
मन्त्रं तस्मै प्रदाप्य तेन मूर्च्छितं तं हृष्टं बद्धा स्नोतसि प्रक्षिप्य, कृत-
कृत्य इव स्ववर्ण्यैः समं पुरमवाप । तदविद्वांसो युधिष्ठिरादयस्तु
आतुरदर्शनेन परेभ्यः पापमाशङ्कमानास्तत्र तत्र विचित्य मात्रा सह
विपीदन्तो विदुरेणाध्यासिता अपि भृशमार्तिमभजन्त ।

भीमस्तु देहस्य गौरवेण स्रोतःपथेन रसातलं प्रापितस्तत्र दश-
द्धिर्नार्गैर्निर्वर्तिविषमूर्च्छः सपदि सुप्तोत्थित इवोत्तिष्ठन् स्वमातामहस्य
मातामहेन वासुकिनानुमतः कुण्डाष्टकगतान् दिव्यान् रसान् पीत्वा
तत्रैव सुखं सुष्वाप । ततश्चाष्टमेऽहनि प्रबुद्धस्तत्परिजनेरूप्त्वं नीतो
रसपानोपचितनागायुतबलः स्वभवनं प्राप्य सर्वं स्वमात्रादिभ्यो यथा-
वृत्तमकथयत् । ततःप्रभृति ते सर्वेऽपि महोरगाक्रान्त इव गृहे सर्वदा
च सातङ्का एव न्यवसन् ।

अत्रान्तरे पूर्वं तु दुर्वाससो मन्त्रं परीक्षितुमाहूतेनादित्येन कुन्त्यां
सद्य एवोत्पादितः कवची कुण्डली च कर्णो नाम, पुनरपि कन्यात्वं
प्रपञ्चयापि तया तदात्मनो दूपयं मन्यमानया मठजूषायां पिधाय जले
प्रक्षिप्तो यद्यच्छया स्नातुमागतेन सूतेन गृहीतो वसुषेण इति कृत-

नामधेयो वर्धमानः सन् कालेन प्राप्तयौवनो भूत्वा धार्तराष्ट्राणां परायणं बभूव । सः, सौबलो मातुलः शकुनिः, आता दुःशासनश्चैते त्रयो दुरात्मानो दुर्योधनस्य सर्वस्मिन्नपि समये दुर्नयबीजोपक्षेपहेतवो बभूवः ।

अथोभये च ते कुमाराः शारद्वतात्कुपाद्वेदानधीयानाः कदाचिदाक्रीडे क्रीडन्तः कस्मिन्श्चिन्निरुदके दुरवतरे च कूपे पतितां वीटामाहर्तु-मशकनुवन्तो यदा पश्यन्ति, तदा यादच्छिकः कश्चिद्वाह्णस्तत्रैत्य, ‘भोः कुमाराः, पश्यत मे कौशलम्’ इत्युक्त्वा, तेषां समक्षं स्वां मुद्रां च तत्र प्राप्त्य, तदद्वयं च लघुनेषीकाखेणोदधार । ततो विस्मितैस्तै-र्निवेदितो भीष्मस्तमाहूय पृच्छंस्तेनोचे, ‘अहं नाम भारद्वाजो द्रोणः, तत्रभवतोऽग्निवेश्यस्यान्तेबासी, भगवतो जामदग्न्यादधिगतनिखिलाक्ष-शखकलापः, शारद्वतस्य कृपस्य भगिनीपतिश्चास्मि । सर्वशाखेषु विशेषतो धनुर्वेदे पारदश्वानं मामाहुः । सोऽहमिदानीं वृत्तिकाम आगतोऽस्मि’ इति । तेन तुष्टः शान्तनबो विशेषज्ञानार्थितया पौत्राणां, तस्याचार्यकं दत्त्वा, सर्वानपि तांस्तस्मिन्नर्पयामास ।

तस्माद्गुरोरधीयश्चर्जुनः सर्वानपि सब्रह्माचारिणो मेधया प्रतिभया चातिशिङ्ग्ये । विद्याविरोधिनी निद्रालस्ये सर्वथापि विजित्य अहर्निशं शिक्षयोत्सुकोऽभूत् । ततश्च तं गुडाकेशं वदन्ति । गुरु-वद्गुरुपुत्रेऽश्रत्थाम्न्यपि वृत्तिं दधान ऐदंपर्येण तौ शुश्रूषते स्म । ततश्च समानवृत्तेरपि गुरोः कृपा कुलवधूरिवाव्यभिचारिणी तमेव शिश्रिये । गुरुणानुक्तमप्यर्थमूहेन निश्चिन्वन्स्वयमेव शिक्षमाणों दक्षिणेनेव सव्येन ब्राह्मनाप्यख्यप्रयोगे लघुहस्ततामवाप । ततः सव्यसाचीति

प्रथितोऽभूत् । एकदा गाङ्गे जले ग्राहेण गृहीतं गुरुं झटिति मोचयं-
स्ततो ब्राह्मस्थं पारितोषिकं जग्राह । भीमस्तु पार्थेषु द्वितीयोऽपि
गदायुद्धेऽद्वितीयो बभूव । अथ सदसि माणवकेषु स्वस्वशिक्षापाटबं
दर्शयत्सु सव्यसाची स्वकौशलदर्शनेन सर्वानपि प्राश्निकान्विस्माय-
यामास । कर्णस्तु तदसहमानस्तेन यत्प्रयत्नकृतं तल्लाघवेन कुर्वन्
पस्पर्वे । ‘कथमराज्ञस्तव राजपुत्रेण सह सङ्खर्ष’ इति तमधिक्षिपति
भीमसेने, स्वपक्षधुर्यतया तस्मिन्कृतव्यपाश्रयो दुर्योधनस्तत्क्षणं तं
सूतपुत्रमङ्गराज्येऽभ्यगिष्ठत् ।

अथ प्राप्तेऽवसरे भारताचार्यः सर्वानेव शिष्यांश्चोदयामास—
‘वत्साः, साङ्गे सरहस्ये धनुर्वेदेऽधीतिनां भवतां गुर्वर्थकाळ उपस्थितः ।
स च पाञ्चालानां राज्ञो जीवग्राहं गृहीत्वात्रानयनेन भवति’ इति ।
तच्छुत्वा तथेत्यहमहमिक्या संप्रस्थिता धार्तराष्ट्राः पथि विलम्बि-
तान्पाण्डवान्कर्णावष्टम्भेनानाहत्य महता बलेन द्रुपदपुरीं रुन्धनतस्तस्य
पार्षतस्य प्रतापं सोदुमशक्ताः सर्वतः कान्दिशीकतां गुरुदक्षिणयामासुः ।
भमेषु तु तेषु, भीमेन सहार्जुनः शत्रोः सैन्यं प्रमश्य, तं च संयम्य
गुरोः सकाशं निनाय ।

सुहृद्वत्सलः सोऽपि तथाविधमवाङ्मुखं तं विलोकयाह—‘ननु
राजन् यज्ञसेनु! सहाध्यायिनाप्यराजा मया तव सख्यं नाभिरुचितं
किल । तदविच्छेदकमेनैव मयैवं यतितं, न तु राज्यलोभेन । अत
उत्तराः पाञ्चाला मम पर्याप्ताः । दक्षिणांस्तु त्वमेव प्रतिपद्यस्व ।
अभ्युपद्यस्वाधुनापि मम मैत्रीम्’ इत्युक्त्वा तमर्धराज्येन मोचया-
मास । ततःप्रभृति स पार्थः विजयः, जिष्णुः इति च प्रख्यातः ।

अनन्तरं यौवराज्याभिषिक्ते युधिष्ठिरे, तस्मिन्प्रजानामनुरागेण भीमार्जुनयोर्विक्रमेण चोद्धिमो दुरात्मा दुर्योधनस्तेषां वधोपायं रहसि मन्त्रयित्वा, तदर्थं पितरं चोदयामास । पूर्वमेव कणिकोपदेशेन बहिरिवान्तरप्यन्धीभूतः सोऽन्धो राजा युवराजमजातशङ्कुमादिदेश—‘वत्स ! वारणावताख्यं स्थानं जलस्थलरामणीयकविशिष्टं श्रूयते । तत्राद्य पशुपतेरुत्सवो वर्तते । तत्रैव सुहृद्दिः सह कञ्जित्कालं विहृत्य पश्चादिहागच्छेऽति । निपुणमतिः स युधिष्ठिरः सस्य हृदय-मवगत्यापि गुरुप्रतिपत्त्या तथेत्यभ्युपैति स्म ।

तेन तुष्टः स दुष्टो धार्तराष्ट्रः कञ्जित्पुरुषं रहसि ससान्त्वमिद-मभाषत—‘सखे पुरोचन, यथा बहवो भ्रमराः संहत्यैकं क्षौद्रपटलं निर्वर्तयन्ति, यथाकालमनुभवन्ति च, तद्राजस्तु नाममात्रेण विशिष्टः, एवं प्रणिधानचतुरैर्बहुभिः प्रणिधिभिस्तन्त्रितं हि राज्यम् । राजस्तु परिच्छद् एव विशेषः । तस्मान्मम यद्वसु तद्वतामेवेति तु पुनरुक्तिरियम् । किंतु सपलसंकुलमिदं मशकाक्रान्तं शयनमिव न मां सुखयति । अतस्तत्रिःसरणे भवता सहायेन भाव्यम्’ इत्युक्त्वा कर्तव्यं चोपदिश्य सबहुमानं विससर्जे । स च खलस्तथेति वारणावतं गत्वा यथावत्सर्वमनुष्ठाय पाण्डवागमनं प्रतिपाल्यते त्वं ।

युधिष्ठिरस्तु तथेत्यात्मना षष्ठः प्रतिष्ठमानः सूक्ष्मज्ञेन क्षत्र्वा महत्यां जनतायां म्लेच्छभाषया बोधितस्तमर्थं बाढमित्युक्त्वा गच्छन्विविक्ते मात्रे व्याचक्षे—‘अम्ब, तत्र युष्मद्वासगृहं शत्रुप्रयुक्तेन पुरुषेण धक्ष्यते, तदर्थं वर्त्मान्तरं विधत्स्व । मृगयाव्याजेन बाहीकान् प्रदेशांश्च

नित्यं परिचिन्तु । दाहकाले तेन पथा निष्क्रम्य पलायस्वेति विदुरेणोक्तम् । इति वदन्नेव वारणावतं गतवान् । गच्छंश्च स तेनाभिगम्याप्तवत्स्वजनवद्भृत्यवचोपचरता 'भवदर्थं महाराजेन निर्मितमिदं अभिनवं निवेशनं, तदत्रैव सुखं वसत । अहं भवतां साहाय्य नियुक्तः' इति वदता पुरोचनहतकेन दर्शितं जातुष्माप्नेयैर्द्रव्यैरन्तराचितं च गृहं प्रविश्य, निपुणं निरूप्य, सर्वं यथावश्चिन्वन् धर्मपुत्रो भीमादिभ्यस्सर्वमुपपाद्य, साशङ्कोऽपि बहिरतिविस्तम्भवानिव भावयन्नवर्तत । विदुरस्तु स्वभृत्येन गूढं ग्रयुक्तेनान्वैरविदितमेव सुरङ्गां निर्मापयामास । तथा तत्र कञ्चित्कालमुषितैस्तैर्जातुचित्केनचिदपदेशेन ब्राह्मणादिषु भोजितेषु, पञ्चपुत्रा कापि निषादी सुरां पीत्वा तत्रैव पुत्रैः सह सुष्वाप । अथ निशीथसमये तं पापं पुरोचनं गाढप्रसुप्तमाङ्गाय ते तज्जतुगृहं सर्वतोऽग्निनोदीप्य तेन ब्रिलमार्गेणापसृत्य भागीरथ्यास्तीरमासाद्य, तत्र विदुरसज्जीकृतया नावा तामुक्तीर्यं सुदूरमपसरन्ति स्म ।

नागरास्तु तदृगृहमग्निसात्कृतं हृष्ट्वा, तत्र पुरोचनेन सह षडपरान्दग्धानुपलभ्य, पाण्डवान्मात्रा सह व्यापादितान्मत्वा चुक्षुशुः । मन्दात्मा दुर्योधनस्तत्तथ्यं मन्वानो मनोरथस्य परां काष्ठामारूढ इव जहर्ष ।

अथ वृकोदरो निद्रया श्रान्त्या चावसन्नगतीन्पञ्चापि स्वगात्रेणादाय पुष्पमालभारीवाविश्रान्त एवातिदूरमध्वानं शीघ्रं प्रधाव्य, कस्यचिद्विवृक्षस्य तले तान्सुखं शाययन्स्वयं जागरांबभूव ।

अत्रान्तरे हिडिम्बा नाम राक्षसी सनाम्ना भ्रात्रा तत्प्रमापणाय ग्रेषिता भीमस्य रूपेण तस्मिन्कामुकी सती सौम्येन वेषेणैत्य तस्मिन्

स्वाशयं प्रकटयामास । तावत्स निशाचरः स्वयमेव द्रुतमभिपत्य भीमेन सह युद्ध्वा तेन पशुमारं मारितः । सा तु तच्छब्देन प्रवुद्धान् युधिष्ठिरादीन् प्रणिपातपूर्वमभ्यर्थ्य तदनुमत्या वृकोदरं पतिं लब्ध्वा सद्य एव घटोत्कचाखल्यं पुत्रमलभत । जातमात्रः स प्राप्तयौवनो हैडिम्बेयः पितृन् प्रणम्य कृत्योपस्थानीयत्वसंविदा मात्रा सह ग्रयातवान् ।

ततः प्रस्थितास्ते पथि समागतेन भगवता बादरायणेन कृताश्वासा ब्राह्मणब्रह्माचारिवेषेणैकचक्राखल्यं नगरं प्रविश्य, तत्र कस्यचिद्विप्रस्य गृहे कृतनिवेशना भैक्षेण वृत्तिं कुर्वाणाः कञ्चित्कालं गमयामासुः ।

एकदा पूर्वरात्रेऽन्तर्गृहे जायापत्योः परिदेवितमाकर्ण्य संभ्रान्ता कुन्ती सरभसमेत्य तस्य निदानमपृच्छत् । स द्विजः प्राह—‘अयि किमनेन मम दौर्भाग्यविलसितश्रवणेन । न ह्यशक्यप्रतीकारेऽत्र अत्रभवत्या अन्तरमुपपद्यते । तदल्पमाग्रहेण । अथ यदि मन्यसे श्रोचापलाञ्छोतव्यमेव, तर्हि सज्जा भव कुलिशप्रहारं कुसुमाङ्गलिना धर्तुम् । अस्य पुरस्य नातिदूरे बकनामा कञ्चिन्मृत्युः प्रतिवसति । सर्वोच्छेदोद्यतं तं पौराः समयेनानुनीय प्रतिदिनमेकैकपुरुषबलिना महतान्नराशिना च नियमेनाराधयन्ति । श्वस्तावत्स वारो मम गृहे प्रत्युपस्थितः । तस्मै कथमिमां परस्वभूतां दारिकां शारिकामिव क्रव्यादायार्पयन्न्यासावलोपेनात्मानं मोचयेयम् । कथं वेमं पित्र्यमंशं कुमारं परिहास्य, अनिर्यातितर्णं इवाधर्मणः पुनरप्यात्मानं निरयमहार्णवे निमज्जयेयम् । कथं वा त्रिवर्गसाम्राज्यलक्ष्मीमिमां जायामुपहारयन्कृतमः स्याम् । आत्मापहारे च निरालम्बस्यास्य जनस्य कर्णधारध्वंस इव

नावाश्रयस्य का गतिरिति मुहुर्मुहुश्रिन्तयतोऽपि मम न प्रतिपत्ति-
जायते' इत्युक्त्वा विललाप । सा पुनस्तदाकर्ण्य दयार्दभावा तत्र
चिरनिवासाय निष्कृतिं चिकीर्षुहिंडिम्बे दृष्टवीर्येण सूनुना तद्दुःख-
मपाकरिष्यन्ती तमिदमभिदधे—‘भो ब्रह्मन्, अलं संतापेन । अहं
हि मम पुत्रेष्वन्यतमेन तवार्थं साधयितुमिच्छामि । न च तवैव
स्वभूतोऽयमर्थः । सामुदायिके ह्यर्थे सर्वेऽप्यांशिनः । मा च मे पुत्रस्य
तेन पापमाशङ्किष्ठाः । सर्वं हीदमधुना मृत्युभयान्मोक्ष्यते । तद्वि-
स्तब्धो भव' इति तमाश्वास्य ज्येष्ठपुत्रानुमत्या कल्यमेव वृकोदरं बक-
वनाय प्राहिणोत् । स च महतोत्साहेन गत्वा द्वन्द्वयुद्धे तमिष्ठु-
काण्डभञ्जं भद्रूक्त्वा, गोपुरद्वारि प्राप्य, जनैरलक्षित एवागत्य, सर्वं
यथावृत्तं मात्रे न्यवेदयत् । ततःप्रभृति स देशो निरातङ्को बभूव ।

अथ कतिपयथेऽवसरे यद्वच्छयागतः कश्चिद्विप्रः पाण्डवैः सह
नानाकथाः संकथयन्प्रसङ्गादिदमुवाच—‘द्रुपदो नाम पाञ्चालः
कस्मिंश्चित्रिमित्ते भारताचार्यादवज्ञामवाप्य, तत्प्रतिचिकीर्षुर्यजयाजकः
सन्नाभिच्चारिकीभिष्ठि चकार । तत्र निरुते चरौ तस्माद्वैता-
निकाद्वेदिमध्यान्मिथुनमुदपद्यत । प्रत्यपद्यत च सद्य एव यौवनम् ।
तत्र यः पुमान् स धृष्टद्युम्नो नाम तं भारद्वाजमेव विद्यार्थमुपससाद् ।
विद्वानपि तत्संभवं स तत्रभवान्द्रोणः दैवमपरिहार्यं मन्वानस्तं द्रौपदं
साङ्गं धनुर्वेदमध्यापयामास । अथ या कन्या, सा कृष्णा नामं
वरवर्णिनी । तस्याः शरीरमिन्दीवरसवर्णवर्णमुत्पलसगन्धगन्धमा-
र्हार्यशोभानपेक्षिलावण्यमनभ्यन्तरं च यौवनप्रतियोगिनोऽवस्थान्तरस्य ।
किं बहुना । यस्य सा गृहिणी स उर्वशीमपि लृणाय मन्येत ।

संप्रति तस्याः स्वयंवर इति द्रुपदेनाहूताः सर्वेऽपि क्षत्रिया अहंपूर्विकया तत्पुरीमावृण्वन्ति । विवृण्वन्ति चाशयं तां स्वहस्तगतामिव । सत्पणस्तु पार्थादन्येनानिर्वाहा इति मे वितर्कः' इत्युपरराम ।

तेनोत्कण्ठितास्ते मात्रा सह तदर्थं प्रस्थिता अहोरात्रैर्यान्तः सोमाख्यं गङ्गायास्तीर्थं रजन्यां यावत्पश्यन्ति, तावत्तत्र स्त्रीभिः सह जलक्रीडामाचरंश्चित्ररथो नाम गन्धर्वस्तत्समागमेन कुपितोऽभिद्राव । अर्जुनस्तु तदथमाग्रेयाब्लेण भस्मसात्कृत्वा, तं च निगृह्णन् शरणापन्नायास्तद्वार्यायाः कृते स्त्रीनाथोऽयमिति मोचयामास । एवं युद्धे बीभत्सकर्मवर्जनाद् बीभत्सुरिति च प्रथामवाप । अथ श्रीतात्तस्माद्गूढन्धर्वाञ्छाक्षुषीं नाम विद्यामाग्रेयाखविनिमयेन लब्ध्वा, पुनश्च पारितोषिकतया दक्षानश्वांस्तस्मिन्नेव न्यासीकृत्य तद्वाक्येन धौम्यं नाम ब्राह्मणमाचार्यं विधाय तेन स्वैश्च द्रुपदराजधानीमियाय । तस्याः स्कन्धावार एव कस्यचित्कुलालस्य गृहे कृतप्रतिश्रयास्ते सर्वैरपि क्षत्रियैः संकुलं स्वयंवरसभां प्राप्य ब्राह्मणमण्डलमध्यमध्यासामासुः ।

तदानीं धृष्टद्वुम्भः सर्वलोकसमक्षमतिगम्भीरमिदमाच्चक्षे-'शृणुत समवेताः सर्वे पार्थिवाः ! यः कञ्चन युष्माकमिमां पर्तिवरां मे स्वसारमात्मनः पाणिगृहीतीभिच्छति, सोऽनेन धनुषास्य लक्ष्यस्य भेदनं पणीकृत्यैनां प्रतीच्छतु' इति ।

तदनु युगपदुत्थितान्बहून्वीराश्रिवार्यं स्वयमग्रेसरे गिरिराजसारस्य तस्य शरासनस्य दर्शनेनैव मुकुलितानुरागे तुरगब्रह्मचर्यधुरंधरे गान्धारे, तदष्टुगौरवेणैव कृतशासने दुःशासने, तदेगाक्षिपात्मन्यव-

हसिते च मानधने दुर्योधने, अजात्यतया दूषिते सूतसुते, श्लथमनो-
रथे बाहद्रथे, विगलितधैर्यमुद्रे मद्राजे, अवद्योद्यमे चैद्ये, भावितार्थ-
तया तूष्णीके वृष्णिकेतौ, मूकीभूते चान्यस्मिन्नाजन्यके ब्राह्मणसमाजा-
दुत्थाय पार्थः सपदि तद्धनुरारोप्य यन्त्रच्छिद्रेण तल्लक्ष्यं परेषां मानेन सह
सहसा पातयामास । तत्क्षणं कृष्णा मन्दमन्दमुपकण्ठमुपगम्य जिष्णो-
रधिकण्ठं सोत्कण्ठं वरणस्त्रजमर्पयामास । तदक्षममाणाः सुयोधनादयः
क्षितिपतयो यशसो विनिमयेन विजयशरप्रहारमादाय पलायाञ्चकिरे ।
अथ तया वीर्येशुलक्या सह स्वावासं प्रविशता पार्थेन ‘अम्ब, भिक्षेय-
माहृता’ इत्युक्ते, ‘ब्रातृभिर्सुङ्क्ष्व’ इति ब्रुवत्येवागता माता तां स्वयं-
वरवधूं निशाम्य साध्वसाद्वचनातिष्ठत् । युधिष्ठिरस्तु जनन्या
अनृताङ्गयम्, आतृणां भावं चाज्ञाय, ‘एषा पार्षती योषितां रक्षम् ।
यद्यद्रक्षमस्माभिर्लभ्यते तत्सर्वैरप्यस्माभिरविभज्यानुभोक्तव्यम् ।
अन्यथा कदाचिदस्मास्वपि कलिरन्तरं लभेत । तदियं पञ्चानामपि
भोज्यास्तु’ इति समयं कृतवान् । तथेति सर्वैरपि प्रतिपदे, तेषां
मातुलेयो भगवान्कृष्णः संकर्षणेन सहोपगम्य शुभोदकेवक्यैस्तान्स-
माश्वासयामास ।

द्रुपदस्तु बहुभिर्लिङ्गैर्निश्चिततदाभिजात्यः प्रमनास्तान्गृहमानीय
यथावत्पूजयित्वा युधिष्ठिरसुखेन सविशेषं विद्वन् सुतरां निर्वतार ।
ववार च सुतापाणिप्रहणाय पार्थम् । तदनु श्रुततत्संश्वे ‘विषममिदं
यदेका बहूनां भार्या’ इति संशयाने यज्ञसेने, भगवान्बादरायणस्तां सभा-
मवततार । वितार च कृतसपर्याय तस्मै राजे विद्यं चक्षुः । तेन
तानमानुषान्वीक्ष्य विस्मिताकारं कन्यापितरं पाराशर्यो रहसीद-

मबोधयत्—‘पुरा किल स्वर्गलक्ष्मीरतिशयितरूपा कस्यचिह्नेः कन्या सती अनुरूपवरालाभेन महेश्वरं तपसा तोषयामास । प्रसन्ने तु तस्मिन्नुन्मनीभूता सा ‘पति देहि’ इति पञ्चकृत्वोऽयाच्छत । ‘अनन्तरे जन्मनि तव पञ्च पतयो भविष्यन्ति’ति वरं दत्त्वा तस्मिस्तिरोहिते, विष्णुपद्माः स्नोतसि रुदती सा सुदती यहच्छयागच्छता शक्रेण पृष्ठा तमादाय गिरेः शिखरे क्रीडतस्तस्य महादेवस्यान्तिकं जगाम । तदर्श-नेन संजातमन्युः सर्वेश्वरंमन्यः शतमन्युः स्तम्भतोऽभूत् । तत्र दरी-शयानात्मनः सरूपांश्चतुरोऽन्यान्दर्शयित्वा तैः सहान्तः प्रवेष्टुं तेन देवेनादिष्टो मरुत्त्वानश्चत्थदलवन्मुहुर्मुहुरुद्धिविजे । ततः कृपालुः स महेश्वरः केनचिदपदेशेन तेषामिन्द्राणां मनुष्यलोकेऽवतरणं, तां च तेषां भार्या कल्पयामास । सैवेयं कृष्णा, ते चेमे पाण्डवाः संजाताः । एषामस्याश्रायमागमः । तदलं विचार्य’ इति विमर्शच्छेदिना मुनेर्वचनेन प्रत्ययितो राजा तेभ्यः पञ्चभ्योऽपि स्वां दुहितरं कृष्णां प्रतिपादयामास । निर्वृते तु पाणिप्रहे स्वाहयेव तया वेदिसंभवया सधर्मिण्यालंकृतैः अग्निभिरिव तैः पञ्चभिर्भ्रातृभिर्भ्राजमानां सभां महता वसुनिधानेनोपयान्तौ रामकृष्णौ, इमं लोकं तैजसं विधातुमव-तरन्तौ पुष्पवन्ताविव चकासामासतुः ।

धृतराष्ट्रस्तु श्रुतवृत्तान्तः पङ्किल इव जलाशयोऽन्तःकलुषो बहिः प्रसन्नश्च सन्, तान्न्द्रात्पुत्रान्वध्वा सहानेतुं क्षत्तारं प्रेषयामास । द्रुपदस्तु तं कुरुराजसंदेशं मानयन्, दुहितवात्सल्यस्य, वरेण्यवर-संपदः, श्लाष्यसंबन्धस्य, पुरुषोत्तमसमागमस्य, आधिराज्यस्य, मन-

स्वितायाश्चानुरूपेण यौतकेन सदारान्जामातृन् स्वावासाय प्रस्थापया-
मास । तेऽपि भगवता सहाभिजनं स्थानं प्राप्य, अतिमनोरथेन स्वोदयेन
प्रहृष्ट्यद्विनार्गरैरभिगम्यमानाः, पित्रादिभिश्च सादरं लालिताः, विस्मृत-
पुरावृत्ताः परां प्रीतिमभजन्त । पुनश्च स्वपुत्रेभ्यः शङ्कितेन तेन राजा
वितीर्ण खण्डवप्रस्थं स्वांशतया लब्ध्वा ते कृष्णसाहाय्येन तद्वने
निर्मितायाममरावतीमध्यतिशयानायां राजधान्यां सुखमूषुः । ततः
प्रभृति स प्रदेश इन्द्रप्रस्थ इत्यभ्यधायि ।

अथैकस्य वस्तुनो युगपद्महुभोग्यत्वे विवादस्य नियतत्वमुद्घाव्य
कालमेदेनानुभवनीयत्वं व्यवस्थापयतो दूरदर्शिनो नारदस्य वचनेन
द्रौपदीमानुपूर्व्या प्रतिवत्सरमेकैकभोग्याम्, तलपान्तरस्थामवलोकयतो
द्वादशवार्षिकप्रवासं चाश्रुत्य समयं परिपालयन्तस्ते पञ्चापि वशलेपा
इव परेषामभेद्यतमा बभूवुः । जातुचिच्छोरैर्हिंश्यमाणं कस्यचिद्विप्रस्य
गोधनं प्रत्याहारकः शङ्कागारं प्रविशंस्तत्र सभार्यमेकासनस्थं ज्येष्ठं
पश्यन्निवृत्तोऽर्जुनो गवानयनानन्तरं यथासनं प्रायश्चित्तीयन् भ्रातृभिः
कृच्छ्रेण विमुक्तो गृहात्प्रवत्राज । प्रव्रजंश्च स गङ्गाद्वारे तीर्थमवगाह-
मानो बलात्पवपदं नयन्त्या कामयमानया नागकन्ययोल्पया सह तां रात्रि-
मुषित्वा, ततो जलचरादभयवरं लब्ध्वा पुनर्निवृत्तो नानादेशान्क्षेत्राणि
च निषेवमाणश्चित्रसेनस्य राज्ञो दुहितरं चित्राङ्कदां तदात्मजप्रत्यर्पण-
शुल्केनोपयेते । तत्र तथा सह संवत्सरत्रयं विहरंस्तस्यां बध्वाहन-
नामानं पुत्रमुत्पादयामास । ताननुज्ञाप्य समुद्रे स्नात्यस्तत्र मुनि-
शापेन प्राहतां गताः पञ्चाप्सरसो मोचयनक्तमेण प्रभासतीर्थं प्राप्य,
तत्र संगतेन कृष्णेन सह रैवतरिं प्राप्तस्तद्विन्यां सुभद्रायां मनो

बवन्ध । सोऽपि स्वसुरुद्धाहकालप्राप्तिमुभयोरानुरूप्यं च पश्यन्नत-
रायभूतं ज्येष्ठं वद्धयितुं पार्थस्य यतित्वं कल्पयित्वा स्वयमुदासीन
इवास्त । उत्तानस्वभावो रामस्तु तत्र तत्र चरन्तं तं कपटसंन्यासिनं
स्वगृहमानीय पूजयन्श्रद्धालुतया तत्रैव कथित्कालं वासयामास । तथा
वसन्स पार्थस्तीर्थयात्राच्छ्लेन भगवता सर्वेष्वपवाहितेषु, सुभद्रामादाय
स्वपुरमाजगाम । पश्चाद्विदितवृत्तान्तेन कृष्णानुनीत्या विनीतक्रोधेन
बलदेवेन पारिवर्हप्रेषणेन तयोर्वैधूवरभावोऽनुमेने । सुभद्रायामभि-
मन्युर्नाम पुत्रो जडो । द्रौपद्यां तु प्रतिविन्ध्यसुतसोमश्रुतकर्मशतानीक-
श्रुतसेनाख्याः पश्च पुत्राः क्रमात्पञ्चभ्योऽपि जाताः । मनोजवसस्ते
कुमाराः पार्थादेव सर्वामस्त्रविद्यामशिक्षन्त ।

अथ निदाघसमये खीभिः सह यमुनातीरे चिह्नन्तौ कृष्णार्जुनौ
बध्नुकेशो हिरण्यवर्णः कथिद्वाद्याण उपेत्य ‘क्षुधितोऽस्मि, ममाभीष्ट-
मन्नं दत्त’मिति ययाचे । ‘कस्त्वं, कीदृशं वान्नं तवाभीष्ट’मिति पृष्ठः
स पुनर्बभाषे ‘अहं किल हुतभुक् । राज्ञः श्रेतकेतोद्वादशवार्षिके सत्रेऽवि-
च्छिन्नयोऽऽज्यधारया मन्दशक्तिर्भवंस्तत्रभवतः परमेष्ठिनः शासनेनाग-
दंकारैः सत्त्वैरोषधिभिश्च संपत्रमिदं खाण्डववनं भक्षयितुं घटमानः
सरख्युस्तक्षकस्य रक्षणोद्यतेन मघोना शमितोऽस्मि । एवं सप्तकृत्वो
वितथप्रयत्नः पुनर्धातुरादेशेन भवन्तौ शोकापनुदौ प्रतीक्ष्य स्थितोऽस्मि’
इति । ‘आवयोः सांग्रामिकमुपकरणं संपादय, तेन तवार्थं साधयावः’
इत्यर्जुनेनोक्तः सः, श्रेताश्चं कपिलक्षणं दिव्यं रथम्, अक्षस्यौ निषङ्गौ,
गाण्डीवाख्यं महत्कार्मुकं च वरुणादादाय तस्मै प्रायच्छ्लेत् । तथा
भगवते दिव्यं चक्रम्, कौमोदकीति गदां च । तदसु स्वानुमत्या तदरण्यं

दहतो धूमकेतोर्निर्वापणायोद्यतस्य मेघवाहनस्य व्यवसायं शरपञ्चरेण
मोघयन्स श्रेतवाहनस्ततो बहिरपसरतोऽपि जन्तूस्तस्मिन्नेव जुहवा-
मास । तक्षकस्य त्वसन्निधानेन तत्क्षी पुत्रमश्वसेनं ग्रसित्वोत्प-
तन्ती, पार्थेन श्रीवायां खण्डिता व्यापद्यत । तत्पुत्रस्तु न्तिष्ठवालः
कथंचिन्मोचितः । वृत्रहा तु सव्यसाचिना सह चिरं युद्धा, तमजस्य
मन्वानः पुत्रात्पराभवं बहुमन्यमानोऽपाक्रामत् । ततः स्वतेजसा
गुमांश्वतुरो मन्दपालमुनिपुत्रान्विना सर्वं तद्वनं पञ्चदशाहमविश्रान्त-
तया सतृणमद्वन्नलस्तत उत्पतन्तं मयासुरं जिघत्सुरर्थयामास ।
तथेत्युद्वृतारिणि दैत्यारौ सुतरां भीतः स सुरारिविश्वकर्मा 'बीभत्सो !
मां 'पाहि' इत्याक्रन्दति स्म । 'मा भैषीः' इति तेन दत्ताभयः सञ्चमरत्व-
लाभनिर्विशेषां श्रीतिं प्राप्य मुमुदे ।

॥ इत्यादिपर्व ॥

सभापर्व ।

ततस्तथा मुदितः स शिल्पी सानुनयं पार्थमाबभापे—‘भोव्यसनवान्धव, अकारणवत्सलस्य भवतः प्रीतिभाजनेन सभाजनेनात्मनः कृतकृत्यतां गन्तुमिच्छामि । तदादिशतु भवान्’ इति । स तु ‘नन्वनेन तव सूनृतेन वचसैव सत्कृतोऽस्मि । न हि कार्यान्तरं पणित्वा कृच्छ्रान्मोचनं धर्मः’ इति बहुवारं ब्रुवन्नपि यदा तदभ्यर्थीनां कदर्थियितुं समर्थो न बभूव, तदा सख्युः कृष्णस्याभिमताचरणमनुमेने । तस्मिन् राज्ञि सभानिर्माणमादिश्य द्वारकां गते, मयो मनसाप्यच्छन्त्यवैभवां सभां निर्माय युधिष्ठिराय निवेद्य गुर्वी गदां भीमाय, देवदत्तं नाम शङ्खमर्जुनाय च प्रतिपाद्य तेषां बहुमतो यथागतं गतः ।

तामध्यासीनो राजाभ्यागतं नारदमर्चयन्प्रच्छु—‘आयस्ति काच्चिदीदशी सभा । यदि ततो विशेषं जिज्ञासे’ इति । तथेति तेन प्रजापतिपञ्चमानां दिवपालानां सभासु वर्णितासु किंचिदिव कुतुकितोऽब्रवीत्—‘देवर्षे, किंप्रभावः स राजर्षिर्ह रिश्वन्दः, यदितः प्रयातेषु बहुपु राजसु, तमेकमिन्द्रसभायामितरांश्च यमसभायां वर्तमानान्कीर्तयसि’ इति । स च पुनः प्रत्याह—‘पाण्डव राजसूयमेकमेवेन्द्रसभां प्रति राज्ञां सोपानम् । तं क्रतुं स आजहार, न त्वन्ये । क्रियानुरूपा हि सिद्धिः । तव पिता पाण्डुर्मन्मुखेन त्वामनुशास्ति—‘आयुष्मन् युधिष्ठिर, आहर राजसूयम् । बलवती मे सुधर्मरोहणा-

शंसे'त्युक्त्वा पुनरपि साभ्यर्थनं मामिदमाह 'भगवन्, न ह्यं काल-
हरणक्षमोऽर्थः । तदनेनैव पथा पुत्रमुद्योजयितुर्महसि' इति । एष ते
गुरोः संदेश' इति ब्रुवन्नेव प्रस्थितः । तथा व्यवसितमतिः स राजा
शौरिमानार्थ्य तेन सह मन्त्रयामास । स आह—'राजन् ! सर्वं राजकं
वशीकुर्वता हि राजसूय आहर्तव्यः । अत एव प्रायेण खिलीभूतोऽर्थं
पन्था: । तं यदि नूतनयितुमभिलषसि, तदा प्रथमं मागधस्य निग्रहोपायं
प्रतिपद्यस्व । स चण्डकौशिकप्रसादलब्धमाम्रफलं विभज्य मुक्तव-
त्योर्जनन्योः शकलद्वयात्मना जातस्ताभ्यामुज्जितो जराख्यया राक्षस्या
संहितो जरासंधो बभूव । पुनश्च तस्मान्मुनेर्वहून्वरालंच्छ्वोत्सिक्तः ।
स नरपशुना पशुपतिं यष्टुं षडशीतिं राज्ञोऽजनिरोधं गिरित्रिजे निरुन्ध-
आस्ते । तन्निग्रहे च तव साम्राज्यं तदुपयोगिनी पुरुषप्रदव्यसंपत्
महाजनरक्षणफलं च भवति । तस्मादसुकरमप्यमुमर्थं कथमपि
साधयितुं यतिष्ठे' इति भीमार्जुनाभ्यां सह गिरित्रिजं वत्राज । जरा-
संधस्तु स्नातकवेषणातिश्यसमये प्राप्तांस्तांखीनर्चयंस्तेपां लिङ्गेन
शङ्कितः, तान्वृष्टपूर्वाश्च मन्वानः पप्रच्छ—'ननु वेषविसंवादीदं
ज्याकिणादि भवतां ऋत्रवन्धुत्वमूहयति । कृत्रिमेणाप्यनेन ब्राह्मण्येन
नियन्त्रितोऽस्मि भवतामीप्सितं वितरीतुम् । तदलं छङ्गना । तश्येनैव
सर्वं कथयताम्' इति । भगवान् प्रत्यवोचत्—'अहं सः, यः कुलाङ्गा-
रस्य तव जामातुः कंसस्य हन्ता । अयं पुनर्बकहिंडिम्बयोः संहर्ता
भीमो नाम द्वितीयः कौन्तेयः । एष किलास्यावरजः, पश्यतामेव
भवतां वीर्यशुल्कायाः पाञ्चाल्या जेता जिष्णुः । एते वयं त्वया
निरुद्धान् राज्ञो मुमोचयिष्वो द्वन्द्वभिक्षामर्थयामः' इति । तच्छुत्वैव
स जहास, उरिजद्वास च कृष्णम्—'एहोहि मातुलघातिन्, मन्ये

मागधं कुहकेन विजेष्यसे पतञ्ज इव पावकम् । असकृत्पलायितेन त्वया सह पुनरपि द्रुन्द्रकथापि हेपयति माम् । अर्जुनस्त्वक्षम एव मम प्रहारं सोऽुम् । तदनेन योत्स्ये' इति भीमेन युद्ध्वा, तेन वीरण-दारं दारितः । अथ कृष्णस्तान्सर्वान्क्षत्रियान्विमोच्य, 'यक्ष्यमाणस्य राज्ञो युधिष्ठिरस्य राजसूये भवद्द्विः सर्वैरपि सर्वात्मना सहायैर्भाव्यम्' इति तान्विससर्ज । भयाच्छरणागतं जारासन्धि सहदेवं तत्पितुः पदे प्रतिप्राप्य सर्वैरनुज्ञातः स्वपुरमाजगाम ।

अथ द्रव्यसाध्यत्वाद्यागस्य, तदर्थं राज्ञा प्रेषितेषु चतुष्वर्षपि आत्रपु भीमः प्राञ्यान्बहून्देशान्विजित्य, मातृष्वस्त्रीयेण शिशुपालेन सादरम-भ्यर्हितः सन्मागधकर्णपौण्ड्रकादीन्करदीकृत्य, महता स्वापतेयेन निवृत्ते । अवान्यां तु सहदेवः शूरसेनादीनिषयान्स्वविषयीकृत्य, माहिष्मतीं प्रविशंस्तदीशस्य नीलस्य राज्ञो जामातृत्वमुपगतेन वीति-होत्रेण परीते स्वसैन्ये, 'भगवन्हव्यवाह, युक्तं नामेदं भवतः स्वार्थ-भूतमिष्टान्नदातुरर्थं विहन्तुम्' इत्युपस्थाय ग्रीतेन तेन करे दापिते सर्वमेव दक्षिणापथमनायासेनैव वशीकृत्य, लङ्घेश्वरं विभीषणं दूतमुखेनोपहारं हारयन्प्रत्याययौ । प्रतीक्यां तु नकुलः पूर्वमेव दाशार्हेण वशीकृतेभ्यो दशार्णादिभ्यो दायमादाय दूतमुखेन यदुभ्यश्च निवेद्य, स्वमातुलेन शल्येन च बल्यर्पणेन तर्पितः पुनरेयिवान् । उदीक्यां त्वर्जुन आनर्तादीनि बहून्युपर्वतेनानि प्रवर्तनेनैव स्ववदो' वर्तयन्, दिवस्पतिकल्पं प्राग्योत्तिष्पतिं भगदत्तं च भागधेयदयन्, सर्वानपि पर्वतीयान्खर्वितगर्वान्कुर्वन्, हिमगिरिद्वारा मानससरः सरन्, तत्र गन्धर्वेभ्यो मण्डूकाख्यान्गन्धर्वानाहरन्, अमानुषगोचरेभ्य उत्तर-

कुरुम्योऽप्यर्थराशिं समर्थयमानः पुनराजगाम । ततः स धनंजय
इति च कथ्यते ।

तदनु महान्तं रलराशिमुपायनीकुर्वता दाशार्हेण संभृतक्रतु-
संभागे राजा सर्वान्लोकानाह्वातुं तत्र तत्र दृतान्प्रहित्य, नक्षुलमुखेन
धृतराष्ट्रादीन्स्ववर्गीणांसबहुमानमानाययामास । अनदिलङ्घयशासन-
तया तस्य भूपतेः, अद्भुताकारतया विश्रकर्मसभायाः, अहपूर्वतया च
महाक्रतोश्चातुर्वर्ण्यमन्यद्वा मानुष्यकमितरद्वा कृत्स्नं युगपदेव तत्राज-
गाम जगाम च यथार्हसपर्यामि । तथा समवेतानामपि संमर्द्देवदानभि-
ज्ञानां तेषां जनानामन्नपानादिनानोपचाराय भीष्मादिष्वधिकृतेषु, पैलादी-
नृत्विजो हौत्रादौ नियुज्य, स्वयं ब्रह्मत्वधुरां दधाने सर्ववेदे भगवति
कृष्णद्वैपायने, यद्यमाणो राजा याज्ञसेन्या सह दीक्षां चकार । अथ
यथाविधि यथासवनं चानुष्ठीयमाने क्रियाकलापे, दीप्यमाने त्रेतामौ,
उद्घुष्यमाणायां त्रिवेद्याम्, उत्तरोन्नरमुपचीयमानवाचोयुर्ज्ञिप्रपञ्चे
सदस्यवर्गे, सा सभा द्वितीया ब्रह्मसभेव वभासे ।

प्राप्ते तु सुत्याहे गृहीताद्यर्थे यजमानः सर्वा सभां सर्वाक्षमाणः
शांतनवमिदमप्राक्षीत् ‘पितामह, अत्र हि सर्वेऽपि महाप्रभावा
अन्योन्यविविष्टाश्च लक्ष्यन्ते । अतो न पारयामि विवेकतुम् । भवत एव
हि वायोरिव सूक्ष्मतमेऽप्यर्थेऽप्रतिहता गतिः । राजहंसमन्तरेण कोऽन्यो
नीरक्षीरविवेकाय कल्पते । तदादिश सर्वेषामभ्यर्हिततमम्’ । सोऽपि
व्य । चष्ट—‘आयुष्मन् युधिष्ठिर, योऽयमस्यां संसदि भास्कर इव,
परमया श्रिया दीप्यते स एवास्य जगद्वक्षस्य मूलम् । एतस्मि-

स्तर्पिते हि शाखास्थानीयस्य सकलस्य च चराचरवर्गस्य त्रुप्रिभवति । नास्त्यस्मान्महनीयं किंचिदपि । तदेन पुरुषोत्तममुत्तमया पूजया पूजये'ति । तथा तस्मिन्सहदेवेनार्चिते, तदसूयकः पूर्ववैरी शिशुपालस्तानुपालभते स्म-'अहो मन्दा! महत्यस्मिन्समाजे ब्रह्मकल्पान्ब्रह्मर्घन्, महेन्द्रकल्पान् राजर्षीश्वातीत्य कथमयं गोपालः प्रशस्यतमो भवताम् । प्रलपतु नामायं जरापस्मारगृहीतोऽजागलस्तन इव वृथा वृद्धो गाङ्गेयः । कथं भवतामपि मतिविष्वः । महाभुजङ्गस्य पाटच्चरवृत्तेः कूटधर्मणोऽस्य पुरुषाधमस्य कथं वा पुरुषोत्तमता । नेयमर्हणा, किंतु भवतामेव गर्हणा । धिग्धिकप्राज्ञमानिनोऽनभिज्ञान ! इति परिभाषमाणो बहुभिः क्षत्रियैः सहोदतिष्ठत् । तत्सान्त्वनाय घटमाने ज्येष्ठे—‘वत्स ! नायमनुनयाह’ इति पितामहेन निषिद्धे, ‘माधवद्विषो मूर्धनिन क्षिप्यत’ इति वामचरणमुत्क्षिप्य दर्शयति सहदेवे, पुनः पुनरधिक्षिपतस्तस्य दुरात्मनः परुपाक्षरपरंपराविदीर्णकर्णो वृकोदरो दण्डाहतो महोरग इवोत्पपात । तमपि पितामहो श्वटिति निवारयन्निदमाचख्यौ—‘आयु-ष्मन्धीम, येनायमोजायते तच्छृणु । अयं पुरुषपाशस्त्र्यक्षश्चतुर्भुजश्च जातो रासभवद्रास । तेन हणीयमानौ जिधांसु मातरपितरावशरी-रिणी वाणीत्थमभाणीत—‘यस्याङ्गस्थोऽयं विकृतिं हास्यति, तेनवास्य संस्था, तदलमायासेने’ति । अथ तत्र तत्र परीक्ष्यमाणोऽयं वासुदेवस्यो-त्सङ्गसङ्गमात्रेण प्रकृतिं प्रापद्यत; अस्य जननी तु विकृतिं प्रापद्यत ‘कथमात्मनो भ्रातृव्य एवात्मजस्यापि भ्रातृव्यः’ इति । याचमानायै तस्यै भगवान्—‘पितृष्वसः तव पुत्रस्य शतमपराधान्मर्षयामी’ति वरमदात् । अतो भपत्येष भपकः । हरिरेन साधयिष्यति’ इत्युपरराम । पुनरपि परीबादमुखरस्य तस्य शिरसि चक्रधारापथं प्रापिते, तत्कलेवरोत्थममानुषं तेजस्तमेव कारणमानुषं विवेश । तत्क्षणं राज्ञः

शासनेन निर्वर्तितपितृकृत्यं शैशुपालिं धृष्टकेतुं पार्थश्रेदीनामीश्वरं
व्यदधात् ।

अनन्तरं वासुदेवो व्यासादिभिः सह यज्वानं युधिष्ठिरं पत्न्या
सह साग्राज्येऽभ्यषिक्तत् । अभिषिक्तेन तेन सम्राजा यथार्हमुत्त-
मेनैव कल्पेन ऋत्विगादयो ब्राह्मणा अन्ये क्षत्रियादयश्च पूजिताः सन्त-
स्तमनुज्ञाप्य तत्करुवैभवमेवासकृत्प्रशंसन्तो यथाभिलिषितमगमन् ।

दुयोधिनस्तु तत्रैव कतिपयान्दिवसाश्रिवसंस्तथाविघेन तदुदये-
नानातपोपयुक्त इवार्ककान्तः संततमन्तराहितसंतापस्तैरलङ्कृतां तां
सभां प्रविशति स्म । आन्तरेण मात्सर्येण बाह्येन तत्प्रभाप्राच्युर्येण
चान्धंभविष्णुः सोऽन्धसूनुः प्रसन्नसलिलायां पद्मिन्यां स्थलभ्रमेण
पतन्, पश्यतां सर्वेषां, विशेषतः कृष्णाभीमकृष्णानां, प्रहसनास्पदं
बभूव । सपदि कशाधातेनेव प्रतिनिवृत्तः स मानी द्वारद्वुद्धया
बहिरद्वारेण निर्गच्छन्काले निहतो भीमेन बहिर्गमितः पुरं गच्छन्
शकुनिसमीपे विललाप—‘मातुल मातुल, यद्यदस्माभिरपध्यातं तत्तदन्य-
थैव वृत्तम् । भीमस्य मारणोपायस्तु वारणायुतबलप्राप्त्युपायो बभूव ।
कृष्णवर्त्मप्रयोगस्तु कृष्णालाभवत्मासीत् । खाण्डववनविलम्भस्तु
गाण्डीवोपलम्भहेतुरभूत् । अधुना तु युधिष्ठिरे दिवाकर इव दीप्य-
मानेऽहं दिवान्धः संवृत्तोऽस्मि । महान्तमर्थराशिमुपदीकृत्य ‘अय-
महम्, अयमहम्’ इति राज्ञः समयं प्रतिपालयतां भूपानामेकतमेनापि
नाहं गणितः, गजेन्द्रसंनिधौ मार्जारवदितश्चेततश्च धावन् । रत्नव्यये
नियुक्तेन च मया सर्वं युगपत्क्षपयितुं प्रवृत्तेनाप्यक्षय्यतया तद्राशोः

तस्यैव राज्ञो वादान्यकगुणः पूरितो, नात्मनो मनोरथः । चरमं सभा-
वृत्तम्, तत्र 'धृतराष्ट्रज' इति भीमसंबोधनस्याकृतं च त्वमेव जानासि ।
पार्थिवसार्वभौमादिशब्दाश्च निरुपचरितास्तस्मिन्नेव रुढाः । मम
पुनर्गेहेनर्दिनः किमनया बलिभुग्जीविकया' इति प्रायमुपविवेश । 'भोः
किमित्यस्थाने निर्वदः । सदा व्युत्प्रष्टमानेन हि पुरुषेण भाव्यम् ।
यदि परेपामृद्धिं न सहसे, तर्हि देवनेन तामपहरामि । धनबलाभ्यां
पक्षाभ्यामुश्चल्लमानोऽपि पुरुष उपायरज्जुना पार्यते शकुनिरिवाधः
पातयितुम् । तदलं 'विपद्म' इति सान्त्वयता सौबलेन दत्तहस्तः स
दुर्मतिः पितरं कथंचिदभ्युपगमन्य तेन देवनसभां कारयामास ।

ततः प्रहितात्मनुराकर्णिततदीयदुर्मन्त्रः स सम्राट् "महद्वि व्यस-
नमिदं वृत्तं नाम । विकतिथिः सुकृतमिव कितवस्य स्वं सद्य एव
भोगेन विन विनश्यति । किमित्यशिष्टसेवितं वर्त्म गच्छेयम् ।
किमिति वा 'आहूतो न निवर्ते' इत्यात्मनो ब्रतं जह्याम्" इति
तयोर्गुरुमलाघवं विभृशन्, सर्वनाशेनापि ब्रतपरिपालनं वरमिति
निश्चिन्वानो भ्रातृभिर्भर्यया च तां सभामयासीत् । आगच्छन्नेव स
शकुनिनाहृतस्तथेति तेन देवितुमारेभे । तत्र सभिके लग्नके च
दुर्योधने, स धूर्तेकधुरो गान्धारः अयं धनराजिः, इयं रक्षराजिः, इयं
रथकड्या, इदं पादात्म्, इयं ग्रामता इति युधिष्ठिरेण यो यो ग्लहः
पणितस्तं सर्वं घर्माशुरिव रसाया रसं क्षणेन चुचूप । अथ क्रमेण
सहदेवादीन्भ्रातृनात्मानं च पणीकृत्य पराजितः सन् 'द्रौपद्या दीव्य'
इति तेन कीर्तिते तथेति तां पणयामास । तस्यां च जितायां

‘जितोऽस्मि’ इति वदन् स पार्थिवो निस्तरङ्ग इव तरङ्गमाली स्वयं
तूष्णीमुपरराम ।

तावदेव जितकाशी सुयोधनहतकः कृष्णां सभामानेतुं क्षन्नार-
मुद्धतमादिशंस्तेनाधिक्षिप्तः संस्तद्वचनमसत्कृत्य प्रातिकामिनं प्रजि-
घाय । तेन निवेदितार्था सा देवी वज्रपातेनेव विदर्णिहृदया तमाह—
‘भद्र सूत, पृच्छ तं कितवं राजानम्, प्रथमतरं किमहं पराजिता, उत
भवान् । तज्जात्वाहमागच्छामि’ इति । तेन तथा पृष्ठे तस्मिन्वाचं-
यमवत्तूष्णींभूते, ‘इहैव सा चासौ च विवदेतां, शीघ्रमानय’ इति
पुनर्दुर्योधनप्रेरितः स तथा गत्वा पुनश्च तस्या उक्तिमादाय सम्यानिद-
माह—‘शृणुत सर्वे राज्या विज्ञसिं यदत्र धर्म्यं तदादिशत, सज्जास्मि
तथानुष्टातु’मिति । तेषु भयेनानेडमूकवत्स्थितेषु दुर्योधनस्यानन्तरजो
आता दुःशासनो ज्येष्ठस्य शासनेन तां केशपाशेषु गृहीत्वा सभा-
यामाचकर्ष । तेन बहुतरं क्षित्यमाना सा कृशाङ्गी—‘पापात्मन, कथ-
मन्यदारान्स्पृशसि, कथं वा मलवद्वाससं गुरुजनसंकुलं सदो नयसि ।
ननु मन्दात्मन्, आत्मनस्तपो भर्तृणां मतं च रक्षन्त्या हि मयोपेक्षितो
जीवसि । भोः सदस्याः, किं सर्वेऽपि भवन्तः पश्यन्त एव न
पश्यन्ति । किमहं कुरुणां दासीभूता वा न वा । विविच्य ब्रृत ।
ननु भवन्तोऽपि कलत्रदुहित्रादिमन्त एव । परस्य संकटेष्वात्मानमुप-
मिमानो हि साधुर्भवति । किमिदमरण्यरुदितं, येन न कश्चिदपि
प्रतिपद्यते’ इति विललाप । भीष्मस्त्वाह—‘शृणु भद्रे, कथमात्मनो-
ऽप्यनीशस्यान्यत्र स्वाम्यम्, कथं वा धर्मनित्यो युधिष्ठिरोऽस्वाम्यकं

गलहयेदिति विप्रतिपत्त्या विविच्य वक्तुं न पारयामि' इति । 'ननु किं स्वयं दिदेविषुणा राजा पणितम् । अनक्षज्ञताम्, आहानेऽप्रत्याख्यान-
ब्रतं चास्य राजाश्चिद्रं पश्यद्धिः पर्वैर्बलात्प्रतारितस्य चेष्टितमपि कथं
प्रमाणयन्ति भवन्तः' इति विकोशन्त्यास्तेन दुरात्मना दोधूयमानाया-
स्तस्या राजपुत्र्याः कटाक्षाङ्कुशताङ्गितो वृकोदरः क्षुभितमतिरिदमुज्ज-
गार—'आहराहर सहदेव वहिं, अपण्यां सुकेशीं पणितवन्तौ राजाः
करौ दिधक्षुरस्मी'ति । तत्क्षणमर्जुनः—'भीमसेन, कथमेवमभूत-
पूर्वमसमीचीनं च प्रलपन्परेपामन्तरं प्रयच्छसि । सर्वात्मना प्रभुर्हय-
मस्माकम् । नियच्छ जिह्वाम् । इदं हि यशस्यं संपत्स्यते' इति तं
शमयामास । अथ दुर्योधनस्यावरजो भ्राता विकर्णस्तस्याः क्षेत्रम
सहिष्णुरिदं व्याजहार—'भो भोः सभ्याः, किमिति सर्वे जोषमाध्वे ।
शृणुत मे मतम्—कथमिमां पञ्चसाधारणीमेकस्य पणियितुमधिकारः ।
कथं च वा पराधीनीकृतात्मनः स्वांशे च प्रभुता । न चायमिमामात्मना
पणयामास । सर्वमुपधिना हरतानेन सौबलेन पणनाय कीर्तिमामिमां
मोहविवशोऽयं तथेत्याह । न हि व्यसनपतितस्य चेष्टितं व्यवहार-
सहम् । अतो भन्ये सर्वशेयं पाञ्चाली न जितैवेति । तदनु युगपदेव
साधुवादे समुद्भूते, तं निवारयन् कर्णो विकर्णं परिभाषते स्म—'रे रे
प्राज्ञमानिन्ननात्मजा, कथमियमदासी । पश्य रे मूर्खे । सामुदायिकं
द्रव्यमेकदेशिना पणितं सदितरैरंशिभिरनाक्षिमं यदि, तस्य सर्वे रेव
पणितत्वमार्थिकं हि । अर्धं ह्यात्मनः पढी । पराजितं पौर्स्नमंशमजितेन
खैणांशेन प्रत्याहतुं राजा यतितं यदि, कोऽत्र मोहः, कञ्च वा

गान्धारस्यापन्यायः । अहो कोमलप्रज्ञोऽसि । अथवा दुःशासन,
अस्या दास्या एषां च वासांस्यपहर' इत्यादिदेश ।

तत्क्षणं तेषु स्वमुत्तरीयमपास्य भूमिष्ठेषु दुःशासनेनाकृष्णमाण-
वसना सा बाला तस्मिन्महाजनसमवाये कश्चिदप्यात्मनस्त्राणायापश्यन्ती
दीनबन्धुं देवं हृषीकेशं कृष्णं मनसा शरणं ययौ । सद्य एव तदाज्ञया
धर्मदेवता तामद्भुतैर्वैरावृणोत् । स नीचो दुःशासनस्तस्या बहूनि
वसनान्याकृष्ण स्वयं श्रान्तो व्यरंसीत् । भीमस्तु युधि तद्वक्षोरुधिर-
पानमातस्थे । अनन्तरं च 'अत्रास्व' इति वक्ष्माकृष्ण तस्यै
दुर्योधनेन वामोरौ दर्शिते, 'तं गदया समरे भिन्दी'ति द्वितीयां
प्रतिज्ञां चक्रे । अथानिभित्तदर्शनेन शङ्खितो धृतराष्ट्रो द्रौपद्यै वरदान-
व्याजेन तेषां सर्वस्वमपि प्रत्यर्थ्य, तानिन्द्रप्रस्थाय प्रस्थापयामास ।

दुर्योधनस्तु दुःखितः पित्रे न्यवेदयत्—'तात ! भीमादयोऽतिमात्रं
संरम्भणो यान्ति । मन्ये संप्रहार आसन्नतरः । अतः प्रागेव ते
निग्राह्याः । तदाकारय तान्पुनर्दृतायेऽति । तेन तथाहूतो युधिष्ठिरो
दैवमपरिहार्यं मन्वानो निवृत्ते । पराजितस्य स्ववर्गीयैः सह द्वादश-
वार्षिकं वनवासम्, पश्चादेकं संवत्सरमज्ञातवासम्, तदा यदि तेषु
कश्चिदपि ज्ञायेत, ततः सर्वेषामेव पुनर्वनवासादि, तावत्तदीयधनं
जेतुर्वशगमिति चैकं ग्लहं विधाय पुनर्दृते प्रवृत्ते, प्राग्वद्युधिष्ठिरः
पराजितः सन् वनाय प्रतस्थे । तदा 'गौगौः' इति पुरो नृत्यति
दुःशासने कटुकभाषिपु च कर्णादिषु, कुपितो भीमः सर्वेषां धार्त-
राष्ट्राणां वधाय तृतीयां प्रतिज्ञां चक्रे । तथा पार्थः सानुबन्धस्य

कर्णस्य, सहदेवः शकुनेः, नकुलो धार्तराष्ट्रानुयायिनां च वधाय प्रत्येकं
प्रतिज्ञां कृतवन्तः । अथ ते मातरं विद्वुरे न्यासीकृत्य सभार्याः
सपुरोहिताश्च नगरात्प्रवत्रज्ञः ।

॥ इति सभापर्व ॥

वनपर्व ।

एवं प्रत्रजन्तस्तेऽनुब्रजतः पौराननुनयेन निवर्त्य, आनुयात्रिकै-
रिन्द्रसेनादिभिः, कैश्चिद्वाह्यणैश्च सह गङ्गातीरे तां निशामनैपुः ।
परेद्यवि कृताहिको राजा तान्द्रिजानिदमाह- ‘विप्रषभाः प्रतिज्ञा-
सरितमुत्तीर्य, पुनर्भवतां गोष्ठीं प्रवेष्टुमभिलपामि’ इति । ‘गुणसिन्धो
पौरव! दानावर्जिता हि द्विजा मदान्धमपि न वर्जयन्ति, किं पुन-
भवन्तम् । वैखानसवृत्तयो वयं भवतः क्षेण लघयितुमाशंमामहे’ इति
तैः प्रत्युक्तः स पुरोहितमपृच्छत्—‘भगवन्, एवमेते निर्बन्धन्ति । न
युक्ता ह्यमीषां मदप्रे स्वव्यापारेण देहयात्रा । न चाधुना भ्रातृनुपरोद्धुं
धृष्णोमि । तदेषां भरणोपायं विसृशतु भवान्’ इति । अथ तदुपदिष्टेन
मन्त्रेणार्थमणमुपस्थाय स तस्मात्ताम्रपात्रमविन्दत् । तत्र पक्षमन्नादि
मितमप्याद्रौपदीभोजनमक्षय्यं भवति । तेन ब्राह्मणादीन्संतर्पयन्
वनेऽपि स राजा दानपतिर्बभूव । ततः काम्यकं यान्तस्ते मार्ग-
मुपरुद्धति किर्मीराख्ये बकासुरभ्रातरि भीमेन तद्भ्रातुः संस्थानं
प्रापिते, तद्वनमेत्य तत्र न्यूषुः ।

स्वपुत्रनिन्दया पाण्डवप्रशंसया च कुपितेन धृतराष्ट्रेण निरस्ते
क्षत्तरि युधिष्ठिरसमीपगते तेनैव पुनश्च प्रत्याहूते च सति, तं संध्यर्थं
घटमानं मत्वा, ततः प्रागेव वनस्थानपि तानभियोक्तुमुशुक्तो दुर्योधिनो
व्यासेन निषिद्धो विरराम । अथ तदाङ्गया ‘ज्ञासीनं मिथो भेदो न
युक्तः’ इत्युपदिशन्मैत्रेयः स्ववाक्यमनादत्य, स्वोरौ ताङ्गन्तं तं
धार्तराष्ट्रहतकम्, ‘तवोरुं भीमो भेत्यति’ इति शप्तवा जगाम ।

तदनु वनस्थांस्तान्द्रष्टुमागतो हरिस्तेषां तथाविधया दशया
कुपितः सन् ‘तदानीं साल्ववधव्यप्रतयास्माभिरागन्तुं न पारितम् ।
अधुना॑तान्हन्मि’ इत्युत्तिष्ठन् ‘चतुर्दशे वर्षे सर्वं करिष्यसि’ इत्यर्जुनेन
सान्त्वतः स्वसारं तत्पुत्रं चादाय द्वारकामाप । तथा धृष्टद्युम्नादयो
द्रोणादीनां वर्धं प्रतिज्ञाय, प्रतिविन्ध्यादभिर्भागिनेयैः सह स्वमावास-
मगमन् ।

अथ द्वैतवने वसन्स एकान्ते जातुचित्कृष्णयाभ्यधायि-‘आर्यपुत्र,
जाने कुरुसदसि भवता महजं तेजोऽपि पणीकृतम् । अन्यथा
अत्युत्कटो व्यातिक्रमो दुर्बलमपि विक्रमयति’ इति लोकोक्तिर्महा-
क्षत्रिये त्वयि कथं व्यभिचरिता । आततायिनि क्षान्तिरिति
विप्रतिपिद्धमिदम्’ इति । ‘अयि कल्याणि, नियतितन्त्रो ह्यं लोको,
न पुनः स्वतन्त्रः । स्वतन्त्रे तु क्षान्तिरक्षान्तिश्च । अक्षान्तो हि
पशुरेव न पुरुषः । क्षान्तिर्बलवतां भूपा, दुर्बलानां तु परायणम् ।
तद्वद्रेष, प्रतीक्षस्वावामं दैवम्’ इत्याश्वासयन्तं ज्येष्ठं वृकोदरोऽवा-
दीत्-‘आर्य, त्रयोदशे वर्षे कथमज्ञातचर्या पारयिष्यामः । न ह्यादित्यः
प्रतलेन पिधातुं शक्यः । ततश्च पुरुषायुषब्रतं भविष्यति । यो
यद्वर्मा तं तद्वर्मोपचरेदिति हि नीतिवादः । संवत्सरप्रतिनिधित्वेन
कच्चिन्मासोऽपि गण्यते । अतीताश्च त्रयोदश मासाः । तं न्याय-
मन्त्रातिदिश । व्यपदिश प्रतिज्ञां पारिताम् । आदिशास्मान्परेषामव-
रोधकबरीर्बिकारयितुम्, कारयितुं चास्यास्तपस्विन्याः कबरीसंय-
मनम्’ इति । तत्प्रसङ्गाद्विष्मादीनामतिरथानां दुर्जयत्वमाकलय्य
दुर्मनायमाने राजनि, भगवान्बादरायणः स्वयमागत्य तस्मै प्रतिस्मृतिं

नाम विद्यासुपदिदेश । आदिदेश च तथा विद्यया दिव्यास्त्रसंप्रहायार्जुनं
प्रेषयितुम् ।

तेन तथा नियुक्तो गुडाकेशस्तद्विद्याबलेनाविश्रान्त पव गच्छन्
पथि संगतेन विप्रवेषेण शक्रेणानुमतः सन , शैशिरगिरौ महेश्वरप्रसा-
दाय तपश्चचार । क्रमेणाबभक्षे वायुभक्षे च तस्मिन्धनंजये निश्चलया
मनोवृत्त्या काष्ठमुनिवत्तिष्ठति, ह्रदि वास्तव्यस्य कृशानुरेतसः समु-
ज्ज्वलनादिव तन्मध्येत्यो धूमो निखिलमपि विष्ट्रिं तापयति स्म ।
वराहरूपेण मूकाख्येन दानवेन विहृतनियमः स यावद्वाण्डीवे शरं
संधते, तावत् ‘मा प्रहर! मा प्रहर! मया परिगृहीतपूर्वेऽस्मिन्’ इत्युदात्तं
वदन् खीमण्डलपरिवृतः किरातसंस्थानः कश्चिदपूर्वः पुरुषः समदृश्यत ।
तमनादृत्य पार्थप्रयुक्तेन, तथा तत्प्रयुक्तेन च द्वाभ्यां शराभ्यां युगप-
त्पार्श्वद्वये च विद्धः सोऽसुरो घरदृयन्त्रान्तर्गत इव निष्पिष्टो ममार ।
ततस्तेन किरातेन प्रवृद्धसंप्रहारो गाण्डीवी सर्वैरन्नशङ्कैरपि प्रहृत्य
क्षीणायुधो धनुर्दृष्टेन तं मूर्धिन जघान । तदपि ग्रसमानेन तेन दुष्टे-
ऽपध्वस्तः स मृण्मय्यां मूर्तौ पुरहरमावाह्य, विजयार्थी विजयो भक्तया
पूजयामास । अथ मूर्तौ स्वेनार्चितं पुष्पं तस्य किरातस्य शिरसि
पश्यन्नर्जुनः किरातवेषेण महेश्वरमागतं निश्चित्य तमसकृतप्रणम्य तु-
ष्टाव । भगवानपि स्वरूपेणाविर्भवन् ‘वत्स पार्थ, तुष्टोऽस्मि, गृहाणेदं
पाशुपतमस्त्रम् । इदं कृच्छ्रादन्यत्र मानुषेषु च न प्रयोज्य’मिति सम-
येन स्वमरुं वितीर्य तदस्त्राणि च प्रत्यर्प्य स्वयमगोचरो वभूव ।

अथ यथाप्रदेशमाविभूतेभ्यो यमादिभ्यस्त्रिभ्यो दिक्पतिभ्यो गृही-
तास्त्रमात्मजमिन्द्रः ‘वत्स कौन्तेय, मल्लोकमागतस्य ते सर्वं साधयामि’

इत्युक्त्वा तैः सह तिरोदधे । तत्क्षणमागतेन दिव्यरथेन स्वर्गं प्राप्तः स तत्र स्वपितुः सकाशात्सर्वामस्त्रविद्यामवाप्य, गन्धर्वराजाच्चित्रसेनाद् गान्धर्वं च सामस्त्येन जग्राह । कदाचिदुर्बशी विविक्ते पार्थमाह— ‘कुमार! बह्विष्वप्सरस्मु नृत्यन्तीपु मर्ययेव तव दृष्टिः ससङ्घ । तदि-
क्षितज्ञेन तव पित्रा त्वयि नियुक्तां स्वयं चानुरक्तां मां विजानीहि’ इति । ‘नन्वस्मदन्वये पूर्वतमस्य पूरुरवसः प्रियतमेयमिति प्रपितामही-
प्रतिपत्त्या हि मया त्वमीक्षिता । कथं नपरि मयि तवानुरागः ।
मुच्च मुच्चेममसदाप्रहम्’ इत्यर्जुनेन विगर्हिता सा ‘त्वं षण्डः सन्
नर्तको भविष्यसि’ इति कुधा तं शशाप । सहस्राक्षस्तु भाविन्यामज्ञात-
चर्यायां तच्छापस्योपयोगं तदन्तेन तदन्तं च व्यवस्थापयामास ।

‘आर्य! चतुर्दशे वर्षे पुनरपि तैर्देवनायाहूतः किं वक्ष्यसि । अय-
मेव हि न्यायस्तदापि भविष्यति । नह्ययं परेषामगोचरोऽर्थः । एवं
च यावज्जीवं न्यायसनमहोदधौ प्लाविताः स्मः’ इति भीमेनोक्ते,
तस्यापरिहार्यतामाकलय्य राजा निशश्वास । अत्रान्तरे बृहदश्वो नाम
महर्षिः प्रोवाच—‘शृणु सम्राट्! निषधेषु नलो नाम राजासीत्, यं
पुण्यश्लोकमाहुः । स ह्यनक्षश्लोऽपि दमयन्त्याः कृते कलिना प्रवर्तितः
पुष्करेण द्युते पराजितः स्वपरायणां भार्यामर्धवाससं वने परित्यज्य
परिभ्रमन् ऋतुपर्णाद्राजर्घेऽश्वहृदयविनिमयेनाक्षहृदयमवाप्य, ततः कलि
निर्धृय कलत्रपुत्रादिभिः सहितः पुनरपि स्वं राज्यं यथापुरं शशास ।
न ह्यक्षश्वो द्युते पराजीयते । यथा भवानपि परान्विजित्य पित्र्यं
भागमवाप्यसि’ इत्युक्त्वा तस्मा अक्षहृदयमुपदिदेश ।

तावत्पुरंदरप्रहितो लोमशो नाम महर्षिर्जुनस्य योगक्षेमवर्णनेन
 युधिष्ठिरमाश्चासयन्सपरिवारं तं तीर्थयात्रायां प्रवर्तयंस्तत्र तत्र तत्त्वमा-
 हात्स्यं व्याच्चक्षाण इदमाह—‘अत्र सिन्धोः पाता, नहुपस्य पातयिता,
 वातापेर्जरयिता, लोपामुद्राकमिता मुनिस्तपस्तेपे । इदमङ्गदेशावग्रह-
 निग्राहकस्य लोमपादजामातुर्विभण्डकसुतस्यर्थशृङ्गमुनेरायतनम् । अत्र
 गिरौ त्रिः सप्तकृत्वो विशसितक्षत्राङ्गुरस्य जामदग्न्यस्याश्रमः’ इति
 निर्दिशन्प्रभासतीर्थं प्राप्य तत्र वासुदेवादिभिः सान्त्वितमजातशत्रुं
 सगणमन्यत्र नयन्नाह—‘इयमध्विनौ सोमपीथिनौ कृतवतः स्तम्भत-
 वज्रहस्तहस्तस्य सुकन्याजानेर्भार्गीवच्यवनस्य सिद्धिर्भूमिः । एषा
 पुत्रशोकेन निर्विण्णस्यात्मानं पाशैर्वद्ध्वा पतितवतो वसिष्ठस्य
 विपाशीकरणाद्विपाशा नाम नदी । इदं इयेनकपोतात्मनागताभ्या-
 मिन्द्राभिभ्यां परीक्षितस्य शिवेः स्थानम् । इयं वादे पितृजेतारं
 वन्दिनं विजित्य स्नातवतोऽष्टावक्रमुनेरङ्गानां समीकरणात्समङ्गा नाम
 सरित् । एतद्रैभ्यापरावेन मारितस्य यवकीतस्य देवताप्रसादेन
 पुनरुज्जीवनस्थानम्’ इति दर्शयन्कुलिन्देश्वरस्य सुबाहोर्विषयं प्राप-
 यामास । तत्रेन्द्रसेनादीनिक्षिप्त्य मितपरिवारः पार्थिवो गन्धमादनं
 गच्छन्नान्तुमशक्तां द्रौपदीं बोहुं सृतेन सपद्यागतेन सपरिवारेण
 घटोत्कचेन सर्वानेवात्मना सह वाहयन्बद्रिकामभजत ।

तत्र गन्धवहनीतेन सौगन्धिकेन पुनस्ताहशाय कुसुमाय स्पृहय-
 न्त्यां प्रेयस्यां, तन्मनोरथं पिपूरयिषुर्गन्धवाहनन्दनस्तलक्ष्येण प्रागु-
 दीचीं दिशं गच्छन्यथि शयानेन महता वानरेण निरुद्धगतिस्तं यदा
 स्वयं चलयितुमपि न शशाक, तदा ‘नायं प्राकृतः कपिः’ इति

मत्वा तं प्रणम्य तस्य तत्त्वमपूच्छत् । सोऽपि स्वां कथां कथयामास—
 ‘तात मारुते ! तव भ्रातरं श्रीरामदासमाञ्जनेयं मां विद्धि ।
 वत्सस्य तव दिव्यक्षयात्र स्थितोऽस्मि । तद्भ्रद्र! भाविनि युद्धे तवानु-
 जस्य रथे तिप्रन्साह्यं कर्तास्मि’ इत्युक्त्वा तदभ्यर्थनया विश्वरूपं च
 दर्शयित्वा स्वयमन्तरदधात् । भीमोऽपि भ्रातुर्हनुमतो विश्वरूपं
 मनसा भावयन्तं नलिनीं प्रविश्य प्रहर्तुमुद्यतानि तद्रक्षीणि रक्षांसि च
 निहत्य स्वैरं पुष्पाण्यवच्चिकाय । वैश्रवणस्तु तदाहरणमनुमन्यते स्म ।
 युर्धापृथरस्तु शङ्खितस्तत्रैत्य तेनानुजस्य चेष्टितेन व्यथितस्तं विनयस्तेन
 सह पुनर्वदरिकामगात् । तत्र जटासुरो नाम निशिचरो विप्रच्छद्वा
 राज्ञा सत्कृतो वसन्, भीमे वर्हिगंते सर्वास्तान्हरन्पथि यहच्छया
 संगतेन तेन चूर्णपेपं पिपिये । ततस्ते गन्धमादनस्योपत्यकायामार्दि-
 पेणाश्रममासाद्य तेनाहतास्तत्रैव कञ्चित्कालं निन्युः ।

महाहदादुहृयमानस्य नागाशनस्य पक्षवातेनाधो विक्षिमैः
 पञ्चवर्णैः पुष्पैराक्षिप्तचित्तायाः कृष्णायाः कृतेऽधित्यकामारुह्य तान्यव-
 चिन्वन्युकोदरस्तत्र विघ्नमाचरतो राक्षसान्मणिमन्नाम्ना तदध्यक्षेण सह
 क्षपयामास । तच्छब्देन शङ्खितः सर्वैः सह तं देशमभिपत्य तत्कर्मणा
 हृणीभूतोऽजातशश्चुः ‘भद्र! किं पुनः पुनरुक्तेन । मम प्रियमिच्छसि
 चेदेवं साहसिको मा भूः’ इति तं व्यनैषीत् । अथागतः कुबेरो भयेन
 प्रणतांस्तानाह—‘पाण्डव! निष्ठीवनकुपितेन कुम्भसंभवेन शस्त्रोऽयं
 सपरिबारो मम सखा मणिमान् । अत एव सोदयेण हन्यमानोऽयं
 मयोपेक्षितः । शीघ्रमेव फल्सुनोऽत्र समागमिष्यति । तावदत्रैव
 सुखं वसत’ इत्यादिश्य प्रययौ ।

अर्जुनस्तु तानि तानि दिव्यास्त्राण्यवाप्य निदाघचण्डांशुरिव
दुराधर्षतेजाः सहस्रधुर्येण रथेन संवत्सरपञ्चकस्यान्ते भ्रातृणामक्षिः
पथमवततार । द्राघीयसा विरहेणाक्षिण निरूढमन्धतमसं तमोऽपह
इवापगमयन् उत्कण्ठाजनितं तापं सुधांशुरिव नुदन्, गाण्डीवी सब-
हुमानं मातलिं प्रत्यावर्त्य, भ्रातृभ्यः प्रस्थानादिकमुर्वशीसंवादान्तमात्म-
वृत्तान्तमुक्त्वा, पुनर्वभापे—“कृतास्त्रं मां भगवान्दिवस्पतिः सांग्रामि-
काणि सर्वोपकरणानि कल्पयन्निवातकवचवधाय प्राहिणोन् । सोऽहं
तथेति मातलिद्वितीयो गच्छन्सर्वानपि तान्निहत्य प्रतिनिवृत्तः पथि-
कामगे हिरण्यपुरे वास्तव्यान्कालकेयान्पौलोमांश्चासुरान्सुरैरवश्यान्वि-
दित्वा, तान्पाशुपताखेण न्यवधिपम् । ततो भृशं तुष्टिविष्टपेश्वर-
स्तानीमानि सांग्रामिकोपकरणानि मदीयानि कृत्वा, इदं किरीटं मम
मूर्ध्नि स्वयं निधाय ‘वत्स किरीटिन्, स्वेषां रणरणकमपाकुरु’ इति
विसर्जनं” इति । परेद्यवि हरिवाहने स्वयमागत्य तान्सान्त्वयित्वा गते,
भ्रातृभ्यो दिव्यास्त्रदर्शनोदयतं किरीटिनं नारदः प्राप्य ‘एते तवास्त्राणि
समरसमये द्रक्ष्यन्ति । अलक्ष्ये प्रयुक्तानि त्वेतानि जगत्क्षोभयेयुः ।
तदधुना मास्तु’ इति निवारयामास ।

एकादशे वर्षे प्राप्ते तु हिमगिरौ वसतां क्षिञ्महाजगरगृहीतो
भीमः सद्य एवावसन्नबलो विषसाद् । तेन पृष्ठः स सर्पः प्राह—‘अहं
नहुषो नाम राजर्षिरगस्त्येनेमां गतिं गमितोऽस्मि । मतप्रशनप्रवचनीय-
दर्शनावधिको मे शाप’ इति । तावदागतो युधिष्ठिरस्तत्प्रदशनव्याख्या-
नेन तं शापाद्वातरं संकटाच्च मोचयामास ।

द्वादशे वर्षे तु काम्यकवनं प्राप्नास्ते कृष्णसंनिधौ मार्कण्डेयेन वर्ण्यमाना नाना कथाः शृण्वन्तो मुमुक्षुरे । ‘एकस्य पत्युर्वशीकरण-मस्माद्वशीनामतिकृच्छं भवति । केनौषधेन त्वं पञ्चानां वह्नभासि । तद् ब्रह्मी’ त्युपहरे सत्यभामया पृष्ठा द्रौपदी प्राह—‘सखि सत्ये, इदम-सतीनां चेष्टितं यत्प्राणेशोऽपि क्षुद्राचरणम् । मां तथाविधां मा मंस्थाः । निव्यजिया मम सेवया हि प्रीयन्ते मम भर्तारः । सर्वोत्मना सर्वास्व-वस्थास्वपि समनुवर्तनं हि संवननं, नौषधम् । तादृश्या गृहिण्या महोरग्या इव विभेति हि भर्ता । तदल्मनया धिया माधवपत्न्यास्त्व’ इत्यनुशिष्टया भार्यया सह् हरिर्द्वारकामवाप ।

अथ माद्यस्के यज्ञे दीक्षितो राजा घोषयात्रामिपेण तत्रागतं गन्ध-वैर्णिंगुहीतं दुर्योधनमनुज्ञेमोचयामास । मोचितश्च स क्वचित्संनिविष्टः पूर्वमेव विद्रुतेनाङ्गराजेनागत्य ‘दिष्टश्च भ्राजते सुरलोकेऽपि स्वां विजयलक्ष्मीं नीराजयन्महाराजकुरुराजः’ इति स्तुतः सन् दीर्घमुष्णं च विनिश्चयेदमाह—‘सखे! भवांस्तदा संनिहितो नासीत् । अतो वर्ण्यते, शृणु । अस्मद्दुव्यवसितं सर्वमन्यथा हि वृत्तम् । विषमो हि विधेविपरिणामः । पश्य—सर्वाभिसारेणापि गन्धर्वानभियोक्तुमात्मानं मोचयितुं चापारयन्नहं दुर्बादीव स्वयं निग्रहमन्वभूवम् । ततः सर्वान्कुरुराजस्य कुमारान्वधुभिः सहैकवाससा संयम्य नीयमानान् वीक्ष्य, आत्मनो दुश्चरितं सर्वोत्मना फलितं मत्वान्वतप्ये । दुर्जातान-भिज्ञया तव सख्या कातरं वीक्षितो यूपपशुरिव समवृतम् । एतस्मि-अन्तरे ‘मुञ्चत, मुञ्चत! कुरुराजे युधिष्ठिरे साम्राज्यधुरंधरे, कः कुरुन् पराभवितुमीष्टे’ इति वीरवादेन सह समाप्तता शरवर्षेण निरुद्धोर्ध्व-गतिपु गन्धर्वेषु, सिर्विक्रान्तगतिना गदापाणिना भीमेनानुगम्यमानो

मूर्त इव वीरो रसः सव्यसाची व्यदृश्यत । तावत्सरभसं मलिम्लुच-
 मिव मामाकर्षश्चित्रसेनो नाम गन्धर्वराजोऽर्जुनसमीपमेत्येदमाह—
 ‘सखे किरीटिन् ! ‘शीर्षच्छेद्योऽयं दुरात्मा सदापि पाण्डवद्विद्’ इति
 तव पितुः पाकशासनस्य शासनेन वयमेनं निगृहीमः । त्वया त्वेव-
 मादिश्यते । एवं पितापुत्रयोः संदेशविप्रतिपेदे, वयं किं कुर्मः’ इति
 वदन्, ‘वयमपि महाराजयुधिष्ठिरस्य नियोगभृत्या एव । निग्रहानु-
 ग्रहयोरस्तु स एव प्रभुः । तस्मात्तत्रैव नेत्यामः’ इति नेनोक्तः सन्
 तथेति सर्वनेत्रास्मान्सवनस्थस्य सपलीकस्य तस्य मकाणं नीत्वोचै-
 र्जिगाद्—‘भोः सम्राट् ! अयं धार्तराष्ट्रापशाद्: स्वयं सुगवस्थः सन्विषम-
 स्थानां भवतां दर्शनेनात्मानं कृतार्थयितुं, भवतः कदर्थयितुं च सदारः
 सपरिवारश्चागतः । तदभिज्ञेन मधवता नियुक्ता वयं न्यगृहीम ।
 किमत्र प्रतिपत्तव्यं, तत्र भवान्प्रमाणम्’ इति । महात्मा म हु तं
 प्रत्याह—‘महार्हा भवन्तः । तदभ्यर्थये । समायमनुजोऽतो मदपेक्षया-
 स्यायमपराधो मर्षयितव्यः । यथा च भगवान् देवराजः प्रभीदति
 तदपि भवद्विरेव कर्तव्यम्’ इति ताननुज्ञाय मामिदमाह—‘तात
 दुर्योधन! इतः परं मान्येषु विमाननां मा कार्पीः ।’ इत्युक्त्वा मां
 स्वयं विमोच्य विसर्जनं । एवं खोसमक्षं पराभूतस्य शत्रुणा मोचि-
 तस्य च मे किमनया मृतजीविकया । वत्स युवराज दुःशासन!
 परिजनैः समं पुरं प्राप्य राज्यधुरां विभृहि । अहं तु प्रायोपवेशेन
 संस्थास्ये’ इति महीतलमधिशिश्ये । तदनु ‘ननु राजन ! सर्वा-
 त्मनापि प्रकृतिभिः सेव्यो हि नृपः । पाण्डवैस्तदाचरितं यदि कस्त-

वात्र परिभवः’ इति कर्णेन समर्थितार्थोऽपि, ‘वत्सलैः शूरैश्च पाण्डवैः संधाय राज्यं शाधि’ इति शकुनिना नीतिमुपदिष्टोऽपि, ‘आर्य, पालयास्मानन्धौ पितरौ च’ इति दुःशासनेनानुनीतोऽप्यनपनीतदुराप्रहः स खलो निशि रसातलं नयद्विदैत्यैः ‘समरे वयं तव साहाय्यं कुर्मः । त्वं परान् जेष्यसि । वृथा निर्बिणो मा भूः’ इति प्रोत्साहितः सपरिवारः पुरमित्राय ।

‘पात्रेसमितोऽयं विक्तथनः । कथमन्यथा स्वपरायणान्कुरुत्समर-शिरसि विहाय स्वयमपाकाम’दिति भीष्मेणाधिक्षिप्तः कर्णः सर्वा अपि दिशः स्वयमेकरथो विजित्य, तत्रानीतेन धनेन दुर्योधनं वैष्णवनामा क्रतुना याजितवान् । तदवभृथे च ‘ज्येष्ठं युधिष्ठिरं युधि निहत्य राजसूयेन च याजयामि’ इति प्रतिज्ञे । पाण्डवास्तु तस्य तेन विक्रमेण, अभेदेन कवचेन च सातङ्गा बभूवुः । धार्तराष्ट्रस्य वरिवस्यया प्रीणिते तस्मियचिकीर्षयातीतकालमातिथ्यार्थ-मागते दुर्वाससि शिष्याणामयुतेन स्नातुं गते सति, स्वभोजननिःशेषितान्तर्याक्षय्यपात्रस्य, अनुपायज्ञा तस्मात्परमकोपनाङ्गीता पाञ्चाली, आपन्नगतिं यदुपतिं मनसा जगाम । तत्समकालं प्रादुर्भूतो भगवान् ‘बलवद्दुरुक्षितोऽस्मि, तदविलम्बेन यत्किञ्चिद्देहि’ इति ब्रुवन्, भृशं ह्रीणां तां ‘सखि, नाथं नर्मकालः, तत्पात्रमानय, पश्यामी’ति निर्वन्धेन तदानीय, तत्कण्ठलम्बे शाकान्नं गृह्णन् ‘अनेन सर्वाकारो भगवानश्री-जनर्दनः प्रीयताम्’ इति भक्ष्यामास । तत्क्षणं शान्ताशनायः स मुनिरम्बरीषं स्मृत्वा वृथापाचनादपराद्धमानी स्वयं भीतोऽनुकृत्वैव सशिष्यः परागतः ।

अथ सिन्धुराजो दुःश्लापतिर्जयद्रथः स्यालपतीं द्रौपदीमेकाकिनीं दृष्ट्वाश्रमादपहरन्नर्जुनसहायेन भीमेन पञ्चशिखः कृतो, घृणिनाराजा मोचितः, पशुपतिमाराध्य, ततोऽर्जुनवर्जं पाण्डवानेकाहं जेतुं वरंलेभे । अथ भार्यापहरणविषणं राजानं मार्कण्डेय आच्चक्षे—‘ननु श्रूयते है॒क्षवाकस्य रामस्य चरितम् । स हि पितृवचनेन दण्डकास्वनुजमात्रसहायो वसन्, विजने स्वभार्यां जानकीं रक्षसापहृतां विचिन्वन् कपिकुलानुप्लवो महता परिकरबन्धेन पारेसिन्धु संवत्सरान्ते पुनर्लब्धवान् । त्वं तु मुहूर्तात्कोशमात्राद्वार्हार्पीः । न हि धीरा विपदि धैर्यं जहति । तदलं संतापेन’ इति सान्त्वितः पुनः प्राह् ‘मुने! इयं व्यसनमहार्णवमग्रानामस्माकं पूवभूता । क्वेहशी भर्त्रवलम्बनभूता स्त्री स्यात् । तदस्या दुःखं मां दुःखाकरोति’ इति । मुनिरपि तं प्रत्यूचे—‘ननु निसर्गं एवैप पतित्रतानाम् । तथाहि किं नाश्रौषीः सावित्रीम् । सा हि भर्तारं सत्यवन्तं, अन्धौ शशुरौ च वने नियमेन परिचरन्ती, भर्तुरायुरल्पावशेषं विदित्वा, तदभिवृद्धये व्रतं चरन्ती, प्राप्ते तु तद्विने फलाय वनान्तरं गच्छन्तं पतिमनुगच्छन्ती, स्वतपसा प्रसन्नान्मृत्योः पत्युर्दीर्घमायुः, आत्मनः स्वमातुश्च बहुपुत्रां, शशुरयोर्नेत्रार्षद्वयोः प्राप्तिं च वराङ्गज्ज्वा, कुलदृश्यमुद्धरन्ती लोकं च महनीया बभूवे’ति समाश्वासयामास ।

जातुचिदातिथेयो वैकर्तन आतिथ्यकाले प्राप्तेन केनचिद्दिंप्रण सहजं कवचं कुण्डले चार्यमानः स्वप्रेऽर्केणोक्तमर्थं स्मरन्नाह—‘भगवं छिदशेश्वर! ज्ञातोऽसि मया । यदि पुत्रार्थमर्थी भवांस्त्वहि स्वशक्तिविनिमयेन प्रतीच्छत्वभीष्टम्’ इति । तथा प्रतिगृह्णिन्द्रः ‘सहजमङ्गवेष्टनादि कृतवतोऽपि तव शरीरे विकृतिर्मा भूत् । एषा च

मम शक्तिः कृच्छ्रगतस्य तवैकं शत्रुं क्षपयित्वा मामुपैष्यति । अकृच्छ्रे
प्रयुक्ता तु त्वामेव हन्यात् इत्याश्रुत्यान्तर्धिमगात् । सोऽप्येवं
कर्तनात्कर्णं इति प्रख्यातः ।

अथ द्वैतवने कस्यचिदाहिताभेररणीमन्थं शृङ्गेणादाय धावन्तं
मृगमनुधावमानेषु, उदन्यया कस्मिंश्चित्सरस्युदकं पीत्वा पतितेषु चतु-
र्बीषि भ्रान्तपु, स्वयमपि ताननुगन्तुकामो धर्मपुत्रो यक्षरूपेण स्वपित्रा
निपिद्धस्तप्रश्नान् व्याचचक्षे । तेन चैकस्यानुजस्योज्जीवनवरे दक्षे,
माद्रशा अपि पुत्रवत्त्वाभावं परिजिहीर्णः स नकुलस्य जैवातृकत्वमया-
चत । तया तस्य समत्वबुद्धया तुष्टः समवर्ती चतुरश्च तानुत्थाप्य,
अरणीमन्थं च प्रत्यर्प्य आसन्ने त्रयोदशे वर्षे परैरङ्गास्यमानत्ववरं च
दत्त्वा चक्षुरविषयो बभूव । ते तु श्वोभाविन्यज्ञातवासे सर्वाननुयायि-
वर्गानभीष्टदेशगमनायानुज्ञाप्य, विविक्ते पत्न्या पुरोधसा च सह
मन्त्रयांचक्रिरे ।

॥ इति वनपर्व ॥

विराटपर्व ।

अथ निश्चितानन्तरकरणीयांस्तान्धौम्यः प्राह—‘सर्वेऽपि यूं
 कृतबुद्धयः समुपासितवृद्धाश्च । तथापि वार्धकं पुरस्कृत्य मयेदमुच्यते ।
 छेकानां तिरश्चामिव कृच्छ्रो दशाविपाकोऽद्य भवतामुपस्थितः । तथा
 हि—परगृहवासे परेच्छया वृत्तिः, अज्ञातचर्यायामन्तश्चैतन्यमात्रं, सेवा-
 स्वीकृतावात्मन्यप्यनीश्वरता । किं च । परिभैकपदं राजकुलं, तेजस्वि-
 च क्षत्रं, छिद्रान्वेषिणः परे, दीर्घश्च कालो गूढं गमयितव्यः, इति
 च मिथो वैषम्यम् । किं बहुना । अयमत्र संग्रहः—चक्षुर्निमील्य
 संवत्सरं गोत्रता भवत । शिवाः सन्तु पन्थानः’ इत्याशास्य तेषामग्नी-
 नादाय पाञ्चालान् ययौ । ततस्ते मत्स्यराज्ये तं संवत्सरं विवत्सवस्तपुर-
 मेत्य, तस्य नातिदूरे शमशानसंनिहिते शमीपादपे स्वायुधानि कुणपेन
 सहावद्धय, स्तवेन प्रसन्नाया दुर्गायाः परेपामज्ञातवासवरं लक्ष्या,
 पृथग्वस्तमानो ययुः । जनास्तु मृतकसंबन्धेन तं वृक्षं दूरादेव परिहरन्ति
 रम । युधिष्ठिरस्तु विराटमुपेत्य ‘राजन्, गोत्रेण वैयाद्यपदं, नामा
 कङ्कं, जात्या द्विजातिं, अक्षेषु कुशलं, वृत्त्यर्थं त्वामुपस्थितं च मां
 विजानीहि’ इति वदंस्तेन प्रीत्य सभास्तारो विद्धे । भीमस्तु वल्लव-
 नामानं सूदमात्मानं ब्रुवंस्तेन महानसाम्यक्षेऽध्यकारि । ऐन्द्रस्तु
 ‘बृहश्चलाल्यः पण्डस्तौर्यत्रिककुशलश्चास्मी’ति राजे निवेदयंस्तेन खीभिः
 परीक्षितः सन् दुहितुरुत्तराया नर्तनशिक्षणाय न्ययोजि । माद्रेयौ तु
 ग्रन्थिकारिष्टनेमिनाम्रात्मानं व्यवहरन्तौ, क्रमेणाश्वानां गवां चाध्यक्षा-
 वध्यकारिषाताम् । कृष्णा तु राजपत्रीं सुदेष्णां प्राप्य ‘स्वामिनि,

मालिनीं नाम सैरन्ध्रीं गन्धर्वगुप्तां केशप्रसाधनेनात्रभवतीं शुश्रूषितु-
मुपतस्थुषीं च मां विद्धि । किं तु परस्योच्छिष्टादौ नाहं नियोज्या ।
एतदेव मे महाब्रतम् इत्युदारमुदाहरन्ती, तथेत्यभ्युपगच्छन्त्या तया
सादरं पर्यग्राहि । सर्वेऽपि ते राज्यभ्रष्टेभ्यः पाण्डवेभ्यः परागतमात्मा-
नमावेद्यामासुः । अथ चतुर्थे मासि तत्र ब्रह्मोत्सवे प्रवृत्ते समागतो
जीमूतो नाम महामल्लो राजा भीमेन सह क्रीडार्थं द्वन्द्युद्धं कारित-
स्तेन मारितश्च । ततः स्वचिक्रमं दिव्यक्षुभिरन्तःपुरखीभिः प्रवर्तितः
प्रभञ्जनात्मजः स्वयमकामेनापि सिंहव्याघ्रादिभिश्चक्रीड ।

एवं गर्भवासनिर्विशेषामज्ञातवसति वसतां तेपां दशसु मासे-
ष्वतीतेषु, राज्ञः सेनापतिः कीचको नाम नीचः कृष्णां निशाम्य
कामान्धोऽसभ्यमिदं प्रलपति स्म—‘अयि सुन्दरि, अनुचितं हि त्वया
प्रतिपन्नम् । या त्वमतितरामुपचरणीयैरङ्गैरितरां परिचरसि । मम
स्वसारं सुदेष्णामपि तव कृतेऽसम्यग्दर्शिनीमवगच्छामि, या कुसुम-
मालां पादधातेन ग्लपयति । अथवा किमतीतोपालम्भेन । गृहाण
सर्वेश्वरीभावम् । न हि कीचकं विराध्यन्मरुत्त्वानपि स्थातुमीष्टे, किं
पुनर्बल्वजभूतो मत्स्यराजः । तदलमाशङ्क्या । भवत्याः कृते जीविते-
ऽपि निराशमिमं जनं संरथापय् इति । सा तु कर्णारुद्गुदेन तदप्ल-
पितेन विदीर्णहृदयाप्यकातरमित्यं विनिनाय—‘ननु सूतपुत्र! कथ-
मपथेन प्रवर्तितुमीहसे । सर्वात्मना विगीतं हि पारदारिकत्वम् ।
स्वकलत्रमुपमीकृत्यं परकलत्रान्निवर्तय दृष्टिम् । न चाहं या काचि-
दस्मि । तदलमभानुषपरिग्रहे मर्यविनयेन’ इत्युक्त्वा द्रुततरं सुदूर-

मपससार । तत्क्षणं स खलः स्वस्त्रे निवेद्य, तया कृतमन्त्रः स्वभवन-
मुपेयाय । अथ कस्मिंश्चिद्वसरे ‘सैरन्धि! मम आतुर्गृहात्सुरामाहर,
तृषितास्मि’ इति सुदेष्णयोक्ता सा ‘अयि राज्ञि! जानास्येव तस्य
दुराशयस्य हृदयम् । स्वभावदुष्टस्यापि स्वजनस्योत्पथाद्वलान्निवर्तने
हि स्वाभित्वमर्थ्यम् । सत्येवं स्वयमेव कथं प्रवर्तयित्री भवसि ।
सन्त्यन्या बह्यः परिचारिकाः । तास्वन्यतमा नियुज्यताम्’ इति
याच्चमाना सती, ‘तत्र कामयोग्यतां वीक्ष्य बिभेषि । जानामि ते
भीरुत्वम् । गम्यतामनुत्तरम्’ इति तया निर्बन्धेन प्रहिता भगवन्त-
मादित्यं मनसा शरणं ब्रजन्ती, चकितचकितं तदगृहं प्रविवेश ।
तत्क्षणं ‘सुदिनं, सुप्रभातम्’ इत्युपसृत्य, स्वोत्तरीयाङ्गले परामृशन्तं
तं पापं वेगोनाक्षिप्य राज्ञः सभामभिदुद्राव । पतितोत्थितः स पतितश्च
स्वयं तामनुधाव्य केशपक्षे गृहीत्वा पश्यत एव राज्ञो निपात्य पदा
ताढ्यन्सवित्तुप्रहितेनाहश्येन रक्षसा दूरमुक्षिस्तो निपपात । तावत्सं-
रब्धो भीमस्तद्वधाय महान्तं वृक्षं प्रहरणीकर्तुमवलोकयन्तरिद्विज्ञितज्ञेन
निवारणायाङ्गुष्ठेनाङ्गुष्ठमवमृद्रता युधिष्ठिरेण संज्ञां ग्राहितः—‘वल्लव!
नूनमिन्दनार्थी भवानेतं वृक्षं पश्यति, किंत्वशुष्कोऽयमधुना । अतः
प्रतीक्ष्यताम् । अलं संभ्रमेण’ इति । तया सूचनया वेलयेव
महोदधौ तस्मिन्विनीतरभसे, द्रौपदी राज्ञः सदसि बहु विलम्ब्य
कीचकाङ्गीतेन मत्स्येनाप्रतिरूपं प्रत्युक्ता युधिष्ठिरेण च समयप्रति-
पालनाय संज्ञां ग्राहिता सती पुनरन्तःपुरमाविवेश । अथ
विषादकारणं पृच्छन्तीं सुदेष्णां ‘अयि सुजनपरिभाविनि! किं स्वयमेव
शाखामाकम्प्य पतनकारणं पृच्छसि । यो हि बलद्वस्तो धर्ममतिक्रामति,
तं धर्मबन्धना धरित्री क्षणमपि वोहुं न सहते । तदचिरेण

मुमूषोस्तस्य तव भ्रातुर्विपत्ति द्रक्ष्यसि' इत्युक्त्वा सा निशीथे
भीमस्य शश्यां प्राप्य, 'कथं नाथ! वारं वारं परिभूयमानां दियितां
पश्यतोऽपि तेऽद्विण निद्रावतरति । का नाम राजपुत्री वीरपत्नी
वीरसूश्र सती अहमिव परैराकम्याक्रम्य क्षिश्यते । यदि तं पुनरपि
सूताधमं जीवन्तं पश्येयं, तर्हाद्मेव मम चरमसंभावनमवधारय'
इति विलुपन्ती तस्योरसि निपत्य रुरोद । स च तद्वधमास्थाय, तदु-
पायं च संविधाय, तां ससान्त्वं विसर्जयामास । परेद्यव्यपि समागत्य
साभ्यर्थनं पूर्ववदसकृत्कद्वदं तं कापुरुषं सा भीमवाक्यं मनसिकृत्याह—
'सूतपुत्र! नूनं क्षेत्रियस्ते मान्मथो व्याधिः । अतस्त्वं मत्तः शमना-
काङ्क्षी । तद्येयं नर्तनशाला, नक्तं निःशलाकायां तत्र सज्जीभव ।
अनुभव चाननुभूतपूर्वमभिप्रेतसुखं, येन पुनः स्वदारेष्वपि रतिं न
लभसे । गन्धर्वेभ्यो विपत्तिमाकलश्यैवं ब्रवीमि । स्त्रीणां भर्तृवश्यता
हि लोकसमुदाचारः । न ह्यपार्थप्रयुक्तां वाचं मादशी वक्तुर्मर्हति ।
तदलमन्यथा गृहीत्वा । षट्कर्णो मास्तु' इति । तच्छवणेनैवाभीष्ट-
संपत्तिं मन्वानः स मूढः, स्वयमेवान्त्यमण्डनं विधाय, निशि तां शालां
प्रविशन्, 'अयि मालिनि! आगतस्तव पादताङ्नाहौडियं जनः । विगमय
मेऽङ्गजपीडाम्' इत्यनुलळप । पूर्वमेवोपस्थितो वृकोदरस्तं मुष्टिधातं
संपिण्डीकृत्य, द्रौपदै दर्शयन्त्वमेव स्थानमुपेयिवान् । अथ तयाहूय
दर्शितैः सभापालैर्विज्ञापिते मत्स्ये, तद्वातरः स्थलकूर्ममिवान्तर्गता-
वयबं तं उयेषुं संस्कुर्वन्तस्तां तत्र दृष्ट्वा 'यक्षानुरुपो हि बलिः ।
तदस्यां कामेन परासोरस्यानया सह संस्करणं पारलौकिकं स्थानं'
इति मन्त्रयमाणास्तेन सह संयम्य, तां पितृवनं निन्युः । 'हा जय! हा

जयन्त! हा विजय! हा जयत्सेन! हा जयद्गुल! आगच्छत् । मोचयत मां परहस्तगताम् ॥ इति सांकेतिकेन नाम्ना भर्तृन्व्यपदिश्याकोशन्त्यां तस्यां, भीमो विकृतेन भीमेन च वेषेण तरुप्रहरण एव वर्त्मान्तरेण तत्स्थानं प्रधाव्य पञ्चोत्तरशतसंख्याकांस्तान्निहत्य, तां च विमोच्य, जनैरलक्षित एव पुनरागात् । ततो मन्दमन्दमागच्छन्ती सा भयात्स्वदृष्टिपथं वर्जयद्विर्जनैर्मुक्तमार्गान्तःपुरं निविशमाना भृशं वेपमानया सुदेषण्याभ्ययाचि—‘अयि गन्धर्वसुन्दरि! भवत्याः कृते त्रस्तमिदं सर्वं राजकुलम् । देहि मे सपतिपुत्रायाः प्राणभिक्षाम् । क्रियतामन्यत्र वासे मनः’ इति । सा तु ‘राज्ञि, त्रयोदशाहमात्रं प्रतीक्षस्व । सर्वं शुभोदर्कं संपत्स्यते’ इति तामाश्वासयति स्म ।

अत्रान्तरे पाण्डवजिज्ञासायै दुर्योधनप्रहिताः प्रणिधयः पुनरागत्यव्यजिज्ञपन्—‘कुरुराज! अहो तव भागवेयम् । यदल्पेनैव कालेन परेषां नामवेयमपि विनष्टं, किमु रूपवेयम् । किं चान्यत् । देवपाद-सुहृदविक्रिगर्तान्द्विष्ठन्कीचकः सर्वगं एव गन्धवैर्मारितः । शेषप्रतिपत्तौ महाराजः प्रमाणम्’ इति । अथ यथाश्रुतमेव मत्वा प्रहृष्यत्सु कर्णादिपु, नैतदेवमित्यधिक्षिपति द्रोणे, दुर्योधनेनानुयुक्तः पितामहः प्राह—‘तात! न ह्यस्मादृशैरीदृशेऽर्थेऽन्तरदायिभिर्भाव्यम् । तथापि पृष्ठेन तत्त्वमेव वाच्यमित्युच्यते—आचार्यमतमेवानुभन्तव्यम् । न हि तादृशाः सत्पुरुषा आकर्षिकीं दुर्गतिं कथमपि प्रपद्येरन् । यत्र सर्वं सुभिक्षतरं तत्र धर्मनित्यस्य पाण्डवस्य वासं निश्चिनु’ इति । ताव-न्त्रिगर्तराजः सुशर्मा प्राह—‘कुरुपते! गोमान्संपन्नश्च विराटः कीचक-बलेनाप्रधर्ष्यश्च सन्नसकृन्मम विप्रियमचारीत् । अद्य त्वीषज्जयोऽयम् ।

अतस्तदभियोगे तब कोशवृद्धिर्मित्रार्थसिद्धिश्चेत्युभयार्थता भवति । तथा रोचतां भवते' इति । सोऽपि तथेति तद्वचनमभ्युपगम्य, प्रथमं दक्षिणभागे तदगोप्रहणार्थं तं नियुज्य, पश्चात्स्वयमपि दण्डयात्रामादि-देश । अथ त्रिगतैर्गः काल्यमाना आज्ञाय, तत्प्रत्याजिहीर्पया महत्या सेनया सह प्रस्थितो विराटः 'ननु कङ्कादयोऽपि सांयुगीना भान्ति । ततस्ते च समराय संनद्धा भवन्तु' इत्यादिश्य तैः सहितोऽपराह्ने परस्यानीकमरुधत् । तदानीं पूर्णप्रतिज्ञतया, तस्य प्रियं चिकीपुर्युधि-ष्ठिरोऽर्जुनवर्ज भ्रातृभिः संग्रामभुवं प्राप्तस्तत्र रात्रियुद्धे शत्रुभिर्गृहीतं मत्स्यं विसोचयता भीमेन संयतं सुशर्माणं कृपया विसर्जयामास । तान्मानयन्विराटस्तत्र तैः सह रात्रिशेषं गमयित्वा, प्रातर्नगराय प्रतस्थिवान् ।

तावदुदीच्यां सर्वं गोधनं कुरुभिरपह्यमाणमाकर्ण्य वैराटि-रुत्तरः—'यदि कञ्चित्कुशलं यन्तारमाप्नुयां तदा सव्यसाचिनमपि ममाजिमुखे क्षेत्रभाजं पश्येयं, किमुतापरान्' इति खीसमक्षमुद्घोषयन्सन्, मदान्धं दुर्योधनं दमयितुकामेन पार्थेन प्रयुक्तया स्वयमपि तथा स्वभर्तुरधिक्षेपवचनमसहमानया कृष्णयोचे—'राजपुत्र! एषा वृहन्नला खाण्डववनं दिधक्षोः पाण्डवस्य सारथ्यं कृतवती सती तन्निर्विशेषं मया हप्ता । तदेनां रथ्यानां प्रग्रहान्माहय' इति । 'ननु सैरन्धि! वयं कथं पण्डं साक्षात्निर्योजयाम' इति वदन्नुत्तरः स्वस्रोत्तरयानीतं पार्थं सूतकर्मणि प्रेरयंस्तस्मै कवचं प्रायच्छत् । तद्वारणेऽप्य-कृतहस्तसामभिनयन्सव्यसाची तेन संनाहितो हयान्संगृह्णन्नुत्तरया न्यवेदि—'सखि वृहन्नले! पाञ्चालिकार्थं कुरुवासांस्याहर' इति । 'तब

भ्रातरि परेषां जेतरि, को मम भारो वस्त्राहरणे' इति सोल्लुण्ठमुत्तरां प्रत्युत्तरयन्नर्जुनस्तद्रथं इमशानस्य नातिदूरे कृतसंनिवेशस्य कुरुसैन्यस्य सदेशं निनाय । तत्र गजानां वृहितेन, हयानां हेषितेन, पत्तीनां सिंहनादेन, रथानां क्रेकारेण, धनुषां टंकारेण च बधिरीकृतकर्णः संजातवेपथुर्वैराटिः स्यन्दनादवप्लुत्य, गृहाभिमुखं विद्रवन्ननुद्रवता पार्थेन बलान्विवर्तितो भूमौ निपत्य मुक्तकण्ठं विललाप—‘अयि ब्रुहन्नले! शब्देष्वकृतपरिश्रमं खीनिर्विशेषं च मां मृत्युमुखे प्रक्षिप्य किमात्मनः श्रेयः पश्यसि । जीवन्हि भद्रे! भद्राणि पश्यति । तदलं व्यायामबहुलेन साहसेन । कामं हरन्तु गोधनमन्यद्वा वसु । मामके हृते प्रत्याहृते वा तव किमायातम् । महार्हा हि कुरवः । तदेभ्यो नमोवाकं प्रयुज्य निवर्तय रथम् । अथ यदि ते युद्धश्रद्धा हृदयतो नापैति, तर्हि मां विसृज्य स्वरं विहर’ इति । अर्जुनस्तु ‘कथं खीमध्ये तथा गर्जित्वा शत्रुमध्ये एवं कातरोऽसि । यो हि युद्धे प्राणभयात्स्वपृष्ठं शत्रवे दर्शयति, स मा जीवन्हि । गा अनिवर्त्य परानविजित्य च न रथं निवर्तयेयम् । एष मे सर्गः । यदि त्वं स्वयं योद्धुं नोत्सहसे, तर्हि हयान्मे यच्छ । अहं प्रहरामि’ इति तं कथं-चित्सान्त्वयन् पुनरपि रथमारोपयामास ।

तथाविधं तं दृष्ट्वा बहुधा विकल्पयत्सु सैन्येषु, भारद्वाजः प्राह—‘पश्य पश्य गाङ्गेय! छीवरुपमप्युदात्तदर्शनं सारथिमात्रद्वितीयमपि तेजःपुञ्जपरिवारपरिवृत्तमभ्यमित्रीणं पुरुषम् । नूनमयं भस्मनेव वेषेण प्रच्छन्नो धनञ्जयः । कोऽन्यः पत्ररथेश्वरमन्तरेण महाविष-धरमण्डलमभिवीक्षितुमपि क्रमेत । मोक्ष्यत्यस्मासु चिरसंभृतं

क्रोधाग्नि नियन्त्रणोन्मुक्त इव कण्ठीरवः । को हि नामास्मास्वेनं प्रति-
युद्धयते । अद्य सर्वात्मना फलितो हि धार्तराष्ट्रोपक्रमं दुर्नेयः ।’
तदसहमानो दुर्योधनस्तं प्रत्यधिचिक्षेप—‘अङ्गराज! अनवसरे
प्रकाशीभवन्नर्जुनोऽस्माकं समीहितं पूर्यति यदि, तदा किमित्यस्थाने
आचार्यस्येत्यं परिदेवितम् । रणमुखे विपक्षप्रशंसया युयुत्सूनामुत्साहो
हि भज्यते । कथं दुर्वादिसमय इवोपक्रमोपसंहारयोर्वैरूप्यम् । अथवा
न वर्णयसां वचनं विमर्शक्षमम् । तस्मात्तान्प्रष्टुतः कृत्वा भवन्तो
यत्ता भवन्तु’ इति । तदनु कर्णोऽप्याह—‘अहो कथमयं भवतां
वेष्युः । युष्माकं भीतिर्हि परं सिंहीकरोति, न तस्य विक्रान्तिः ।
नेदं भीरुष्टानम् । अथवा सर्वेऽपि यूयं गोभिः समं हस्तिनां प्रत्यपसरत ।
पार्थमपार्थ वा वयं वारयाम’ इति । ततो गौतमः प्रोवाच—‘सूतपुत्र!
कथं महेश्वरसहयुद्धवना महेन्द्रसहकृत्वना किरीटिना सहैक एव
योद्धुमाशंससे । कीदृशी गन्धहस्तिनोऽपि मृगेन्द्रेण स्पर्धा । तदलमति-
साहसेन । यदि योद्धव्यमेव, तर्हि सर्वे च संभूय योत्स्यामहे’
इति । द्रौणिस्तु गुरोर्न्यकारेण कुपितः प्राह—‘अहो कुरुराजस्य
परिच्छेदवैदग्धी, यद्यवृथावाचाटोऽसमीक्ष्यकारी कार्येषु विमुखो
विशेषज्ञानशून्यश्च राघेयोऽस्य पूजास्थानम्, आपवाचः परीक्ष्यकर्तारः
कर्मठा गुणदोषविवेचकाश्च वयं पुरोभागिनश्च संबृत्ताः । स्वभाव-
दुष्टस्य हि सर्वं दुष्टमेव भवति, यथा पितोपहतस्य मधुरमपि
तिक्तभूतम् । अनुरूपश्चानयोः स्वाम्यमात्यभावः । अथवा किमुक्ति-
प्रत्युक्तिक्या । कुरुराजार्थेऽङ्गराजो युद्धथतां, वयं भीताः स्मः’ इति ।

एवं मिथः कलहायमानेषु तेषु पितामहः प्राह—‘क्षाम्यत्वाचार्यः । पृथ्यं तथ्यं च भवतां वचनम् । कर्णस्तु क्षत्रधर्मं पुरस्कृत्य समुत्ते-जनार्थमेवमाह । न ह्ययं भेदकालः’ इति वदन्सर्वानेव क्षमयामास ।

अर्जुनस्तु शम्याः स्वायुधानि संगृहा स्मरणमात्रेण संनिहितं कपिलक्षणं स्वं केतनं तद्रथे युयुजे । नियुयुजे वैराटिं सूतकर्मणि । अभियुयुजे स्वयमेकरथ एव षड्थान् । प्रयुयुजे च मान्येभ्यः प्रति-योद्धृभ्यो नमस्कारबाणान् । उत्तरस्तु पार्थस्य योगेन हृष्यम्भुमुहुरा-पूर्यमाणस्य तच्छङ्गस्य घोषेण विषीदंश्च सन्, गङ्गायमुनयोः संभेद इव द्विरूपो बभूव । पुनरपि शुभितेषु सैनिकेषु, प्रतिज्ञाकालज्ञानाय चोदितः पितामहः प्राह—‘ज्योतिषामतिचारादिना पञ्चमे पञ्चमे वर्षे द्वौ द्वावतिमासौ भवतः । ततश्च त्रयोदशा वर्षाणि, अधिकपञ्चमासाश्च व्यतीताः । अन्यथा कथं धर्मपुत्रविनेयोऽप्यनवसरे स्वात्मानं प्रकाशयेत् । न चार्जुनो जयेन विना निवर्तेत । अतस्तदंशप्रतिपादनेन संभावनमुचितम्’ इति । न्याय्यमपि स्वोक्तं लोभेनानभ्युपगच्छन्तं तं दुरात्मानमनुरुध्यमानः स बलैकदेशेन गोभिः सह स्वनगराय तं प्रस्था-पयामास ।

‘सेनाप्रे योऽयं गजकक्षाकेतुर्दृश्यते एष कर्णस्य रथः, यो मध्ये वेदिध्वजः स आचार्यस्य, योऽसौ तं दक्षिणेन धनुर्ध्वजः सोऽश्वत्थामः, य उत्तरेण नीलपताकः स कृपस्य, योऽसौ सर्वपश्चात्तालध्वजः सोऽस्मतिपामहस्य स्यन्दनं’ इत्युत्तराय दर्शयन्कपिध्वजः परितो व्या-पारितद्वष्टिः संसभ्रममाह—‘भूमिजय, भूमिजय! दक्षिणेन हस्तं योऽसौ सर्पकेतनो धावन्दृश्यते, सोऽस्माकमरातेः कुलपांसनस्य धार्तराष्ट्रस्य

रथः । स हि मन्ये भीतोऽस्मान्वद्ययन्गोभिः सह चोरधर्मापसरति । न हि निरामिषं युद्धं भवति । तच्छोदयाश्वान्यत्र स दुरात्मेऽति तं त्वरयन्नर्धपथ एव तं परिपन्थिनं न्यरौत्सीत् । गावस्तु प्रतिरुद्धात्पर-बलात्प्रत्यावृत्ताः स्वयमुत्पुच्छ्यमाना महता हुम्भारवेण स्वमेव पदमपद्यन्त ।

अथ कुरुपतेरत्याहितमाशङ्कथ युगपदेव तमावृत्य संनद्देषु बल-प्रधानेषु पाण्डवप्रधानः प्रवर्धमान इव वार्षिको धाराधरोऽविच्छिन्नया शरधारया छिन्नभिन्नाङ्गान् शताङ्गान्, ध्वस्तमस्तकान्हस्तिनः, दारिता-ज्ञांस्तुरङ्गान्, कृत्क्षिपांश्च पत्तीस्तन्वन्, चितन्वंश्च सर्वासु दिक्षु कङ्गोमायुकुलविष्वणनकलकलप्रवर्तितभोगाचलीकं स्वं यशः, वातूल इवेषीकतूलजालं दुःशासनादिकुलं पलाययन्, पश्यत एव कर्णस्य तद्वातरं मारयन्, भीष्मादीनगौरवेण नातिपीडितानप्यपगमयन्, क्षणा-धेन दुर्योधनमभिदुद्राव । तदर्शनेनैव स्मृतसभावृत्ते साज्यधारे हव्य-वाह इव ज्वलिते श्वेतवाहे, पुङ्गानुपुङ्गप्रवर्तिं तच्छरसंपातं सोदुम-क्षमो धार्तराष्ट्रो विमुखीबभूव । ‘रे रे सभिकशौण्डीर! नायमक्षावापः, नाहं पाञ्चाली, इमानि विकपालोपज्ञानि दिव्याख्याणि, तव द्यूत-दासो गन्धर्वराजस्य चित्रसेनस्य जेता गाण्डीवधन्वास्मि । न युक्तं हि तव दुर्योधनस्य युद्धात्पलायनम्’ इति परिहसन्नर्जुनो मोहनाखेण सर्वनिव तान्मोहयन्नुत्तरमावभाषे—‘भद्र! प्रतिघातज्ञं भीष्मं वर्जयि-त्वान्येषां वासांस्याहर स्वसुः पाञ्चालिकार्थम्’ इति । तेन तथा कृते लब्धसंज्ञो दुर्योधनः ‘किमिति सर्वैरपि भवद्द्विः समरमध्य उदासित’-मिति वदन्, ‘त्वया कुत्र गत’मिति परिहसता पितामहेनाधिक्षिमो नगराय प्रतस्थे । तत्क्षणं तस्य मकुटं विपाठेन पाटयन् किरीटी,

यथावच्छम्यां न्यस्तशस्तः सन्, पूर्वबद्बृहन्नलावेषो वैराटिना नगरम-
भिजगाम ।

विराटस्तु पुरं प्रविशन्संग्रामस्थं पुत्रं श्रुत्वा, तत्साह्याय वाहिनीं
ग्रेषयंस्तावदागतैर्दूतैः सविजयमागच्छन्तं तं विदित्वा, प्रमनाः सर्वं
पुरमपि महोत्सवयन्, युधिष्ठिरेण सहाक्षैर्दीव्यन्नाद्वशमात्मजस्य रण-
कर्म प्रशाशनं । ‘नेदमद्भुतं बृहन्नलागुमस्ये’ति तेन प्रत्युक्तः, ‘आः
कितव, ब्रह्मबन्धो! कथं मम पुत्रमतीत्य षण्डं प्रशंससि’ इति कुद्वो
विराटस्तस्य मुखे पाशकेन ताड्यामास । ततस्तस्य नासास्रोतसो
निःसृतं रुधिरं द्रौपदीं पात्रेऽगृह्णात् । तावत्सारथिमुत्तरं द्वाःस्थं
निवेदयन्दौवारिको मात्स्येन तत्प्रवेशनायादिष्टोऽपि ‘शोणितविरामा-
नन्तरं बृहन्नला प्रवेश्यतां, अन्यथा महाननर्थः स्यात्’ इत्यजातशत्रुणो-
पांश्चावेदितः सन् क्षणं विलम्ब्य तं प्रवेशयामास । तत्समक्षं ‘वत्स!
कथमतिरथान्कुरुनेकरथो व्यजेष्टा’ इति पित्रा पृष्ठ उत्तरोऽर्जुनमतमनु-
सरंस्तद्गोपनायाह—‘तात! न मया किमपि तत्र वीरोचितमाचरितम् ।
कश्चिद्देवपुत्रस्तथा चिक्रीड । स च मन्ये श्वः परश्चो वा स्वयमाया-
स्यति’ इत्युक्त्वार्जुनेन सहान्तःपुरं प्रविश्योत्तरायै वासांसि प्रायच्छत् ।

अथ तृतीयेऽहनि सभां प्रविशन्मत्स्यराजः पूर्वमेव वराहासन-
स्थानपरार्ध्यवेषांश्च तान्दृष्ट्वा, नातिनिपुणतया किञ्चित्कुपितः प्राह—‘अहो
वाह्यम्यस्मयो हि भवतामुन्मस्तको येनानर्हमपि स्थानं स्वयमारूढा’
इति । तथापवद्भानं तमर्जुनः प्रत्याह—‘ननु राजन् विराट! समी-
चीनमुक्तं भवता । वासवार्धासनार्हस्यास्यानर्हमेवेदमासनम्’ इति ।
तावदुत्तरः सानुनयमाह—‘तात! अलमलं कारणेन प्रच्छमरूपेपु कल्प-

पादपेपु गृहपटोलिकोपन्नत्वबुद्धया । अलं च वा चिन्तामणौ द्वार-
शिलात्वचिन्तया । मर्षयन्तु भवन्तो वाक्कर्मकृतानस्मदपचारान् । न
हृष्णानाचरितं साध्वसाधु वा गुणदोषकल्पनामर्हति' इति ससान्त्वं
तान्यथावद्वयाख्याय, पुनरप्यर्जुनं निर्दिशनिपितरमाह—‘तात! अयमेव
स यमहं देवपुत्रं व्यपादिक्षम् । तुमुले तत्र संग्रामे निरन्तरया शर-
धारया युगपदेवास्यतो भीष्मद्रोणादीन्वीरान्वारयतोऽस्य पदे पदे
ज्याघोषादिना मूर्च्छितस्य भमाश्वासनं च कार्यान्तरमभूत् । एतदेव
मयास्य समरकृतं साहम्' इति । सोऽप्याह—‘अहो ज्योतिरिङ्ग्न-
बुद्धया सावज्ञमुपात्ता महामणयः संवृत्ताः । अहमपि नामानेन गन्धर्व-
व्यपदेशिना कीचकान्तकेन सुशर्मणो मोचितोऽस्मि' इति तेषामर्थ-
माजहार । व्याजहार च भूयः ‘भो युधिष्ठिर! प्रतीच्छत्वर्जुनो
मददुहितरमुत्तरां जायार्थम् । अनया वरिवस्यया भवत उपस्थातुमाशंसे’
इति । अर्जुनस्तु ‘यौवनस्थया तव दुहित्रा सह संवत्सरमेकान्ते
सहोषिते मयि शङ्का मा भूत्' इति तां स्तुषां ग्रहीतुमभ्युपेति स्म ।
तथेति विवाहोत्सवे प्रवृत्ते, समाहूतेपु च पाञ्चालकेक्यवृष्णिप्रमुखे-
व्यापवन्धुवर्गेषु, सौभद्रोऽभिमन्युर्यथाविधि वैराटीमुत्तरामुपयेमे ।
निर्वृते तु विवाहमङ्गले राजा युधिष्ठिरो ग्रहनिर्मुक्त इव दिवाकरः सर्वै-
र्ध्रातृमित्रादिवर्गैः सह विराटनगरस्य नातिदूरे उपमुव्याख्ये पुरे सुख-
मासांचक्रे ।

॥ इति विराटपर्व ॥

उद्योगपर्व ।

अथ परेद्यवि सर्वैर्बन्धुभिरलङ्कृते वैवाहिके विराटस्य सदसि कृष्णः कथान्ते व्याजहार—‘विदितमेव सर्वेषां वः यथायं युधिष्ठिरश्चलेन राज्याद्भ्रंशितोऽप्यनृतभीरुतया बहून्क्लेशास्तितिक्षमाणः प्रतिज्ञापारावारं तीर्णवानिति । एवं गते कथमयं यथापुरं स्वं राज्यं लभताम् । न खलु परमतमविज्ञाय शक्यमुपायोऽध्यवसातुम् । तन्मन्ये पूर्वं दूतेन दुर्योधनस्य हृदयं ज्ञातव्यं मिति । तद्वाक्यान्ते बलदेवः प्रोवाच—‘श्रुतं भवद्धिः कृष्णस्य वचनम् । दूतमुखेन युधिष्ठिरो धार्तराष्ट्रं स्वं भागं याचताम् । स्वदुर्नयेन नाशिं बलवताक्रान्तमर्थं प्रतीच्छोरस्य नास्त्युपायान्तरम्’ इत्यधोक्त एवोस्थितः सात्यकिर्युयुधानस्तं विगर्हयन्नाह—‘अयि मुसलायुध! शन्मुमिव ते मतिर्निशिता यस्य तवाजातशत्रुरशिष्टः, क्षुरबो बलीयांसो, धार्तराष्ट्रो यान्त्रबयोपस्थातव्यः । खलु वा बहूकृत्वा । मम मार्गण एव मार्गणीभूय दुर्दूतकारिणस्तस्य हृदयं ज्ञास्यति न युधिष्ठिरः’ इति । द्रुपदस्त्वब्रवीत्—‘युक्तमुक्तं सात्यकिना । गर्दभो मृदुमिव साम्नोपस्थितमशक्तमेव मन्येत स दुरात्मा । अतः प्रथमं सेनासंग्रहेद्योगं कृत्वा पश्चान्तत्र दूतः प्रेपणीयः’ इति । तद्वाक्यमङ्गीकुर्वन्भगवान् ‘यदि तुर्य एवोपायः साधनं पर्यवस्यति तदा सर्वेषामाह्नानानन्तरमस्मभ्यं निवेदयत । उभयोः संबन्धिनां क्वचित्पक्षपातकौलीनं मा भूत्’ इत्युक्त्वा सपरिवारः स्वां पुरीमवाप ।

ततः पाञ्चालः साहाय क्षत्रियान्वरीतुं तत्र तत्र दूतानादिश्य स्वं पुरोहितमाह—‘विप्रेषेः! कुरुसदो गत्वा तथा व्याहर यथा वीराण-

मुत्साहो भज्येत् । ततस्तत्समाधानव्यये धार्तराष्ट्रे लघु सेनां संग्रही-
व्यामः । इदमस्माकं सद्यःफलम् । दूतकर्म तु फलतु न वा । त्वं
विप्रो वृद्धश्चासि । अतो निःशङ्कमनुष्ठीयताम्' इति प्रस्थापयामास ।
दुर्योधनस्तु चारैस्तत्सर्वं विदन्, स्वयमपि सेनासंग्रहोद्यमं कृत्वा कृष्णं
स्वयं वरीतुकामो द्वारकामेत्य शयानस्य भगवतः प्रबोधं प्रतिपालय-
स्तच्छिरोदेशे कस्मिद्विदासने आस्त । अर्जुनोऽपि तेनैवार्थेन तदा
तत्रैत्य स्वपतस्तस्य देवस्य पादान्तिके तदुपधानवदतिष्ठत् । अथो-
स्थितो भगवान्पूर्वमर्जुनं पश्चाद् दुर्योधनं च पश्यन्द्वयोः समागमार्थं
संपृच्छमानो दुर्योधनमाह—‘कुरुपते! युवां द्वावप्येककार्यावागतौ ।
तत्र भवानप्रथममागतः, अर्जुनस्तु मया प्रथमं दृष्टः । द्वयोः संबन्धी
चास्मि । तदुभयोश्च साहाय्यं चिकीर्षामि । प्रथमतरं बालो हि
प्रवारणीयः । तस्मादर्जुनः पूर्वं वृणोतु’ इति तमुक्त्वा पार्थमब्रवीत्—
‘सखेऽर्जुन! नाहं योत्स्ये, न च शक्षं धारयिष्यामि । वाचा
केवलं साहं कर्तास्मि । तादृशोऽहं वा तवापेक्षितः, उत महाबला मम
सैनिका वा’ इति । तेनाशस्त्रे जनार्दने वृते, मुदितो धार्तराष्ट्रस्त-
द्वलमादाय पार्थं जितं मन्वानः संकर्षणगृहं प्रविवेश । प्रविशंश्च स
पूजयता तेन ‘कुरुराज! कृष्णो भृशं निषिद्धेऽपि पाण्डवेषु प्रवण
एव भवति । न मे मनः सुभद्राहर्तरि स्तिश्वति । नापि कृष्णप्रत्यव-
स्थानेन त्रैलोक्यमपि मे काङ्क्षितम् । तस्मान्मामनपेक्ष्य धर्मेण
युद्धयस्व’ इति विसृष्टः स्वपुरं गतवान् । ‘अशस्त्रं मां किमवृणोः’
इति कृष्णेन पृष्ठो गाण्डीवी तं प्राह—‘सखे माधव! त्वं पूर्वमेव

प्रसिद्धतमोऽसि । अतस्त्वयि शक्षिणि विजयनिमित्तं यशस्त्वामेव
गच्छेत् । न हि सवितरि प्रकाशमाने ज्योतिरन्तराणि स्वयं प्रभवितु-
मीशते । त्वद्विद्वितुमाशंसोर्गम् मनोरथः काकतालीयेन तत्र वरणेन
संपादितः । अन्यच्च । भवता क्रियमाणे सारथ्ये मम चिरान्मनो-
बन्धः । तमपि निर्वर्तयितुमर्हसि' इति । तेन तुष्टो वासुदेवस्तमा-
लिङ्गं तथेति तेन सहोपपूर्व्यमगात् ।

मद्राजः शत्यस्तु महत्या सेनया पाण्डवसाह्यायागच्छन् पथि
विरचितासु सभासु तेन तेनोपचारेण प्रमुदितः 'केनैवं ममापचितिः
कृता, तं कथयत । तस्याभीष्टं पूरयितुकामोऽस्मि' इति तत्पालान-
प्राक्षीत् । अद्राक्षीच्च तत्क्षणं प्रकाशीभूय प्रणमन्तं दुर्योधनम् । तेन
च सर्वमेवोपचरणमात्मकृतं निवेदयता समरसाह्यायार्थितः स शत्यस्त-
येत्यभ्युपगम्य, युधिष्ठिरदर्शनार्थं मुपपूर्व्यमुपगम्य, तस्मै पथि धार्ते-
राष्ट्रसंवादमात्मनः संश्रवं च श्रावयामास । युधिष्ठिरस्तु तद्वाक्यं
पूजयन्नाह—'मातुल! नन्ववश्यं निर्बोद्धव्यो ह्यश्रुतोऽर्थः । किं त्वकार्य-
मपीदं मदर्थं कर्तव्यमेव । यथा भवान्कृष्णसहश इति भवन्तं स
कर्णस्य सारथ्याय नियोजयिष्यति । आश्रित्यहननन्यायेन तदङ्गीकृत्य
तस्य सूतपुत्रस्य तेजोवधः कार्यः' इत्युक्त्वा स्मृतानुभूतदुःखोऽश्रूणि
मुमोच । स तु तमाश्वासयन्नब्रवीत्—'भोः पाण्डव! किं विषीदसि ।
नैकान्तिकं हि देवानामपि सुखम्, किमितरेषाम् । श्रूयते हि पुरा
देवराजो विश्वरूपस्य वृत्रस्य च हस्त्याभ्यामभिभूतः श्रिया प्रियया च
विनाकृतः कर्थंचित्पुनरपि तद्वद्यं च लब्धवानिति । त्वमपि नातिच्छि-
रेण कालेन स्वं राज्यं प्राप्स्यसि । अहमपि तवाथ यथाशक्ति साध-

यितुं यतिष्ये' इत्याप्रच्छथ पुनः कुरुणां स्कन्धावारमयासीत् । अथ युधिष्ठिरस्य बलं सप्तभिरक्षौहिणीभिरपूरि । तदनु द्रुपदपुरोधा बहुभिः शिष्यैः सह हस्तिनामासाद्य, एकादशभिरक्षौहिणीभिः संकुलायां तत्र सभास्थं धृतराष्ट्रमुपगम्य हस्तमुद्यम्योक्तैर्बाषे—‘भो राजन् ! युक्तं नाम ते मायया भ्रातृपुत्राणां राज्यमपहृत्य, प्रत्यर्पणाय समयं च कृत्वा, प्राप्तेऽवसरे स्वयमेवमतिसंधातुम् । कथं बकारिगन्धहस्तिन्ये गाण्डीविकण्ठीरवस्य कंसारिङ्गरभस्य चाग्रे धार्तराष्ट्रशशकाः स्थास्यन्ति । तस्माच्छाम्यतु ते कुटृष्टिः । मास्तु समरसंरम्भः । अर्धराज्योत्सर्वेण स्वस्थो भव’ इति । ‘विप्रर्वेण! सत्यमुक्तं भवता । किं तु ब्राह्मणेन तीक्ष्णा ते वाक्’ इति वदत् एव भीष्मस्य, कर्णः सरभसमुदीरयामास—‘ननु भोः किं वृथा भीपयसि । ब्रूहि तं सत्यसंधमानिनं युधिष्ठिरं—यदि न्यायेन राज्यमभिलषसि तर्हि पुनः समये तिष्ठ । विपर्यये मम कालपृष्ठं प्रतिवक्ते’ति । तद्वाक्येन कुपिते ‘रे रे रावेय! गोग्रहं घोपयात्रां च विस्मृत्य किं जल्पसि । धिक्त्वां निर्लज्जम्!’ इति तं निर्भर्त्सयमाने पितरि, सान्त्वयन्धृतराष्ट्रो ब्राह्मणमाह—‘विप्रर्वेण! सम्यविमृश्य क्षिप्रमेव दृतं प्रेषयामि । भवतोऽनुष्ठानोपरोधो मास्तु’ इति तं विसृज्य, संजयमाहूय ‘गावल्गणे! यथास्मासु कलिनं भवेत्, तथा युधिष्ठिरं बोधयित्वा शमेनायाहि’ इति कर्तव्यं चोपदिश्य पाण्डवान्तिकं प्रजिग्नाय ।

स तथा गत्वा सबहुमानमागमनप्रयोजनं पृच्छन्तं युधिष्ठिरं प्राह—‘राजन्नजातशत्रो! त्वत्कृते महाजनक्षयं प्रत्यासन्नमाकलश्य युद्धाद् विभेति ते पिता । अनुकम्पया कम्पितहृदयस्य तस्य वचो मानय । निवर्तय कलहाभिनिविष्टं भावम्’ इति । सोऽपि किञ्चिद्विधित इव

प्रत्याह—‘सूत! विग्रलम्भकवचनं हीदं यदधिना स्वयं गृहमुदीप्य प्राप्ति-
वेशिकशिरसि निक्षेपणम् । त्वमेव वेत्सि यन्मूलकोऽयं दुर्ब्यवसाय
इति । अथवा तिष्ठत्वयमतीतोपालम्भः । अधुनापि न किंचिच्छिन्नम् ।
वितरतु मे पित्र्यं धनं, विरमतु चायोधनम्’ इति । संजयस्तु
तदनभिनन्देव प्रत्युवाच—‘भो धर्मसंभव! शृणु भूतार्थम् । त्वं धर्मा-
त्मेति कृत्वेद्भुव्यते । तन्मास्तु महदिदं वैशसम । अहिंसा हि परमो
धर्मः । न हि कुरवः प्रदानेन तव मैत्रीं प्रतिपालयन्ति । किं वा द्रोहेण
भोगान् भुज्ञानस्य धार्तराष्ट्रस्य शिरसि शृङ्गमुत्पन्नम् । किं च वा
तापसालये तपस्यतस्तव व्याहृतम् । भुक्तवतो वुभुक्षितस्य च सममेव
कालो गच्छति । पूर्वं धर्मबुद्ध्या धर्मपत्रीं ध्रातृंश्च दुःखाण्वे निपात्य
आत्मानं च परदासीकृत्य, चरमे वयसि धनतृष्णया संतप्यसे । अल्पं
हि जीवितम् । तस्माच्छाम्यतु भवान्’ इति । ‘भोः संजय! सत्य-
मुक्तं भवता त्वं धर्मात्मेति । अत एवायं निर्बन्धः । परैर्विषमां दशां
गमितस्य मे गत्यन्तराभावाद्वर्म एवायम्’ । यद्यत्र विसंचादस्तर्हि
कृष्णो ब्रवीतु’ इति युधिष्ठिरेण प्रत्युक्ते, माधवः सूतमुवाच—‘संजय!
केयं कुरुनघिकृत्य धर्ममीमांसा, यैः सम्राजः पत्नी सभामानीता
छेशिता च । तत्तिष्ठतु । ब्रौहि तं वृद्धं राजानं—गुरुणां पादावुपचरितुं,
संप्राप्ते परेषां मूर्ध्नि संचरितुं च पाण्डवाः शक्ताः । यत्तेऽभिरुचितं
तदनुष्ठीयताम्’ इति । तथेति प्रस्थितं तं सूतं राजा साभ्यर्थनमाह—
‘संजय! ब्रौहि तं लुब्धं ग्रामपञ्चकेनापि शास्येयम्’ इति ।

तदनु रात्रौ प्रत्यागत्य ‘सर्वं पाण्डववाक्यं श्वः प्रातर्वक्तास्मि’
इत्युक्त्वा गृहं गते संजये, तच्चिन्तया संजातप्रजागरो धृतराष्ट्रो

उद्योगपर्व ।

विदुरसनत्सुजाताभ्यां धर्मज्ञानश्रवणापदेशेन रात्रिशेषं गमयन्, प्रातः सदसि तं सूतं पृच्छंस्तेनाख्यायि—‘महाराज! तव बहुपुत्रां तदनुवर्तीतां च, त्वत्पुत्राणां दुरात्मतां च, भीमस्य नागायुतप्राणतामत्यमर्णतां च, गाण्डीविनोऽमानुपवीर्यतां वासुदेवसहायतां च पुनः पुनर्विमृश्य, त्वयि कृपया पर्याकुले धर्मसुते, कृष्णस्य मुखमबलोक्यान्किरीटी प्राह—‘तात! उदितः सविता, तद्विदानीं दुष्करमन्धकारेण छिद्रपिधानम् । तस्मात्तव पुत्राणामनयमनयमवधार्य पालय संविदम् । लालय वा युगपत्पुनर्दुर्लभदर्शनां तव संततिमिति’ इति । तद्वचः स्लाघमानः शान्तनवः सहदथमिदमवोचत्—‘भद्र दुर्योधन! नरनारायणौ किल कृष्णार्जुनौ भूभारक्षपणायावतीणौ । ततः परमश्लीलमिति वक्तुं संकुचति मे जिह्वा । सति हि कुड्ये चित्रकर्मचिन्ता । यदुपन्ना तवाशालता तस्यास्य राघेयस्य रणसाहस्रम्, एतेन यमुच्छेद्यं मन्यसे तस्य पार्थस्य वीर्यं च युगपदेव भवता प्रत्यक्षितं च चित्रसेनसमागमे । तदलं वलीयसा सह विरोधेन’ इति । तमेवार्थमनुवदति द्रोणे, तदनाहत्य ‘युधिष्ठिरः किमाह तद्बृहि’ इति पुनः पुनः पृच्छन्वृतराष्ट्रः ‘अन्ततो ग्रामपञ्चकोत्सर्गाद्वते संग्रामोऽवश्यंभावी । एष तेषां सर्गः’ इति संपिण्डितार्थं सूतेनोक्ते, गान्धार्यां सह पुत्रं विविधैर्वाक्यैरनुनिनाय । स पापस्तु मर्कटो मुष्टिग्रहमिव स्वं कुहृष्टिग्रहं न विजग्राह । उज्जगार च नरेन्द्रनिर्बन्धेनेमां गिरं गरमिवाशीविषः—‘तात! किं वृथा प्रलापेन । अनस्तमिते विवाकरे कुतो निशापतेरुदयः । तस्मात्प्रतीक्षतां ममान्ते पाण्डुपुत्रः’ इति । कर्णस्तु भीष्माधिक्षेपमसहमानः प्रतिज्ञे—

‘यावद्यं पितामहः शख्यं धारयति, तावद्हमशक्षी’ इति । भीष्मस्तु विहस्य तं प्रत्युवाच—‘राधेय! साधुरथं ते नयः, यन्निष्प्रयोजनस्यार्थस्य स्वयं परित्यागवद्भिनयः । भीष्मे शख्यिणि कुत्र तव शख्यमुपयुज्यते । न हि व्यापारिणि दम्भोलौ नलिकेनार्थः’ इति । सूतस्तु पुनः पुनः पृच्छते धृतराष्ट्राय ‘शमार्थिनः कृष्णस्य गोष्ठी नातिचिरेणोहमविष्यति’ इत्युक्त्वोपरराम ।

युधिष्ठिरस्तु संजयगमनानन्तरं कृष्णं प्रच्छ—‘माधव ! श्रुतम् स्माकं पितुर्वचनम् । स ह्यभ्यवहारेण विनातिथ्यं चिकीर्षति । स्वयं चोरयित्वा परं स्तेनशब्देनाक्रोशति । एवं स्थिते किमत्रावश्यमनुष्टेयं, तत्प्रब्रूहि’ इति । ‘अहं तत्र गत्वा संध्यर्थं यतिष्ठ्ये’ इति भगवतोक्ते स राजा संसंभ्रममाह—‘मा खलु मा खलु । न हि हरवृषभः कथमपि धुरि योगमर्हति । अतो न युक्तं तव दूतकर्मणा गन्तुम् । विमानयिष्यन्ति च ते गृध्रा राजहंसमिव संभावनीयं भवन्तम् । अतो न प्रसीदति मे हृदयम्’ इति । तदाकर्ण्य भगवान्सस्मितमाह—‘ननु राजर्षे ! कथं बान्धवेषु विनश्यत्सु, माहशेनोपेक्षमाणेन भाव्यम् । कथं च वा सर्वलोकक्षयेऽप्युदासितव्यम् । अतोऽबश्यं प्रयातव्यं, प्रयतितव्यं च यथाशक्ति । सिद्धौ तु लोकोपकारः । असिद्धौ च वाच्यतापरिहारः । अथ स किञ्चिदसन्मयि प्रयुक्तीत, अवसितस्तदानायासेनासन्मनोरथः । कुद्धस्य मम पुरः शकोऽपि न तिष्ठासेत् । तस्मादनुजानीहि प्रयाणाय’ इति । ‘अयुद्धेनैवार्थं साधय’ इति वदति भीमे, भगवता पुनरुत्तेजिते, ‘यथार्हं क्रियतां’ इति वदतोरज्जुननकुलयोः ‘हन्तव्यास्ते पापाः’ इत्युत्तिष्ठति सहदेवे, तद्वाक्यमभिनन्दति सात्यकौ, द्रौपदी बाष्पगद्दमिदमगदीत्—‘दुर्जातव्यन्धो ! भगवन्देवकी-

नन्दन! कुलक्षयाशङ्काद्वज्ञावातेन प्रतिज्ञावरणमाच्छिद्य पतन्त्याकालिक्या घृणावृष्टया निर्वाणो हि नाथस्य भीमस्य चिरसंभृतः क्रोधानलः । तत्किमिति दुःखधूमावशेषं तं पुनः संधुक्षयितुं प्रयत्से । कामं संदधतां नाम पाण्डवाः कुरुवश्च । नहि ताडनेन वारि विघक्षयते । ननु दुर्लभाः खलु भ्रातरः, सर्वत्र सुलभं च कलत्रम् । संधानाय घटमानेन भवता तु इदं स्मर्तव्यम्’ इति स्वं केशाग्रं हस्ते गृहीत्वा दर्शयन्ती सा, उद्देलस्य स्रोतसः परीवाहेणेव प्रवहता वाषपपूरेण कृत्स्नमेव सदः करुणोत्तरं वर्तयामास । ‘अयि कल्याणि! तव शोकाग्निरेव तान्धक्ष्यति । अवन्ध्या हि त्वादशीनां सतीनां स्तुकलपाः । तस्मादचिरेणारोक्ष्यसि मनोरथभद्रासनम्’ इति तामाश्वास्य प्रस्थितः कृष्णो युधिष्ठिरेण ‘माधव! निसृष्टर्थोऽसि गम्यताम्’ इति प्रस्थापितः सपरिवारः प्रतस्थे ।

घृतराष्ट्रस्तु दूतैः कृष्णमायान्तं विदित्वा, तत्पूजार्थं पथि तत्र तत्रोपचारान्पुत्रेण कारणित्वा, क्षत्तारमाहूयाह—‘श्वः प्रातर्यदुपतिरिहायास्यति, बहून्प्रामान्तत्वानि च तस्मै प्रियातिथ्ये प्राभृतकीकृत्य तमर्चयितुमुत्सुकोऽस्मि’ इति । कुशाग्रबुद्धिः सोऽपि तदाशयमुद्भाटयन्नाह—‘राजन्! एतदन्यज्ञाहृत्येव स दाशाहीः । किं तु त्वं मायया तं संजिघक्षसि । तत्र शक्यम् । अनन्यो हि पार्थोत्पार्थसारथिः । परद्रव्येण तीर्थोपस्थानं मास्तु । आगतस्य तस्य वचो मानयन् पञ्चभिर्ग्रामैः पाण्डवानुपशमय । एतदेवालम्’ इति । दुर्योधनस्तु तद्वाक्यमङ्गीकुर्वन्निव प्राह—‘तात! साधूकं विदुरेण । जानामि यादवस्य पार्थं पक्षपातम् । तदधुना तदुपचरणमसंभावितम् । व्यायामकाले

विपक्षसंभावनं हि भीरुत्वानुमापकं स्थात् । तद्वासुदेवोऽनुपचरणीयः, किं तु संयन्तव्यः' इति । भीष्मस्तु तं विधिगिति निर्भर्त्सेयामास ।

कृष्णस्तु पथि तत्कृता अपचितीरसमीक्ष्यैव हस्तिनामासाद्य दुर्योधनवर्ज्ज सर्वेणपि कुरुभिरभिगम्यमानस्तेनैव पथा धृतराष्ट्रसुपगम्य पूजयता तेन सह क्षणं संलग्ध्य, विदुरगृहे स्थितामतिदुःखितां पितृष्व-सारं कुन्तीं चाश्वास्य दुर्योधनगृहं प्राप्य तेन भोजनाय निमन्त्रितः प्राह—‘कौरव! कृतार्थाः खलु दूता भुज्यते, मानं लभन्ते च । अत साधिते मदागमनार्थं तथा करोमि’ इति । ‘ननु भोः कोऽयं व्याहारः । नाभ्यवहारस्य व्यवहारस्य च समाहारोऽस्ति । न चावयोर्मिथः संग्रहारः । सत्येवं किमिति ममोपहारमाहारं वाप्यनासङ्गेन परिहरसि’ इति चदन्तं तं कृष्णः पुनरुदाजहार—‘प्रीत्या दौर्गत्येन वा पराञ्च भुज्यते । न वयं दुर्गताः, न च त्वमस्मासु प्रीतिमान् । पश्य । जानीहि मां गुणपक्षपातिनम् । अतो यो गुणिनं द्विष्ण् स मामेव द्वेष्टि । पाण्डवा गुणनिधय इति सार्वलौकिकमेतत् । वाल्यात्प्रभृति तानकस्माद् द्विष्णनभवान्कथं भोज्यान्नः । न केवलं त्वमेक एव, अपि तु विदुरवर्ज्ज सर्वेऽपि कुरवोऽवद्यकर्मण एव, ये राजमहिष्याः सभानयन-सुपेक्षितवन्तः’ इत्यधिक्षिप्य विदुरस्य गृहे भुक्त्वा सुखं सुष्वाप ।

परेद्युदेवो वासुदेवः सात्यकिविदुरादिभिः समं सभामलंकुर्वन् तद्याविर्भवतो नारदादीनृषीश्च मानयन्सर्वलोकसमक्षं परिषदि धृतराष्ट्रमाभाष्याबभावे—‘ननु भारताप्रथ! वेणवो लोके स्वयं संहत्याव-स्थानेन दुरुन्मूला भूत्वा, स्वच्छिद्रेणान्तः प्रविशता समीरेण मिथः

संघटिता निरवशेषं भस्मीभवन्ति । एवं गहना ज्ञातयोऽल्पेनान्त-
दिष्ठिद्रेण परेषां सुखोच्छेद्या भवन्ति । परोऽपि तज्जनसाहाय्येन विना
नालं विपक्षे प्रहर्तुम् । न हि त्सरव्येण दारुणा विना परशुर्वृक्षच्छेदनाय
संपद्यते । संहतानि तु तृणान्यपि दुराधर्पाणि हिं दृश्यन्ते, किं पुन-
र्महासारास्तव पुत्राः पाण्डवाश्च । तथा सिंहवनयोर्योगे मिथो दुरभि-
भवत्वं भवति, एवं महारण्यस्थानीयस्य सपुत्रस्य तव सिंहस्थानीयैः
पाण्डवैर्योगेऽस्तु । विषीदन्तु तव दुर्वृदः । निषीदन्तु सुखमेकत्र
सुहृदः । आसीदन्तु सर्वेऽप्यस्मी राजानः स्वं स्वमावासम् । प्रसीदतु
भवान् । एतदेव त्वां याचितुमागतोऽस्मि । किं बहुना । त्वदायत्तास्य
महतो जनस्य स्थितिर्मृतिर्वां । देहि प्राणभिक्षाम्' इति । अथ
नारदादिभिरूपदिष्टं न्यायमप्यश्रुत्वैव स्थितं दुर्योधनं धृतराष्ट्रभ्यर्थ-
नया कृष्णः प्रोवाच—‘भोः कुरुपते! रिपोरतिरिच्यमानबलो विगृही-
यात्, विपरीतस्तु संदधीतेति हि नीतिसारः । बहुशो दृष्टपूर्वं हि
तत्र तत्र भीमार्जुनयोर्बलम् । अथवा किमन्येन निर्दर्शनेन त्वय्येव
साक्षिणि स्थिते । एवमवहीनबलरस्त्वमतिबलाभ्यां ताभ्यां सह
कथमभियोक्तुमीहसे । दुर्बलानां वेतसवृत्तिर्हि परायणम् । तस्मा-
देतदेव तीर्थीकृत्य पञ्चग्राम्युत्सर्गेण सर्वा पृथिवीं शाधि' इति ।
दुर्योधनस्तु मुखं व्यावर्त्यावाग्दृष्टिः प्रोवाच—‘भोः कंसारे! केयं
विभीपिका । वयं दुर्बला बलिनो वा स्याम । क्षत्रियस्य संयुगे
शत्रुणा वधोऽपि वरं, न तु तदुपस्थानम् । भाराकान्तो हि शिलास्तम्भो
भज्येतापि न नमेत् । तस्मादस्माकं यद्ग्रावि तद्वच्तु । जीवन्दुर्योधनः

सूच्यग्रभेद्यामपि भुवं पाण्डवेभ्यो न प्रयच्छेत्, किं पुनः पञ्च ग्रामान् । किं तु अनात्मज्ञोऽयं पाण्डवो मताक्षेण शकुनिना वृते निर्धनः कृतो यदि, तदा कोऽत्र ममापनयः येन भवान्मां वाकृशल्यैस्तुदति । अथ त्वं मन्यसे मयैव प्रवर्तितं, तथापि न दोषः । मम पित्र्यं राज्यं मर्यप्रौढे परैः प्रतार्या हृतं पुनः प्रत्याहृतम् इति । कृष्णस्तु सोपहासमुद्धतं चाह—‘अयि नयवादिन्सुयोधन ! त्वया न किंचिदप्यपकृतं नाम पाण्डवानाम् ? कस्तर्हि विषान्नजतुर्गृहादिना तान्हन्तुमयतिष्ठ ? ननु तवैवेदं पित्र्यं न पाण्डवानामपि, येन सूच्यग्रभेद्याया अपि भुवो न ते भागिनः । स्थिरो भव । स्मर्तासि मम वचनम्’ इति । अनन्तरं ‘आर्य ! एते त्वां निगृह्य युधिष्ठिरे प्रदास्यन्ति’ इति दुःशासनेनोक्तः स पापो निश्वस्य तत उत्थाय गतः कर्णादिभिः सह कृष्णं निश्रीहीतुं मन्त्रयामास । सात्यकिना तद्यापारं विद्वन्भगवान् पुनर्धृतराष्ट्रेण सभां प्रवेशितं तं पापमुवाच—‘रे मूर्ख ! यन्मन्यसे कृष्णोऽसहाय आगतस्तस्मादेन भन्तस्यामीति, सर्वं जगदत्रैव दर्शयिष्यामि’ इत्युक्त्वा विश्वरूपं दर्शयन्वृतराष्ट्रं दिव्येन चक्षुषा योजयामास । सोऽपि तद्रूपं हृष्ट्वा तमाह—‘भगवन् ! उपसंहर मे दृष्टिम् । न हि त्वां हृष्टवत्यानयां हृशान्यं द्रष्टुमुत्सहे’ इति । स तथेति तद्रूपिं तद्रूपं चोपसंहृत्य तानामन्त्य निर्गतः कुन्त्यै सर्वं सभावृत्तं न्यवेदयत् । ‘विक्रमोपार्जितमेव क्षत्रियस्य प्रशस्यतरं, न तु याच्चयोपनतम् । तस्माद्युद्धमेव प्रवर्तताम्’ इति तयोक्तः कृष्णस्तथेति तामापृच्छय प्रसिद्धिः सन् एकान्ते कर्णमाहूय तस्य कौन्तेयत्वैतिह्यं व्याख्याय, पाण्डवपक्षस्वीकरणाय चोदयामास । स तु ‘अच्युत ! अस्तु नाम मम जन्मादि यथोक्तम्, तथापि कथं पुत्रनिर्विशेषं पोषितवतीं राधां तत्कुले प्ररूढं संबन्धादिकं च, तथा भ्रातृनिर्विशेषमाहृतवन्तं धार्तराष्ट्रं च प्रयोजनकालेऽकस्मादपहाय

उभयोरपि कृतधनो भवतु कर्णः । चापलपिशुनं खलु शाखाचङ्क्रमणम् ।
 तत्कृतमायासेन' इति तमुक्त्वा स्वगृहमगात् । ततः प्रेभाते जाहवी-
 तीरे सवितारमुपतिष्ठमानः कर्णः 'भद्र! वैर्कर्तनः कौन्तेयोऽसि । अत-
 स्तव भ्रातृणां युधिष्ठिरादीनां सुखदुःखयोः पष्टांशहरो भव' इति
 कुन्त्यादिष्टस्तत्क्षणं तदनुवदन्त्या अशरीरिण्या चाचा च चोदितः सन्
 सन्ध्यथमाह—'अयि सूरि! खियो निसर्गत एवाशुचयो निखिंशहृदया
 आत्मकार्यसाधनैकपरा इत्यत्र किमितः परं निदर्शनान्तरमन्वेष्टव्यम् ।
 यन्त्वमात्मन एव जुगुप्सावहं कर्म कृत्वा सैंहेयस्यौरसस्य सारमेयतां
 प्राप्य, पुत्राणां विपत्तिमुत्पेक्ष्य, इदानीं सुप्रोत्थितेव मां बोधयसि ।
 अथवा कपिध्वजाद्वतेऽन्यं तव पुत्रं मम शरः शरव्यं न करिष्यति ।
 अतो मया तस्मिन्, तेन मयि वा हतेऽपि, सर्वथा त्वं पञ्चपुत्रासि ।
 एतदेव त्वद्रूर्भवासव्यपदेशस्यानृण्यम्' इति तां विसर्जे ।

कृष्णस्तु युधिष्ठिरमासाद्य सभावृत्तं वर्णयितुमारेभे—'शृणु
 राजन्नजातशत्रो ! सर्वमपि वक्तव्यं मयोक्तं तेन दुरात्मना न गृहीत-
 मिति नादभुतम् । किन्तु 'तात दुर्योधन, ममेदं पित्र्यं राज्यं, मदुपेक्ष्या
 विचित्रवीर्यं, ततः पाण्डुं, ततस्तव पितरं चागात् । मयि स्थिते न
 कस्याप्यत्र स्वातन्त्र्यम् । तस्मान्मद्वचनात्पाण्डवेभ्यो भागं प्रयच्छ' इति
 न्यायबादिनि भीष्मे, 'यत्र भीष्मस्तत्र द्रोणः । तिष्ठ पितामहवचने ।
 तदैव वयं तवाधीना:' इति शासत्याचार्ये, 'पितः शान्तनव! कोऽयं
 दुर्योधनो नाम । त्वया वर्धितं कुलं नश्यत्कथमुपेक्षसे । तदिमं
 निगृह्य स्वयं शाधि' इति तर्जयति क्षत्तरि, 'वत्स! कथं भीष्मादीन-
 तीत्य तव स्वातन्त्र्यम् । तेषां वचसि तिष्ठ । अल्मर्घराज्यं सर्वर्गस्य

तव भोगाय' इत्यनुनयन्त्यां मातरि, 'भद्र! पूर्वं ज्येष्ठे यद्वौ स्थितेऽपि,
पितुरिष्टतया कनिष्ठः पूरुष राजा बभूव । तथा त्वग्दोषेण ज्येष्ठमपि
देवापिमतीत्य कनिष्ठमस्मत्पितामहं शन्तनुमेव राज्यश्रीः शिश्रिये ।
पितुरनिष्ठो हीनाङ्गो वा न राज्यार्ह इत्यस्मत्कुलमर्यादा । अनेनैव
न्यायेन मम राज्यं नाभूत् । अभागिनस्तवार्धमप्यधिकमेव । तस्मा-
च्छास्यैतावता' इति कुलसंप्रदायमुपदिशति राजनि धृतराष्ट्रे, सर्वमेव
तत् स मूर्खः आकाशभाषितमिवानवधार्य 'अद्य पुष्यः । तदभियुज्यतां
वाहिनी संग्रामाय' इत्यादिश्य निर्ययौ । ततः किमन्यत् । मां
संयन्तुमुद्युक्तः!' इति । तच्छुत्वा युधिष्ठिरो धृष्टद्युम्नं सेनापतिं कृत्वा
सर्वैः सैनिकैः सह कुरुक्षेत्रं गत्वा चर्मणवत्यास्तटे सेनां निवेशयामास ।

दुर्योधनस्तु भीष्मं सैनापत्येऽभिषिच्य, तेन सर्वैरनीकैश्च
कुरुक्षेत्रमासाद्य, तत्र स्कन्धावारं चक्रे । तदानीं हलायुधो युधिष्ठिर-
समीपे ज्ञातीनां मिथो युद्धमात्मनोऽनभिप्रेतमावेश, तददुःखेन
दूयमानस्तीर्थयात्रायै जगाम । अत्रान्तरे भीष्मकसुतो रुक्मी 'यदि
भीतस्वं तर्हि तव समरे साहं करोमि' इत्यर्जुनं वदन् 'नाहं भीतः'
इति तेन निरस्तः, तथा दुर्योधनमेत्य वदंस्तेन च तथोक्तः पूति-
कूरमाण्डन्यायेनोभाभ्यां च प्रत्यादिष्ठो त्रीडितो गृहमगात् । तदनु
दुर्योधनेन प्रेषित उल्लक्षो नाम विप्रो युधिष्ठिरं प्राप्य प्रोवाच—'भो
धर्मपुत्र ! मां धार्तराष्ट्रस्य संदेशार्थकं दूतं विजानीहि । अतो
मर्यनमर्षेण श्रोतुर्महसि' इति । तेन तथास्तिवत्युक्ते प्राह—'रे रे
बैडालव्रतिक युधिष्ठिर ! साधूकं त्वया विराटे नामा कङ्कोऽस्मीति,
यत्त्वं सर्वान्भक्षयितुमीहसे । एवंविधस्य तव कथमजातशत्रुता ।

तव दौरात्म्यं जानता हि मया बाल्यात्प्रभृति युष्मासु दण्डो धार्यते ।
एकचक्रे युष्माकं भैक्षी वृत्तिः, महाशनस्य तव भ्रातुः सूदता, षण्डस्य
कन्यानर्तकता, यमयोश्च पशुवृत्तिरित्यादीनि ममैव बुद्धिकृत्यानि ।
भार्यायाः पराभवं, प्रतिज्ञां च स्मृत्वा पुरुषा भवत । रे रे गोविन्द !
वयं च जानीम इन्द्रजालादिकम् । अकिञ्चित्करं हीदं सांयुगीनस्य
मम पुरः । श्वस्तावदविस्मृत्यानुष्टीयतां सर्वमपि यद्भवद्धिः शिक्षितम्
इति । ततो युगपदेव कुपितेषु योधेषु, ‘यथा तव मतं तथा कुर्म’ इति
व्यवहसति कृष्णे, ‘खीवत्परबलाश्रयस्य तव केयं वाचाटते’त्यधिक्षिपति
पार्थे, ‘अचिरेण तव मूर्धा ममाङ्गिणा ताङ्गते’ति गर्जति भीमे,
राजा—‘गच्छ ब्रह्मन् ! ब्रूहि धार्तराष्ट्रहतकं नाहमस्य क्षयस्य
हेतु’रिति तमुल्कं निवर्त्यामास ।

अथ रथातिरथसंख्याने भीष्मेणार्धरथत्वेन गणितः कर्णः कुपितः
पूर्वोक्तं तद्रथानन्तरमात्मनः शस्त्रप्रहणत्रतं पुनरुक्त्यामास । भीष्मस्तु
रथानतिरथान्महारथानरथांश्च गणयित्वा दुर्योधनं प्राह—‘भद्र !
भवन्त इव मे पाण्डवाश्च । तस्मात्तद्वर्ज सर्वानपि हनिष्यामि । किंतु
द्वौपदं शिखण्डनं न हन्याम्’ इति । तत्रिदानं जिज्ञासौ धार्तराष्ट्रे
पुनर्व्याच्चक्षे—‘शृणु वत्स ! येनाहं शिखण्डन्यपराङ्मात्रोऽस्मीति ।
पुरा तव पितामहस्य विचित्रवीर्यस्य विवाहार्थमस्विकाम्बालिकाभ्यां
सहानीता तज्ज्येष्ठाम्बा प्रस्तुते विवाहे साल्व आत्मनोऽनुरागमावेदयन्ती
मयोत्सृष्टा तेन चानङ्गीकृता सती, उभयकूलपशुरिवोभयत्राप्यलब्ध-
मनोरथा मद्गुरुं जामदग्न्यं शरणं जगाम । तेन तत्परिग्रहाय नियुज्य-
मानोऽहं तथानुष्टानमन्तरेण तं सर्वथापि समाधातुमशक्तुवन् , बला-

तेन साहसिकेन शब्दं ग्राहितोऽस्मि । ततश्च प्रवृत्ते गुरुशिष्ययो-
रावयोः संप्रहारे, व्यतीतेषु चाविशेषेण युद्धेन त्रयोविंशतिदिवसेषु,
चतुर्विंशे दिने प्रस्वपाखं संधाने मयि, भीतैः क्रचीकादिभिर्निषिद्धो
भार्गवः ‘अयि राजपुत्रि! अहं देवत्रतेन जितोऽस्मि । त्वं तमेव शरणं
याहि’ इत्युक्त्वा महेन्द्रगिरिं गतवान् । अथ मद्धाय तपस्यन्ती सा
‘अनन्तरे जन्मनि त्वमेव स्त्रीत्वेन जनित्वा पश्चात्पुंस्त्वं लब्ध्वा भीष्मं
हनिष्यसि’ इति महेश्वराद्वरं लब्ध्वा वहौ तसुं जुहवामास । अत्रान्तरे
पाञ्चालः स्वयमप्रजाः परिभूतपूर्वश्च मया मद्धार्थं तपस्यन्, प्रीता-
न्महेश्वरात् पश्चात्पुत्रभावं प्राप्य मां हनिष्यन्तीं कन्यां वरं लेभे । ततः
कालेन जातां कन्यां तद्वरप्रत्ययेन गूहित्वा पुत्रत्वेन व्यपदिश्य, तदु-
चितान्संस्कारान्विधाय, दशार्णराजस्य हिरण्यवर्मणः कन्यां दारार्थं
जग्राह । ततः कालेन प्रकाशीभवति तदलीके, तयोन्मत्तचेष्टया
कुपिते जिघांसयोद्यते दशार्णपतौ, तेन च भीतभीते पितरि, दार-
शब्दवदर्थतः स्त्रीभूयेऽपि व्यावहारिकः पुमान् स शिखण्डी नितान्तं
विषण्णो भूत्वा स्थूणाकर्णाख्यस्य यक्षस्य वनं प्रविश्यात्मत्यागायोद्यतः
कृपालुना तेन यक्षेण दत्ताभयः स्वं संकटं निवेदयामास । कामसंक-
ल्पेन तेनाश्वशुरप्रत्यायनं स्त्रीत्वविनिमयेन दत्तं पुंस्त्वमादाय, तेन
हिरण्यवर्माणं प्रीणनेन प्रस्थाप्य, पुनरपि तत्प्रत्यर्पणाय यक्षवनं प्रवि-
वेश । अत्रान्तरे यद्द्वितीय तत्रागतो यक्षराजः स्त्रीत्वविशिष्टं तं
स्थूणाकर्णं दृष्ट्वा हृणीयमानः ‘यावच्छिष्ठखण्डी भुवि तिष्ठति तावत्त्वं
स्त्री भव, स एव पुमानस्तु’ इति तं शप्त्वा गतः । शिखण्डी तु
तद्विदित्वा मुदितो गृहमियाय । ततो द्रोणादस्त्राण्यशिक्षत । एवं

स्त्रीपूर्वेऽस्मिन्न प्रहरेयम् । कथं मादश ऊर्ध्वरेताः स्त्रियं स्त्रीपूर्वं वा
शरस्य लक्ष्यं करोतु । अतो ममायं निर्बन्धेः’ इति ।

प्राप्ते तु समरारम्भदिने प्रातर्दुर्योधिनः पितामहादीन् प्रचल्ल—
‘कियता कालेन पाण्डवसैन्यं भवद्द्विः पृथक् पृथक् क्षपयितुं शक्यम्’
इति । ‘मासेन शक्यम्’ इति भीष्मद्रोणयोः, ‘मासद्वयेन’ इति कृपे,
‘दशरात्रेण’ इत्यश्वतथामनि च प्रतिज्ञातवत्सु, ‘पञ्चरात्रेण’ इति वदन्
कर्णः ‘यावत्कृष्णार्जुनौ न पश्यसि, तावत्सर्वं त्वया साध्यम्’ इति
भीष्मेणावहसितः । चारैरेतच्छृतवता युधिष्ठिरेण धार्तराष्ट्रसैन्य-
क्षपणकालं पृष्ठोऽर्जुनः प्राह—‘आर्य! कृष्णेन सहितोऽहं क्षणार्थेन
हन्याम । अथवा प्रत्यादिष्टं तव क्रोधाख्येण मम पाशुपताख्यम् ।
तस्मात्स्थिरो भव । वर्तते हि तव हस्ते चिजयः’ इति । अथोभये
च सैन्या महतोत्साहेन संनाह्यभेरीर्वाद्यांचक्रिरे ॥

॥ इत्युद्योगपर्व ॥

भीष्मपर्व ।

अथ भगवतो व्यासस्य प्रसादेन कृत्स्नं भारतयुद्धं प्रत्यक्षीकुर्वन्
संजयो धृतराष्ट्राय व्याचख्यौ—महाराज! मिलितयोः सेनयोः,
भीष्मद्रोणौ राज्ञे युधिष्ठिराय जयमाशास्य तामेव प्रक्रियमहर्दिव-
मन्वरुद्धेताम् । तदनु ध्मायमानेषु शङ्खेषु, हन्यमानेषु च संनाहपटहेषु,
जलदनिर्धोषेण नन्दिघोषाख्येन र्वेन स्वन्दनेन सेनामुखमलंकुर्वाणो
गीर्वाणपतेः कुमारः पक्षद्वये च स्वजनप्रायतामालक्ष्य, ‘कथमेते हन्त-
व्याः’ इति कृपया पर्याकुलीभवन्, अध्यात्मविद्यामुपदिशता भगवता
विनीतकश्मलः पुनर्नवो बभूव ।

युधिष्ठिरस्तु कवचादिकमवमुच्य पद्मथामेव परानीकं प्रविशन्
साशङ्कं कृष्णेन सहानुद्रवत्सु भ्रातृपु, अप्रतिरूपं विप्रलपत्सु च रिपुषु,
स्वयं तूष्णीक एव तालध्वजमभिपत्य पितामहं प्रणम्य ‘कथं भवन्तं
जयेयम्’ इति तज्योपायं तमेवापृच्छत् । तस्य तथा सेवया
प्रवणीभूतः स शान्तनवः सबहुमानं तमुवाच—‘महात्मन् युधिष्ठिर!
अवश्यमनुग्राहो भवान् । अतः प्राप्तेऽवसरे त्वया वयं पुनर्द्रष्टव्याः’
इति । स तथेति तमापृच्छय तया परिपाण्या द्रोणमधीष्यन्, श्रद्धेया
दप्रियश्रवणं तदन्तरमुपेयाय । तथा अवध्यात्कृपात्त्वेषु शिवानु-
ध्यानवरमवाप्य, शल्यं कर्णतेजोवधप्रतिज्ञां स्मारयन्निर्वर्तमानः स
युधिष्ठिरः ‘यद्यत्र कश्चिदस्मत्पक्ष्यः स्यात्सोऽवैव मया प्रेक्ष्योऽस्तु’ इति
परबलमध्य उद्घुष्य, ‘अहमस्मि’ इत्यागच्छन्तं वेश्यापुत्रं युयुत्सुमादाय
स्वं रथमारुरोह । इत्थं विनीतपरिष्कृतया फलपुरस्कृतया सुसंस्कृ-

तथा तस्य तया नीत्या विद्गद्भानिनः स्वेऽपि हेषिताः, किं पुनः परे ।

अत्रान्तरे वार्ष्णेयः कर्णमुपगम्य भेदयामास—‘भोस्तेजस्विन्-वैकर्तन! अतिरथस्य तवार्धरथत्वेन परिगणनं, तथा संग्रामेषु प्रष्टस्य तव पृष्ठतः करणं च कथं भवान्मृच्यते । शृङ्गिणां शृङ्गभङ्ग इव मान-भङ्गो हि मनस्विनां वधः । तदद्यैव पाण्डवैः पुरस्कृतः क्षपय क्षेपार-मापरोथम् । क्षीणे तु तस्मिन् पुनः स्वपक्षमाश्रित्य स्वैरं ग्लपय पार्थम् । एवं चादित्य इवायनद्वयव्यापी द्वधामुच्यायण इवोभयानु-प्राहकश्च सञ्चितरां प्रकाशिष्यसे ।’ तदाकर्ण्य कर्णः सोपहासमुद्भृतं च प्रत्याह—‘ननु भोः! केयं वाचोयुक्तिः । यद्यहं तव गिरा अभित-श्रव्यन्त्यैय, तथा मम चेष्टितमवतपेनकुलस्थितं हि स्यात् । तेन मम चापलेन दुर्योधिनस्य मर्यप्रत्ययमात्मनीनं पश्यति भवान् । मयि प्रत्यवस्थातरि पार्थत्राणमशक्यं मन्वानो बकशिरसि नवनीतं निधाय तेन तं जिघृक्षसि । उपेन्द्र, उपेन्द्र! सम्यग्दृश्यसे । सर्वात्मना जागर्ति वैकर्तनः कर्णः । त्रायस्व मित्रं वार्त्रेणं वार्त्रेण्याः शक्तेर्यदि-शक्तोऽसि ।’ कुष्णस्तु तं निर्भत्स्य पार्थमाससाद् ।

तदनु सरभसमारसितेष्वारम्भतूर्येषु, अहमहसिकयोद्यच्छमाना उद्यतचापबाणकृपाणादिनानाप्रहरणा उत्कटाटोपा उच्चण्डचण्डिमानश्च भटाः ‘तृण्डि पिण्डि आहर प्रहर संहर’ इत्यूर्जस्वलं गर्जन्तः परस्परं संप्रहरन्ते स्म । तत्र वैराटावुत्तरे शत्र्येन प्रेतनाथस्य प्रथमोपायनतया नीते, तद्वातरौ श्वेतशङ्कौ च तदगतिं गमयन् भीष्मः स्वकेतनं पातयन्त-

मार्जुनिमभिमन्युं ‘अयि वीराङ्गुकुर!’ इति प्रशस्य, सर्वमेव परबलं दिक्षु विक्षिपन् लोहितायति पतङ्गमण्डले स्वबलस्यावहारं कृतवान् ।

परेद्यवि गजसाधने कालिङ्गे गदापाणिना भीमेन भुवमालिङ्गिते प्रक्रान्तप्रधनौ भीष्मार्जुनौ प्रत्यस्त्रैरस्थाणि, एकेन बहूनि, बहुभिरेकं, तावद्विस्तावन्ति च शस्त्रैः शस्थाणि च शमयन्तौ, अदत्तान्तरावलब्धान्तरौ निरवकाशयन्ताविवाकाशं, तिमिरयन्ताविव मिहिरमण्डलं, चलयन्ताविव साचलामचलां चिरमविश्रान्तावयुद्धयेताम् । चतुरश्रया तया लघुहस्तया चित्रयोधितया च चित्रीयमाणाः सेनानेतारस्तत्प्रयोगेऽनवगाहिन्या केवलं तूणीमुखे जीवामुखे कटकामुखे च परिवर्तमानयां दृष्ट्या चित्रार्पिता इव वर्तमानाः परागतेऽहि स्वयमकामेनैव प्रत्यावर्तन्त ।

तृतीये दिवसे तु भीमार्जुनरक्षितपक्षं स्वामक्षौहिणीं क्षोभयद्वटो-त्कचाख्यं रक्षो दूरतो निःसारयन् भीष्मः संततया शरधारया सर्वान् परवीरान्मन्त्ररुद्धानिव तन्त्रप्रोतानिव यन्त्रार्पितानिव सर्वतो निरुद्ध-प्रसरान्कुर्वन् भृशमर्दयामास । स्वेषां ताहृशं दौरवस्थ्यं गुरुप्रतिपत्त्या पार्थस्य वैकृब्यं च पश्यन्भगवान् कृष्णः ‘अत्ययोऽत्ययः!’ इति गृहीत-रथाङ्गो रथादवप्लुत्य संरम्भेण भुवि कृष्णेतरीयाङ्गलः ‘तिष्ठ, तिष्ठ!’ इति भीष्माभिमुखमभिदुद्राव । तस्य तेनापूर्वेण संरम्भेण संभ्रान्तेषु लोकेषु, स्वयमसंभ्रान्तः स समरशौण्डीरस्तारस्वरेण तमामन्त्र्याबभाषे—‘भोश्चक्रिन्! पूरय मे प्रतिज्ञां योऽहमतिसाहसिकतया ‘कृष्णं शस्त्रं ग्राहयिष्यामि, येन शस्थाग्रहणं प्रतिज्ञातं’ इत्याश्रुतवानस्मि ।

इयं हि महतां शैली, यदात्मनो ब्रतस्यागेनाप्यात्मीयस्य ब्रतसत्यापनम् । अतः कृतार्थय मां सुदर्शनफलोपलम्भेन ।' तावदर्जुनः स्वयमपि रथादवप्लुत्य कृष्णस्य पादयोः प्रणिपत्य ययाचे—‘भक्तानुकम्पिन् दामोदर ! किमिति मम मनोरथतरुं संवर्ध्य स्वयमेवोच्छेत्तुमीहसे । त्वय्येवं प्रवृत्ते मम का प्रशस्तिः । सायमग्निमनुय्यहीष्यन्नादित्य इव मम तेजोवर्धनेन मामनुगृहण । मृपोद्यता च भवन्तं मा स्पृशतु’ इति तमनुनीय रथमारोपयामास । तावच्छुषोरविषये जगच्छुषि उभये च सैनिका विश्रान्तिमभजन्त ।

तुरीयेऽहनि भीमेन चतुर्दशसु धार्तराष्ट्रेषु मारितेषु, पञ्चमे तु सौमदत्तिना भूरिश्चिवसा दशसु सात्यकेः पुत्रेषु प्रसापितेषु, अविशेषेणैव युद्धेन पष्ठसप्तमयोर्दिवसयोर्गतयोः, अष्टमेऽहि सप्तदशसु धार्तराष्ट्रेषु भीमेन चरमां गतिं गमितेषु, अर्जुनेन नागकन्यायामुत्पादिते इरावति शकुनिपुत्रान् पञ्च पञ्चतां नीत्वा स्वयमपि दुर्योधननुन्नेन बकभ्रात्रा राक्षसेन ग्रीवायां खण्डिते, अस्तोन्मुखे च भानाववहारे बभूव ।

गान्धारेयस्तु उपक्षीयमाणाननुजान्विमृद्य कर्णमाहूय परिदेवयां-बभूव—‘सखे अङ्गराज ! पश्य पश्य ममाधन्यताम् । सत्स्वपि महासारेषु बहुतरेषु सहायेषु, ग्रैष्ममिव जलं मम बलं प्रतिक्षणं क्षीयते । अधिकत्रिंशा मम भ्रातरस्तेन दुरात्मनौदरिकेण प्रत्यवसिताः । पुरा ‘भवान् भ्रातृन्धातयिष्यति’ इति कालज्ञैरावेदितोऽहं दौरात्म्येन ‘पाण्डवान्धातयितास्मि’ इति परितुष्यन्, अधुना तु फलेन विसंवादितेऽर्थं शाल्मलीशुक इव भग्नाशो भूत्वा, ‘आपि नाम तपस्विनोः

पित्रोर्निवापोदकं न विलोपयेयम्’ इति मुद्द्यामि । अहो दिष्टस्य
दुष्टता । वामे तु यत्र निरायतनं प्रयतनं, अपेशलं कौशलं, सापाय
उपायः । ‘स्तोकलोभेन महचोच्छन्द्यात्, यथा दुर्योधिनः’ इति
लोकस्य वैधर्म्यनिर्दर्शनाय केवलं कृतजनेर्ममाजननिरेव वरम्’ इति
विलपन्निशश्वास । तं कर्णः प्रत्याह—‘कुरुपते! कथं फल्गुनोपस्थानीये
विधौ भवतोऽपि मनोबन्धः । विक्रममाणं वाजिनमिव स्वैरगति तं
प्रग्रहेणेव पौरुषेण बलादनिवर्तयन् किमिति कापुरुप इव विषीदसि ।
आत्ययिकेऽवसरे आप्नेन तत्त्ववादिना भाव्यमित्युच्यते, न तु पृष्ठ-
मांसादनवृत्त्या । तदुत्पश्यतु भवान् । ‘गृहीतसैनापत्योऽस्मत्पितामहो-
ऽवश्यं परान्विजित्य मह्यमकण्टकं राज्यं प्रदास्यती’ति योऽयं भवतो
मनोरथस्तन्मनोरथमात्रम् । न खल्वस्य पाण्डवनिग्रहेण भवाननुग्राह्यः;
तद्वैपरीत्याय ह्यमारम्भः । अंसे स्थित्वा कर्णदंशनवदिह स्थित्वा
त्वत्प्रत्यर्थिने प्रत्यहं जयाशासनेन रक्षां व्यपदिश्य, क्षीरेण विडाल-
पोषणवद्वतेऽभयं प्रदाय, पार्श्वं तूबरेण हन्यमानानां स्वेषामुपेक्षणेन
च प्रत्यक्षहृदयेऽपि तस्मिन् अहो महान्महाराजस्य प्रत्ययः । आत्मन
ऐहलौकिकाय पिण्डाय भवन्तं, पारलौकिकाय पिण्डाय पाण्डवं च
द्वावपि पौत्रौ वां व्यवस्थया कल्पयंस्तदनुगुणं चेष्टते ते पितामहः ।
यज्ञापि सर्वक्षत्रान्तकस्य जामदग्न्यस्यापि जेतायमिति तत्तु पर्युषित-
त्वात्प्रशस्तिमात्रम् । अयातयामवीर्यो हि गाण्डीवी । अलं वा विस्तरेण ।
यदि मन्यसे पाण्डवान् जेतव्यान् तर्हि प्रयच्छ मे सेनाधिपत्यं, प्रतीच्छ
च तिःसप्तलमाधिपत्यम् ।

स तथा भीष्ममासाद्य रुद्रन् जगाद्—‘पितामह, पितामह! प्रत्यहं सोत्साहमादित्यमण्डलेन सह समरायोद्यम्य, तल्ये प्रायेण मन्देहतां प्राप्य वयमपि प्रलीयामहे । कथमृणश्रस्तस्य द्रविणमिव प्रतिक्षणं क्षीयमाणमस्मद्गुलं न पश्यसि । अनेन दिवसाष्टकेन परबले भित्तमपि न भिन्नम् । त्वयि नेतर्याप्यस्माकमियं दृशा यदि विधिमन्तरेण कमन्यमुपालभै । यदि परेषु वात्सल्यानुरोधेन पिच्छिले हृदये कर्क-शता पदं नादधाति, यदि वा अतिजीनतया अनाम्नातानि छन्दां-सीवावशंवदान्यङ्गानि, तदा निसर्गत एव परेष्वायःशूलिकवृत्तौ भवत एव सतीर्थ्येऽङ्गराजे स्वां धुरमवरोप्य’ इत्यर्थोक्त एव कुपितः स भीष्मस्तं संसंब्रमं प्रत्याह—‘भोः पुरोभागिन्! शब्दतोऽर्थतश्च चन्द्र-हासवद्वृदयस्पृक् ते वचनम् । कथमधुनापि राधेयेन पाण्डवजय-मनोराज्यम्? सिंहशब्दश्रवणेन विस्तव्यो ग्रामसिंहेन केसरिणं जिघांसति मूर्खैः । तदास्ताम् । यद्गीष्मेण शक्यं तत्सर्वं श्वः प्रातरनुप्रितमवधेहि’ इति तं निवर्तयामास ।

तेन बलवदधिक्षिप्तमानी स मानी अशान्तात्मा सन् परेण्युरत्युष-स्येव संग्राममहीमभिपत्य शङ्कं प्रध्माय शृङ्गं प्रपूर्य शार्ङ्गं प्रघोषया-मास । निर्धारितेनेव तेन निर्हार्देन प्रतिध्वनितेषु कृताक्रन्देष्विव दिग-न्तेषु, जगदन्तायोद्यतः कृतान्त इव कृधान्धः प्रतिक्षणमेधैरेधमान इवेभ्मजिह्वा, धूमितो भुक्तीविट्क्लेन, ज्वलितोऽदृष्टिक्षेपेण, विस्फुलि-ङ्गितोऽस्त्रविन्दुभिः, भीष्मतराकारः स भीष्मः प्रकम्पनेनेव प्रकम्पितैः पृतनानाथैः सर्वतः प्रत्यपथेन रथेन सर्वतोमुखवत्तत्र तत्र प्रधावन्, विघमन्प्रधानदर्शी, दारयंश्च शूरमन्यवेदं, प्रचण्डैः काण्डप्रकाण्डैः

सकोदण्डान् भुजदण्डान्, सकुण्डलानि मुखमण्डलानि च खण्डयन्, करालेन करवालेन नखरायुध इव करिनिकुरुम्बाणि कुम्भेषु निर्भिन्दन्, कठोरेण कुठारेण घोटककुलेष्वाखेटमिवाटन्, निशीतेनालातेन शताङ्गेषु दम्भोलिकेलिं कलयन्, कौञ्चारिरिव गृहीतशक्तिः शतं शतं गवाक्षयन्, शूलपाणिरिव शतं शतं शूलेन प्रोतयन्, दण्डपाणिरिव शतं शतं दण्डेन पातयन्, पर्जन्य इव जगर्ज, ज्वलन इव जज्वाल, तपन इव तताप । किं बहुना । नानाशब्दजिह्वाले स्वप्रतापसप्तजिह्वे पाण्डवबलपुरोडाशं प्रायेण जुहवामास । तेन महावैशसेन धृणीभूतो भगवान् पूर्ववच्चक्रेण रथादवतरन् पार्थेनानुनीतः पुना रथमारुरोह । अत्रान्वरे सवितर्यन्तंहिं ते शङ्खमाघोषयन्भीष्मः स्वां ध्वजिनीमवजहार ।

भृशमुद्विमो युधिष्ठिरो वेधवर्त्मना शल्योद्धरणवदनुनयेन भीष्मं जिगीषुः कृष्णेन आतृभिश्च साकं पुनस्तमेत्य प्रणतिपूर्वकं ‘पितामहा!’ इत्यामन्त्र्य बाष्पस्तम्भितकण्ठस्तूष्णीं तस्थौ । दयाद्रिभावः सोऽप्यात्मन्यासेनामुमनुग्रहीतुकामः ‘वत्स! किं विषादेन । खीपूर्वं पुरोधाय विजयमादत्तमयं विजयः’ इति तमाश्वास्य व्यसृजत् ।

प्राप्ते तु दशमे दिने ‘अद्य पितामहो विग्रहं पारयिष्यति’ इत्युभयेषु च सैनिकेषु समवेतेषु, वीरैकधुरीणो भीष्मः पुङ्खानुपङ्खप्रवर्तिं तैः शरसंपातैर्युगपत्सर्वं समाकृष्य भक्षयितुं प्रसारितसहस्रकर इवाक्रन्दयन्, आजानेयोऽश्वं इव गम्भीरवेदी गज इव च परप्रहारानगणयन्, काल इव कालाग्निरिव कालाग्निरुद्र इव च पाण्डवबले ववले । तत्र काशीशकरुशादीन् बहून्निपात्य विष्वकृ चरिष्णुः स धृष्णुः ‘कः पुमान् भीष्ममभियोक्तुमीष्टे’ इति वीरवादव्याजेन ग्लास्त्रून् पाण्डवान्संज्ञां

प्राह्यामास । तत्क्षणं शिखण्डनं पुरोधायाभिपतन् कुशाग्रीयधी-
र्वानरकेतनो आत्रभिः सह तन्निरोधाय पुरः प्रसर्पन्तं तं सर्पकेतनमाशु-
गेन ध्वस्तकेतनं विधाय प्रतिवातः प्लवमिव समरसरणेः सुदूर-
मपसार्य, पितामहाय शरं संदधे । ‘देवब्रत! संहर शख्म, कृतं मर्त्य-
भावेन’ इत्यपौरुषेयीं गिरं, धुरि अपौरुषेयधुरं शिखण्डनं च गोचरी-
कुर्वन् स महाब्रती भीष्मो यावच्छरासं न्यस्यति, तावद्राण्डीवात्
त्रिदिवाच्च पतञ्जिः सूनोपसृष्टैः शिलीमुखैः प्रसाधिताङ्गो निपपात ।
अनुत्तरायणे मरणमनभिनन्दतः स्वमातृप्रयुक्तान्मुनीन् ‘पितृप्रयुक्तेन
स्वच्छन्दमृत्युवरेण तावत्प्राणान्धारयितास्मि’ इति प्रयापयन् गाङ्गेयः
‘हा हा!’ इति, ‘पतितः पतितः!’ इति, ‘पितामहः पितामहः!’ इति च
समावृण्वत्सूभयेषु च प्रधानवीरेषु, ‘तात! लम्बमानस्य मच्छरस एत-
त्कालोचितमुपधानं कल्पय’ इति दुर्योधनं चोदयामास । श्रद्धणानि
महार्हाणि चोपधानानि ससंभ्रममुपनयन्तं तं रीढाकूणितेन कटाक्षेणा-
घिक्षिप्य भीष्मः पार्थमीक्षांचक्रे । आकृतज्ञः स तु त्रिपदीकृत्य भुवि
निखातेनोपधानीभवता शरेण तस्य शिरो धारयन्, तेनानुज्ञातः स्वं
स्कन्धावारमयासीत् । ‘रुषितोऽस्मि । तदद्य ममोचितं पानीयं संपादय’
इति पुनश्च दुर्योधनं नियुज्य, तेनानीतं सुगन्धि पेयमसत्कृत्य भीष्मः
पुनर्जुनमाकार्यं तं चोदयामास । तेन पातालाद्वाणोद्धृतं गाङ्गं वारि
पिबन् गाङ्गेयः सुयोधनमाह—‘तात! पद्य अल्पीयस्यर्थे युवयोरन्तरम् ।
न खलु धनुर्धारणमात्रेण सर्वोऽपि पाथो भवितुमर्हति । तदलं मद-

न्तेन वैरेणोऽति । सपदि व्यावृत्तमुखं तं धार्तराष्ट्रं सपरिवारं शिविरायानुज्ञाप्य, अधिक्षेपवचनशान्त्यै सान्त्वयन्तं कर्णं पाण्डवपक्षस्वीकरणाय चोदयामास । तदनभ्युपगच्छति तस्मिन्, ‘अयि वैकर्तन! यस्मात्त्वमवकीर्णिन्यां कुन्त्यां जातोऽसि, अतस्तवेयमसंस्कृता बुद्धिः । संस्कारानुरूपं हि सर्वं चेष्टितम् । तद्गम्यताम्’ इति तं प्रयाप्य देवब्रतः शरतल्पन्यस्तकलेवरः सन्, अपराचीनया वृत्त्या प्रत्यञ्चमात्मानमुपासीन उत्तरायणं प्रतीक्षांचक्रे ।

॥ इति भीष्मपर्व ॥

द्रोणपर्व ।

अथैकादशे दिने कर्णानुमत्या द्रोणं सैनापत्येऽभिषिञ्चन्दुयोधनः प्रीतेन तेनेपिसतकरेणोपच्छन्दितो जीवग्राहं युधिष्ठिरस्य ग्रहण-मवृणोत् । ‘किंस्वितं विजित्य पुनरनुजिघृक्षसि, येन तद्वधं नावृणीथाः’ इति तेन महात्मनानुयुक्तः स दुर्भेदाः स्वस्य पार्थकता-मुद्वाटयन्नाह—‘भगवन् ! नैदंयुगीनं हि धर्मविजयित्वं, जीवत्यवरजे पार्थेऽसुरविजयित्वानुरोधेन तद्वधे महाननर्थः स्यात् । अतस्तं संयन्य लोभविजयित्वपक्षमाश्रित्य पुनर्द्यूतेन जेतुमाशंसे’ इति । ‘ननु वेत्स्येव तस्य वासवैर्विक्रमं, अतस्ततोऽन्तरे लघ्वे तव मनोरथः सेत्स्यति’ इति सान्तरमुक्तवा कर्णादिभिः सह समरधरणीमवतीर्णो द्रोणस्तत्र पदे पदे तद्वग्रहणाय प्रयतमानोऽपि वन्ध्योद्यमतया हीणो भूत्वा ‘ननु भोः ! पार्थविघटनायोपायं चिन्तय’ इति सायं सुयोधनं चोदयामास ।

द्वादशोऽहनि ‘कुरुराज ! वयं तव प्रत्यर्थिनमन्यत्र हरिप्यामो हनिष्यामश्वैकलोष्टवधेन । सुखं निगृह्णातु युधिष्ठिरमाचार्यः’ इति शपथं कृत्वा संभूय प्रस्थिताः सुशर्मादयो बहवो वीराः सौखशायनिका इव प्रत्यूप एवार्जुनशिविरमेत्य ‘मिथ्याध्मात रे षण्ड ! त्वं किल निवातकवचानेकाकी व्यजेष्टाः, यदि तथा, तदा निर्याहि तत्सत्यापयितुं, प्रापयितुं चात्मानमस्मान्वा वीरशश्याम्’ इत्युद्घ्रतमाहासत । मर्माविधं तमधिक्षेपमक्षममाणः पदाक्रान्तो हर्यक्ष इव शश्योत्थायमभिकम्य तैः सह क्वचिदन्यत्र युद्धमाचरन्नुनो दिव्याख्येण तान्विव्याध । तेन

मोहितेषु तेषु ‘अयमर्जुनोऽयमर्जुनः! इति स्वानेव परस्परं तीक्ष्णतरं निशातयत्सु, स ततः संकुलयुद्धभुवं प्राप्य तत्र स्वबलानि निर्दय-मर्दयन्तं भगदत्तं खलीनेनार्वन्तमिव भलप्रहारेण बलाद्यावर्तयामास। क्षुभितेन तेन निर्मुक्तमङ्कुशं केशवो वैजयन्तीमिव स्ववक्षसि गृहीत्वा शमयामास। बीभत्सुस्तु भग्नोत्साहो भवन् कृष्णं सोपालम्भमाह—‘ननु भोः! अयुद्धेन खलु त्वं मया साहाय वृतः। सत्येवं किमिति पदे पदे मम यशः क्षपयितुमीहसे। किमहमस्याङ्कुशस्य भञ्जनेऽप्य-क्षमो येन त्वमभिपत्य त्वरया स्ववक्षस्यप्रहीः’ इति। स च तं प्रन्याह—‘सखे! न मे तव यशसि स्पर्धा, अपि तु तव श्रेयसि श्रद्धा। इदं हि वैष्णवमस्त्रं अस्य पित्रे नरकासुराय तन्मातुः पृथव्या अभ्यर्थनया दत्तमितरैर्दुःसहं च। अतस्ततो रक्षितोऽसि। तस्मादसंभ्रमेण दुर्भगमेन भगदत्तं जहि’ इति। गाण्डीवी तु स्वं दुरभिमानं प्रात्य्यो-तिषपतेस्तस्य मूर्धानं चानासङ्गेन झटित्येव परिजहार।

त्रयोदशे दिवसे हतशेषैः संशमकैः सह योद्धुं गतेऽर्जुने द्रोणकृते चक्रव्यूहेऽलब्धान्तरो युधिष्ठिरस्तद्व्यूहमेदनाभिज्ञमार्जुनिमभिमन्युं पुर-स्कृत्य तद्वेदनाय प्रवृत्तो द्रुतरमन्तःप्रविष्टे तस्मिन्कुमारे, महेश्वरवर-द्वप्नेन जयद्रथेन सपरिवार एव निरुद्धोऽद्विज इवाहवाद्विहिरेव वभूव। दम्यतरोऽपि स सौभद्रो नैसर्गिकेण प्रागलभ्येन दान्ततमैरपि दुर्धरां तां रणधुरां निर्वहन्, अग्रे दारंदारमन्तर्निंविशमानश्चकमध्यमाघूर्णयन्, दुर्योधनस्य पुत्रं लक्ष्मणमन्यांश्च बहून्वीरान्मारयन्, वधप्राप्नानपि कर्णादीन्स्वपितृप्रतिज्ञागौरवेण सावज्ञमुत्सज्जन्, गोग्रहे स्वपितुगौरव-मपि स्वविक्रमेण लंघयम्, तदाक्रान्तं परेषां हृदयं पैतृकं सिंहासनमिव

सहसारुरोह । तेन जीवनाशं बहुषु नष्टेषु, तदुन्मुखेषु च शिष्टेषु, ‘आचार्य! स्थातव्यमिति तिष्ठामि, न पुनर्जेष्यामीति । तस्मात्सद्य एवास्मान्मृत्योरस्माकं निर्मोक्षाय मन्त्रयस्व’ इति कर्णेनाभ्यर्थितो भारद्वाजः प्राह—‘न खलु परिमाणेन क्षुल्कमिति परिभाव्यं तेजः । तदयं वीरप्रकाण्डाङ्गुरः सर्वैरेवास्माभिः संहत्य प्रहर्तव्यः, संहर्तव्यश्च यथावसरम् । न खलु प्राणात्यये संभूयप्रहरणमधर्माय’ इति । तथेति ते पड्वीराः षोडशवर्षदेशीयमेकाकिनं च तं समावृत्य, तद्वाहादिषु प्रत्येकमेकैकं लक्ष्यीकृत्य प्रहरन्तोऽपि यौगपद्येन निरोद्धुमलंकर्मणे तस्मिन्ननीशा भूत्वा स्वभुजौ प्रहरणानि च गर्हयन्तो महत्येष्यया तत्र सर्वोदयमं चक्रः । तांश्चिरं निर्बहयन्स वीरप्ररोहः प्रायेण प्रणाशितसर्वोपकरणः प्रक्षीणाद्यशब्दः प्राणसंशयं प्रापितोऽपि सहजया धैर्यलक्ष्म्या स्वयमनाकुल एव गृहीतचक्रो दिवमुत्पात । चक्रेण खमुच्चरमाणं तं साक्षादसुरकुलवधोद्यतं चक्रपाणिमिव महीधरपक्षच्छेदोद्यतं वज्रपाणिमिव च समुद्दीक्ष्य भीतमीतेषु चमूनाथेषु, दुःशासनस्य पुत्रो दुर्धर्षो नाम सहसोत्पत्य तस्य ग्रीवां कौशेयकपदवीं गमयामास ।

तत्क्षणं तिष्ठ तिष्ठेति सावशेषवीरवादेन संदृष्टाधरेण समुच्चलद्भुक्टीविट्क्लेन रक्तान्तलोचनेन लम्बालकेन लक्ष्मीनिवासेन लावण्यनिधानेन धिक्कृतपूर्णेन्दुमण्डलेन सकुण्डलेन मुखमण्डलेनासुहृदोऽपि स्पृहणीयया, उद्धृतचक्रायुधेनाव्याजशौर्यनिधानेन ज्याकिणाङ्केन सावापेन सकङ्कणेन साङ्कदेन कर्कशतलेनापि दर्शनीयतमेन परवाहिनीपतिमन्थदण्डेनातिदीर्घेण पीवरेण भुजदण्डेन तथा विशङ्कटेन विकङ्कटेन वैयात्यसारेणाश्मसारमयेनेव बाढतमेन वक्षसा च ताद्वरथ्येऽपि

परानुद्वेजयन्त्या, सर्वाङ्गीणेन क्षतेन क्षतजेन च कठोरचित्तानपि
निष्परामर्शं हा हेति करुणमाक्रोशयन्त्या च द्विधाभूतया मूर्त्या शक्र-
ध्वज इव दिवः पतिते तस्मिन्मन्मथमन्मयेऽसहायशूरे गर्भरूपे कुमारे,
'अत्याहितमत्याहितम्' इति बलानि सर्वतः पलायांबम् वुः ।

संशमकान्निहत्य निवर्तमानोऽर्जुनोऽनिमित्तदर्शनेन शङ्कितस्त्व-
रिततरं स्कन्धावारमागच्छन्, तत्र निःस्पन्दं निरानन्दं सर्वतो मूकमिव
स्थितं स्वजनं कातस्न्येन पश्यन्, अपश्यंश्च यथापूर्वमाभिगामिकगुण-
संपन्नमात्मजमभिमन्युं, संभ्रान्तः, 'क मे बहिश्चरः प्राणो वत्स-
सौभद्रः' इति सर्वानप्राक्षीत् । तेषु भयेन शोकेन च तूष्णीं
बाष्पायमाणेषु, निश्चितार्थः पार्थः उत्कटेन मन्युना निर्दहन्निव पश्यन्
वेपमानतनुः, 'हा मर्कटैरिव पापैः क्षीरकण्ठं मे बालं चक्रव्यूहे प्रक्षि-
प्यात्मा संरक्षितः । हा सिंहसंहनन! हा सिंहविक्रान्त! सिंहडिस्म इव
शशककुलेन त्वमपि कथंतरां तुच्छेनारातिकुलेनेमां गतिं गमितोऽसि ।
अभ्यधिकगुणा हृत्पायुषो भवन्तीति किंवदन्तीमर्थापयितुं मां संताप-
यितुं च त्वं जातोऽसि । यद्वा, तद्वधूहस्य भेदन इव ततो
निर्गमनेऽप्युपायमनुपदिशन्नहमेवान्ततस्तवान्तकः संवृत्तोऽस्मि' इत्या-
कुश्य मूर्च्छितः पपात । तं सरभसमुत्थाप्याश्वासयता भगवता
'नन्वलंकारोऽयं शूराणां यदरीनप्रताप्य स्वयं वीरशश्याशयनं' इति
सान्त्वते किंचिदिव शमाभिमुखक्रोधे तस्मिन्, युधिष्ठिरः प्राह—
'तातार्जुन! त्वयि गते द्रोणकृतं चक्रव्यूहं भेत्तुमनभिज्ञा वयं तदभिज्ञं
वत्सं पुरोधाय ब्रजन्तः सेनामुखं निर्भिद्यान्तः प्रविष्टे वत्से, महेश्वरा-
लुब्धवरेण जयंद्रथेन निरुद्धा बहिरेवाभूम् । एवं दैवविघटितेऽथ

किमाक्रोशेन' इति । तदाकर्ण्यार्जुनः प्रतिज्ञे—‘एवं वत्सस्य दिष्टान्तहेतुं जयद्रथं श्वेऽनस्तमितेऽहस्करेऽस्तं नेतास्मि । वैपरीत्ये तु तन्निष्कृतये तनूनपाति तनुं पातयितास्मि’ इति । तच्चारैर्विद्वित्वा कम्पितेन जयद्रथेन सह दुर्योधन आचार्य शरणं प्राप्य तेन दत्ताभयः पार्थ हतं मत्वा भेरीमाधोषयामास । ‘द्रोणादीननाकलङ्घ्य किमेवं’ प्रतिज्ञातवा-नसि’ इति कृष्णेन पृष्ठेऽर्जुनः, ‘त्वयि सहाये सति मया किमसाध्यं’ इत्युत्तरयामास ।

चतुर्दशेऽहि प्रातः पार्थः कृष्णमाह—‘सखे माधव! कथं सैन्धवं हनिष्यामीति सर्वरात्रमपि चिन्ताकुलेन निशान्ते क्षणं सुप्तेन मया कञ्चन स्वप्नो दृष्टः । तं भवान् श्रोतुमर्हति । यथा—आवां कैलासगिरिं गत्वा गिरिशं प्रणम्यास्ताविष्व । ततस्तुष्टस्य तस्य देवस्य संदेशेन संनिहितात्सरसः सशरं शरासमाहर्तुमगमाव । तत्र विषोल्बणास्यावशीविषौ वीक्ष्य तावस्यस्तोष्वहि । सद्यः प्रहरणतां गतौ तावादाय तस्य देवस्य संनिधिमहार्ष्व । स तौ गृहीत्वा प्रास्य मह्यं कञ्चन मन्त्रमुपदिदेश । सपदि प्रारितीर्णं पाशुपताखे मम प्रतिभाते तमनुज्ञाप्य पुनरागमाव’ इति । तच्छुत्वा सर्वेऽपि सिद्धिं करस्थां निश्चिस्य जहृषुः ।

अथ सोत्साहं रणमहीमवतरनपार्थस्तत्रामे शकटव्यूहेन, मध्ये पद्मव्यूहेन, पृष्ठे सूचीव्यूहेन च बलानि विन्यस्य, मध्ये बह्वीभिरक्षौ-हिणीभिः कर्णादिभिः षड्भिर्वीरैश्च सम्यगुमि विधाय, तन्मध्ये पद्ममध्ये वराटकमिव तं वराकं वराहध्वजं जयद्रथं गूहयित्वा स्वयं सेनामुखं रक्षन्तं द्रोणमचष्ट । आचष्ट च तमुपगम्य सानुनय—

‘आचार्य! सर्वाचरस्थासु भवानिव माननीयो मेऽश्वत्थामा । स इव सदा पालनीयोऽहं भवतः । अतो देहि मे किञ्चिद्विवरं दुःसहपरप्रसहना-सहनतयारूढप्रतिज्ञासाहसस्य भवदन्तेवासिनः’ इति । पुत्रवत्सलतया प्रियशिष्यतया च तेन तथेति दत्तान्तरोऽन्तः प्रविवेश । प्रविष्टमात्रश्च स पुत्रमारणसमिद्धस्य क्रोधस्य, दारपराभवसंभृतस्य वैरस्य, दीर्घतरस्य क्षेत्रनिवहस्य, आततायिनः पर्यपन्थिनः, प्रयत्नसंचितस्य दिव्यास्त्र-शस्त्रकलापस्य, चिरप्रवृद्धस्य युद्धकौतूहलस्य नैसर्गिकस्य भुजोष्मण-आनुगुण्येन चेष्टमानो निशितनिशितैरमानुपास्तैः पडिक्कशः पडिक्कशः शातयामास ।

क्षणार्थेन तत्र तत्र विरलीकृते वाहिनीमण्डले, सर्वतः समुद्रभूते च हाहाकारे, तूर्णं द्रोणमभिपत्य दुर्योधिनः प्रेरयामास— ‘आचार्य! कथं शुकशाबकायाभयं दत्त्वा द्वारोद्घाटनेन नीडान्तर्मार्जिरं प्रवेशित-वानसि । शरणागतत्राणान्नास्ति धर्मान्तरमिति’ न खलु भवद्वयोऽपि निवेदनीयम् । अतस्त्वरस्व वराहध्वजान्वेषिणं कपिध्वजं गलहस्ति-कया बहिर्निःसारयितुं’ इति । ‘ननु भोः! श्रेताश्वस्याश्चा अतिजवनाः सुशिक्षिताश्च । यन्ता च हरिः । अतोऽल्पान्तरेण त्वरिततरमन्तः प्रविष्टाः । अहं तु जराविह्वलतया सहसाक्रमितुं नाशकम् । तव रिपोर्ग्रहणायान्तरप्रेप्तुश्चास्मि । अतस्त्वमेव तं रुच्छि । त्वमपि क्षत्रियः कृतास्त्रो युवा चासि’ इति तेन प्रत्युक्ते, ‘कथं मया गाण्डीवी अभियोक्तुं शक्यः’ इति क्षीबमानः सुयोधनस्तदुपदिष्टेन दिव्येन कवचेन संनद्धः पार्थमभिदुद्राव ।

तदा श्रान्तान्वाहान् शरोद्धृतेन पानीयेन विश्रमस्य प्रतिष्ठमानः सव्यसाची प्रत्यूहीभवन्तं सुयोधनहतकमाचार्येण संवर्मितमवेत्य तदगौरवेण भीमस्य प्रतिज्ञाप्रतिपालनेन च तं ० शरीरमात्रेण शेषयित्वा विद्रावयामास । अत्रान्तरे शन्तनुभ्रातुर्बाह्लीकस्य पौत्रः सोमदत्तस्य पुत्रो भूरिश्रवा नाम कुरुचीरोऽनुनयेनान्तः प्रविश्य बलान्यर्दयन्तं सात्यकिं जीवग्राहं गृहीत्वा हन्तुं यावत्खण्डगमुदस्यति, तावत्कृष्णनुन्ने- नार्जुनेन वाहुमूलयोः शराभ्यां चिच्छिदे । कृत्स्कन्धस्तरुरिव सौमदत्तिर्णःशोभो निःसारश्च भूत्वा 'रे रे घण्ड! कथमन्यत्र व्यञ्गं मां शरव्यं कृतवानसि । धिक्त्वां नाम्नेव कर्मणापि बीभत्सु' इति तं निर्भत्स्य मर्तुकामः प्रायमुपविवेश । तद्वस्थस्य तस्य शिरः पदाक्रम्य कृपाणेन छिन्दनसात्यकिः सर्वेषामेव धिक्कारभाजनं वभूव ।

अत्रान्तरे सरभसमन्तः प्रविशन् भीमः सेनाप्रस्थेन द्रोणेन सनिषेधमिद्मूर्चे—‘अयि वृकोदर! अपि न जानीषेऽनुनयेनैवान्तः- प्रविष्टमर्जुनं सात्यकिं वा । कथं द्रोणे व्यूहाध्यक्षेऽपि तवायं संरम्भः । यद्यन्तः प्रविविक्षसि तर्हनुरुद्धयस्व तेऽवरजस्य पन्थानं’ इति । स तु ‘कथं भीमेनाप्यनुनेयो भवान् । बालिशेनार्जुनेन समर्पितमात्मनि मिथ्यागौरवं कथं त्वं तथ्यमेव मन्यसे । पदय मे पन्थानं’ इति गदाप्रहारेण तस्य रथ्यानन्यतो विद्राव्य स्वैरमन्तः प्रविवेश । तत्र संघशः समापततस्तिशतं धार्तराष्ट्रान्प्रमाप्य, एकत्रिंशं विकर्णं च पिंषन्, ‘हा नयवादिन् धर्मैकरुचे कुरुकुलप्रदीप विकर्ण! निर्देषो- ऽपि भवन्निसज्जनसंबन्धेन हेतुना किंपाकान्तर्गतमाकन्दवृक्षक इच्च प्रतिज्ञाकर्कशात्मना मया नामैवं’ इत्यधर्मेकतेनैव विचुक्रोश ।

अथाल्पावशेऽहि मायातमसादित्यमाच्छादयन्भगवानर्जुनं चोद्यामास—‘सखे! शीघ्रमैन्द्रेणास्त्रेण जयद्रथस्य शिर उत्कृत्य समन्तपञ्चके तपस्यतस्ततिपुर्वद्धक्षत्रस्याङ्गे लघु निपातय। स किल जातमात्रे पुत्रे समरे तस्य शिरश्छेदमशरीरिण्या वाण्यांकर्ण्ये ‘योऽस्य मम पुत्रस्य जयद्रथस्य मूर्धानं भुवि पातयिता, सद्य एव तस्य मूर्धापि भुवि निपततु’ इति शप्तवान्। तथेत्यर्जुनेन प्रयुक्तं तदखं तस्य सैन्धवस्य शिरः कणिशलावं लृत्वा सायंतनजपैकतानस्य ततिपुर्वद्धक्षत्रस्योत्सङ्गे तपःफलमिव मृदु निवेशयामास। तदविदन्स उपस्थानाय सहसोत्तिष्ठन्सन् अङ्गातपततः पुत्रशिरसोऽनुपदं स्वयमपि भिन्नमूर्धा भुवि पपात। तत्क्षणं मित्रमण्डलादवतीर्यामित्रमण्डलान्तः प्रविशति तमसि, प्रकाशे च तमोऽपहे, पार्थः कर्णमामन्त्य ‘ऐ रे पुरुषमानिनोष्टश्च! मम परोक्षमैकागारिकवृत्त्या युष्माभिः संहृत्य किल मम शिरुर्हतः। अहं पुनरेकेन शरेण पश्यतोहर इव तव समक्षमेव त्वत्पुत्रं महारथं वृषसेनं जयद्रथस्य सत्रीचीं दशां नेतास्मि’ इति ग्रतिशुश्राव ।

दुर्योधनस्तु शान्तेऽपि संगरे स्वयमशान्तस्वान्तकम्पो व्यचिन्तयत्—‘अहो अस्य पृथागर्भकच्चरस्य वीर्याभ्युच्चयः! अयं हि कुम्भसंभवः पारावारमिवाक्षौहिणीसप्तकं क्षणेन चुचूष। अहं तु प्रस्तमुक्त इवाद्यापि दिग्देशादि न विभजामि। लोभात्मना मयाइमप्लवेनाकूपारं तरितुमारब्धम्। यद्वयपश्रयेणैवं मया महावैरमुत्पादितं स राघेयः कुत्र पलायित इति न ज्ञायते’ इति चिन्तयन्नेव द्रोणमवोचत—‘भगवन्! न खलु न विदितं आचार्यस्य धार्तराष्ट्रेषु निर्वेशः पाण्डवे-

ब्रह्मिनिवेश इति । तथापि कथमेवं विश्वास्य मारणक्रौर्यम् । ननु नवनीतहृदया हि ब्राह्मणः । मन्ये ममैव दौर्भाग्येन सहजमप्यात्मनो म्रदिमानमपहाय क्षात्रीं क्षुरप्रहृदयतामवाप्नोः’ इति । तच्छ्रुत्वा स सनिवेदं प्रत्याह—‘गुणप्रदेषिन् ! न खलु न वयं जानीमस्तव वहि: प्रहृतामन्तर्जिह्वातां च । धिरिधकृतज्ञताम्, यया ह्येवमस्माकमसाधुभि- नित्यमनुषङ्गोऽभिषङ्गश्च । दुर्विपाकं किपाकं भक्षयित्वा किमर्थं परेभ्यः कुर्व्यसि । निश्चिनु पाञ्चाल्याः शोकाग्निः सानुबन्धं भवन्तमप्रदद्य नोपशास्येत् । मम मृत्युं धृष्टद्युम्नं दर्शदर्शं दूयमानं मां किमेवं मसकृद्वाक्तोदैखुदसि । न चाहं पाञ्चालर्वगमहत्वा कवचं मोक्ष्यामि’ इति सक्रोधं ब्रुवन्नेव रणधरणिमवजगाहे । तावत्प्राप्तः कर्णः ‘सखे-ऽङ्गराज ! पश्य पद्याचार्यस्य दुर्नाटकं’ इति दुर्योधनेनोक्तः, ‘कुरुराज ! दिवा प्रदोषाध्यासकारिणा दैवेन विप्रलब्धा वयमेवात्रोपालब्धव्या, न तु जरादूषितो विप्रः । यदहः पारितत्वबुद्ध्या शिथिलोद्यमा भवन्तो जयद्रथस्य पार्थप्रतिज्ञायाश्च निष्ठाहेतवोऽभूम्’ इति प्रतिब्रुवन् रात्रि-युद्धाय सेनां संनद्य तेन सह द्रोणमनुजगाम ।

तत्रान्तर्बहिश्च रजस्तमोभ्यां निरालोके लोके, सपुत्रेण भारद्वाजेन केक्यादिषु बहुषु पातितेषु, भीमेन द्वादशसु धार्तराष्ट्रेषु बाह्लिकसोम-दत्तयोश्च विकर्णादिसरणि प्रस्थापितेषु, प्रदीपविरलिते योद्धाणां हृदयं प्रविष्टे संतमसे, अम्बष्टादीश्चिह्नत्य चरतो युधिष्ठिरस्य प्रहणाय दुर्यो-धनेनार्थितः कर्णः, ‘भो राजन् ! कर्णे प्रदातरि तुच्छं खल्वीद्वशमभ्य-र्थनम् । अतो मिष्टत्वेव परवीरेषु निमेषार्थेन तव शत्रुमजातशत्रुं भवतः क्रीडामृगमातनोमि’ इति जगर्जे । ‘इदं त्वया वाङ्मात्रेण

साध्यम्' इत्यवहसति कुपे, कुद्धः कर्णः 'अये ब्रह्मबन्धो! किमुक्तं वाङ्-
मात्रेण साध्यमिति । पूरय वाक्यशेषं 'न कर्मणा' इति । छिन्द्यां ते
जिह्वां यद्येवं पुनर्जल्पेः' इति तर्जयामास । तदमृष्यमाणस्तद्वागि-
नेयोऽश्वतथामा 'तिष्ठ तिष्ठ, रे दास्याः पुत्र! त्वं किलाचार्यस्य जिह्वाच्छे-
'दकः! अहं पुनर्महन्निन्दाकश्मलदूषितस्य तव शिरः खद्गधाराजलेन
संस्कृत्य, तत्र चिरबद्धलक्ष्यं पार्थं विलक्ष्यामि' इत्युत्तस्थौ । 'एहोहि
वटो, गुरुपुत्रत्वगौरवेण सर्वैरप्युपेक्षितं, अत एव संव्यावलिवृषमिव
मृत्तं त्वामदैव दमयित्वा, तव सहाध्यायिमित्रं पार्थमपि त्वदनुपदं
प्रस्थाप्य, परत्रापि युवां सब्रह्मचारिणौ द्वन्द्वचारिणौ च करोमि,
इत्युत्थिते च कर्णे, प्रसक्तानुप्रसक्तेन वाक्कलहेनासुद्यतयोश्च तयोर्द्वयोः
दुर्योधनस्तदन्तरीभूय कथंचित्सान्त्वयामास ।

तदनु विशिखशिखादुर्धर्षे बलकक्षाणि प्रदहति कर्णदावानले,
तच्छमनाय धनंजयसारथिना नुऋो घटोत्कचो वार्षिको वलाहक इव
दुर्दर्शहेतिविद्योतनोऽन्तरिक्षचरो मुहुर्मुहुर्गर्जितेन शिखण्डनमुत्कयन् ,
अर्जुनमुलासयन् , धार्तराष्ट्रानिवद्यलयन् , संततया शिलासारवृष्ट्या
आदित्यादीनां तेजो हादयन् , कबन्धोच्चलन्महामागभीषणामावर्तपरि-
अमणमन्थरस्यन्दनामापन्ननानासिन्धुजातामाद्रवदुद्धटौघां दुःसहाशुग-
शैत्यां कीलालस्तोतोमयीं वाहिनीं सर्वतः प्रवर्तयामास । 'कालरात्रिः
कालरात्रिः' रिति सांराविणे समुद्रभूते, निरुच्छ्वासीकृताः सुयोधनादयस्तूर्णं
कर्णमभिपत्य 'भोः कथमीद्योऽप्यवसरे स्वयमुदास्ते । उदस्य
शक्तिमस्य घटोत्कचाख्यस्य मृत्योः क्षपणाय' इति निर्वबन्धुः । 'कथं
पार्थाय रक्षितामेकपुरुषव्यापादिनीं तां शक्तिमन्यत्रोपयुज्य, परस्यो-
त्साहदो भवतु कर्णः' इति बहुवारं वदन् स वैकर्तनः 'अद्य जीवतो हि

श्रस्तनी चिन्ता । तदलं विलम्बेन् इति तैर्नियन्त्रितः सन्, जामात्रे
सज्जितं सूपमतिथिसात्कुर्वाणा मितंपचेव स्वयमकामेनैव तां शक्ति
राक्षसाय प्रयुक्तायां च तस्यां तं निर्बर्ही वासवमुपतस्थुष्यां,
दिवः पतता महता तत्कलेबरेण बहवो विनिष्पिष्टा विनेशुः ।

तावद् ‘दिष्टथा दिष्टये’ति मुहुर्मुहुर्जुनमालिङ्गय प्रहृष्ट्यन्तुष्टः ‘किं
शोकस्थाने तवायं प्रहर्षः’ इति तेन पृष्ठो व्याचल्यौ—‘अयि कौन्तेय!
मोघीकृतायाममोघायामिन्द्रशक्तौ, भग्ने च कर्णोत्साहे, कथमद्यापि
शोकस्थानम् । वध्यश्चायमस्माकमपि दुरात्मा ब्रह्मद्विद्राक्षसः ।
एतदर्थमेव मयायमायोधनाय यातुधानः प्रहितः । त्वया पदे पदे
कर्णाभियोगाय चोद्यमानोऽहमन्यत्रान्यत्र त्वामनैषम् । त्वद्गाम्येनैव
प्रत्यहं सायं सायं परेत्युत्तुभ्यं शक्तिप्रयोगाय शिविरे तस्य मन्त्रः
समरसमये तन्द्रा च बभूव । यद्यपि भग्नदंष्ट्रो दन्दशूक इवाद्य संवृत्तः
कर्णः, तथापि नावज्ञेयः । स हि ब्रह्मण्यस्तपस्वी सत्यवादी धृणी च ।
अतः समयेऽप्रमादेन प्रमापणीयः’ इति । ततस्तुष्टमायान्तमर्जुन-
मवलोक्य युधिष्ठिरः कृष्णं प्राह—‘भगवन्! अभिमन्युव्यपाये तव
सख्युर्विषपादादिकं, अद्य भैमसेनौ पतितेऽस्य हर्षं च, तथा पुरः ‘स्थिते
विक्रान्ते द्रोणेऽस्य कातर्य, भयेन प्रलीने दुःश्लाभर्तरि शौर्यं च
त्वमेव वेत्सि । एवं मतिवैपम्ये किमुक्तेन । कामं वर्ततामर्जुनः ।
अहं भीमश्च परान्हनिष्यावः’ इति क्रोधेन निर्विद्य समराय प्रस्थितः
स व्यासेन तत्त्वोक्त्या प्रकृतिं गमितः ।

पञ्चदशे वासरे पुनर्दुर्योधनेन निष्ठुरमुक्ते आविष्ट इव कुधा
संग्राममहीमवतीर्णे जीर्णपर्णराशिपतिताशुशुक्षणिवत्क्षणेन द्रुपदविराट-

केक्यचैद्यादीन्बहुशिजघ्नुषि द्रोणे, कृष्णः पार्थमाह—‘सखे! पश्य पश्याचार्यम्। एवंप्रतापोऽयमनार्जवेन विना जेतुं न शक्यः। न चापत्सु प्राणत्राणार्थस्य च्छलस्याधर्मता। तस्माद्युष्मासु कश्चिदस्य श्रेयांसं पुत्रं दिष्टान्तिं ब्रूताम्। तच्छ्रवणेन विषीदन्नयं सुखेन जय्यः स्यात्’ इति। तदनभ्युपगच्छति वीभत्सौ, तथेत्युत्थितो वृकोदरः स्वपक्ष्यस्य मालवराजस्य कुञ्जरमश्वत्थामाल्यं गदया निहत्य द्रोणस्यामे ‘अश्वत्थामा हतः’ इत्युच्चैर्जगाद्। स्वपुत्रस्य वीर्यज्ञोऽयं तद्वचोऽप्रतिपद्यमानो द्विगुणितक्रोधो मुहूर्तमात्रेण पाण्डवबलमल्पावशेषं चक्रवान्। ततः कृष्णेन बलवन्नियन्त्रितोऽजातशत्रुः कालस्यापरिहार्यतया दुःसहतया च तच्छरसंपातस्य, कृच्छ्रेणाङ्गीकुर्वन् यावन्नेदीयानभवति, तावत्तं द्रोणं ब्रह्मलोकं निनीषवो दिविष्ठा वसिष्ठजामदग्रथादयः ‘विरम विरम भारताचार्य! किमितः परमपि शक्षेण’ इति निषिष्ठुः। तत्क्षणं क्षीणेष्वायुषेषु, ‘यस्य श्रेयसे प्राणान्धारयसे, तस्याश्रेयस्यपि कथं बाणान् परिहरसि’ इति पुनरप्युपक्रोशति वृकोदरे, शङ्कितो द्रोणः संनिहितं धर्मसुतं तमर्थं पप्रच्छ। तस्मिंस्तु ‘अश्वत्थामा हतः’ इति तारस्वरेणोक्तवा ‘कुञ्जरः’ इत्यस्फुटमालपति सति, अस्त्रक्षयमुनिवचनसंवादिते तद्वचसि प्रत्ययेन स भारद्वाजः पुत्रं हतं मत्वा जीविते निराशो भवन् सपदि न्यस्तशङ्को रथोपस्थ एव समाधिमास्थाय मूर्धन्यया नाड्या दिव्यज्योतिरुर्ध्वमाचक्रमे। पूर्वमुपरि पूर्वमाना युधिष्ठिरस्य रथ्यास्तच्छलोक्तिसमकालं भूस्पर्शिनो भूत्वा वाहान्तरैः साधारणा बभूवुः। तदन्तरे धृष्टद्युम्नोऽर्जुनेनोद्दोषितमप्यब्रह्मण्यमनादृत्य संयमिनो द्रोणस्य मूर्धान्मपजहार।

ततो हा हेति सर्वतः कान्दिशीकेष्वनीकेषु, तदविद्वानश्वतथामा किं किमिति दुर्योधनमप्राक्षीत् । हणीयमानेन तेन नुन्नस्य कृपस्य मुखात्पतिते पितुव्यापत्तिवज्ञे, विदीर्णहृदयो भुवि निपत्य बहु विल-लाप—‘हा तात! षट्प्रज्ञ! लोकाचार्य! कथं तवापीयं दशा । धृष्टद्युम्न, धृष्टद्युम्न! न्यस्तशङ्खः संयमी पञ्चाशीतिवया गुरुः किल ते शीर्ष-च्छेद्यः । भो भो धर्मध्वजिन् पाण्डव! त्वं किलाजातशत्रुः सत्यसंधो नाम । भो भो महामन्त्रन्माधव! त्वं किल ब्रह्मण्यदेवः । तात! इदमावयोरन्तरं यन्मिथ्याव्यसनश्रवणेन मयीदृशं वात्सल्यं दर्शितवान् भवान् । अहं पुनर्जननेन पोपणेन त्राणेन संस्कारेण विद्यादानेन च सर्वात्मना गुरोस्तव तथ्याभपि व्यापत्तिमाज्ञायानिर्भिन्नात्मा स्वस्थोऽस्मि । कथं वा तवाहमानृण्यं यायाम् । अथवा सत्स्वपि भवता मयि संक्रामितेषु दिव्यास्त्रेषु किं परिदेवितेन । ननु भोः कुरुपते! अपाञ्चाल-मपाण्डवमयादवं च भुवनमण्डलमकृत्वा न निवर्तिष्यते द्रोणपुत्रः । पश्य मे शौर्यातिशयम्’ इति साटोपं नारायणाखं संदधे । संहिते तु तदेष्व परबलं निर्मूलमुन्मूलितं मन्वानाः कुरवः ‘जय जय गुरुपुत्र, इति जयभेरीं निजघ्नुः ।

किमवष्टम्भाः परवीरा एवमुन्नदन्तीति युधिष्ठिरेण पृष्ठोऽर्जुन-स्तमधिच्छेष—‘यन्मास्ना च्छले त्वमाम्नाती सन्, ब्रह्महत्यया गुरु-द्रोहेण विश्वासपातकेन च परलोकाय गृहीतपाथेयोऽसि, येन नाथवतः प्रशान्तस्य गुरोरर्यं छात्रव्यंसकः पाञ्चालः सहजां नृशंसतां दक्षिणी-चकार, सोऽयमश्वतथामा आत्मनो विक्रमस्य, धर्मक्वचुकिनस्ते व्यतिक्रमस्य चानुरूपं चेष्टते’ इत्यधिक्षिण्य व्यरंसीत् । तदाकर्ण्य तूष्णीकेषु सर्वेषु, भीमः प्रत्याह—‘अर्जुन! कथं तवाप्ययं मतिविपर्यासः ।

तपस्यन्तमधिकृत्य हि 'ब्राह्मणो न हन्तव्यः' इति शास्त्रं प्रवृत्तं, न तु यत्किञ्चित्कारिणं काण्डपृष्ठम् । तथा धर्मप्रवक्ता खलवाचार्यो, न तु मर्मप्रभेत्ता । द्रोणस्य तु सदा जन्यभूमिरेव यजनभूमिः । ज्यासंयोग एवेज्याप्रयोगः । ब्रह्माख्संधानमेव ब्रह्मसत्रविधानम् । अस्मद्दक्षौहिण्येव दक्षिणा । पाण्डवप्राणा एव पूर्णाहुतिः । एवंरूपे महाक्रतौ दीक्षितस्य दुर्धर्षवीर्यस्यास्य प्रशान्तौ भवानेव पश्यत्वच्छलमुपायान्तरम् । तदलमनेन विषमोपन्यासेन' इति । तद्वाक्यान्ते धृष्टद्वृम्नोऽप्याह—'अथमेव धर्मभासो यच्छैष्योपाध्यायिकां पुरस्कृत्य पितृकल्पस्य ज्येष्ठस्य आतुस्तिरस्करणम् । समाने तु दोषे मिथोऽचो द्यतेति न्यायमविद्न् कथं स्वयं मार्गदर्शी सन् पार्थस्तदनुगं मामधिक्षिपति । अथवा सर्वोऽपि लोकः सर्वपोपमं परदोषं पश्यति, न तु कूशमाण्डोपममात्मनो दोषम् । कथमन्यथा न्यस्तशास्त्रं कुलकूटस्थं भीष्मं पातयतोऽस्यायमाक्रोशः । किं च, मुख्यशिष्यस्य तव शियायां सदसि क्षियमानायां कुत्र गतस्ते शिष्यप्रियेः परमाचार्यः । अस्मत्कुलघरस्मरस्य तस्य महापातकिनः शिरोऽपि दुःशलाजानेर्मूर्धेव निषादविषये न निक्षिपमिति मे विषादः । कृष्णायाः कृते हि क्षम्यते ते निष्ठुरवचनम्' इति । सात्यकिस्तु पार्थस्यान्तेवासितया तन्यकारमसोढवा तं ग्रत्यधिचिक्षेप—'रे रे पाञ्चाल! पितामहस्य वधेऽप्यनियतलिङ्गस्तवैव भ्राता हेतुः । यद्येवं पुनरप्यसंबद्धं प्रलपसि, तदा पतिष्यति ते मूर्धा निषादविषये' इति । धृष्टद्वृम्नस्तु तमपवदते स्म—'रे रे निर्लेज झैनेय! त्वं किल मम शिरो हरिष्यसि । गृहण शस्त्रम् । ननु रे मूढ! कथं विस्मृतवानसि, यद्भूरिश्वरसञ्चरणे ते मूर्धनं, शयानस्य तस्य वधाचरणेनात्मानं च पांसुलीकृतौ ।

अपि च । न खलु शिखण्डी भीष्मस्य शश्वन्यासवच्छरीरन्यासेऽपि
हेतुः । उभयत्र च युवां गुरुशिष्यावुभावपि दूष्यौ' इति । तथा
तयोर्मिथः कलहायमानयोः 'कथमहिभयमाकस्मिकं' इति भीमस्तौ
निवारयामास । युधिष्ठिरस्तु सनिर्वेदमिदमाह—'भोः कृष्ण! आदि-
तः प्रभृति ममाभिध्यया आततायितया च मर्यप्रीयमाणो द्रोणः
कथंचिन्मां पुनर्विवासयितुं गोप्रहायाजगाम । संधिकामे त्वयि सम्यङ्-
मानिते धर्मलुब्धतया धार्तराष्ट्रस्य सैनापत्यं जग्राह, निजग्राह च
सौभद्रं धर्मेण? न च गुरुणां गुणदोषौ विचारणीयौ, किं तु तदस्त-
तेजसि शलभायितव्यम्? तदकृत्वा रागतो ब्रह्महत्यादिमहापातक-
सामवायिकेऽहमग्रावात्मसंस्कारेण प्रायश्चित्तीयामि । अतः सर्वेऽपि
यूयं स्वस्वविषयं प्रतियात । अलं परिश्रमेण' इति ।

तावदासन्ने तदस्ते भगवान् 'अहो अभेदं नारायणाश्चमायाति ।
अतः सर्वेऽपि रथादवतीर्य प्रणमत । अयमेवास्य प्रतीघातः' इत्यु-
क्त्वा सर्वास्तथा कारयन् साहसिकयेन रथादनवतरन्तं भीममपि बला-
त्कारयित्वा तदस्तं शमयामास । पुनश्च प्रयुक्ते आग्रेयास्त्रेऽर्जुनस्य
ब्रह्माक्षेण शमिते, ब्रीहितोऽश्वत्थामा यद्यच्छया तत्रागतं व्यासं तर्मर्थ
पृच्छांस्तेनाख्यायि—'शृणु द्रौणे! येनेदमव्याहतपूर्वं नारायणाश्चं शमि-
तं, यस्प्रभावोऽयमिति । पुरा किल विष्णुस्तीत्रेण तपसा महे-
श्वरमाराध्य ततः सर्वोत्कर्षं वरं लेभे । स एव कृष्णार्जुनात्मनावतीर्णः;
त्वमपि रुद्रांशभूतं एव । तथापि परममाहेश्वरे कृष्णेऽभ्यधिका हि
तस्य देवस्य प्रीतिः । तेनैव व्याघातिं ते दिव्याश्चम् । तस्मात्कृष्ण
एव नन्तव्यो मन्तव्यो ध्यातव्यश्च । तदलं तत्र विरोधेन' इति ।
एवं तं संशमस्यार्जुनं प्राप्नुवन्स मुनिः, 'भगवन्! अत्र युधि यं यमहं

शरव्यं करोमि, तं तं मम शरमोक्षात्प्रागेव दिव्येन केनचित्पुरुषेण
शूलाभे प्रोतं ब्रेतं च पश्यामि । कोऽसौ?’ इति तेन पृष्ठस्तमाह—‘अय-
मेव पशुपतिः । एतदीयेनैवाख्येण निवातकवचादीननायासेन न्यवधीः ।
पाशुपताग्रेसरस्य तव वध्यांस्त्वदर्थं स्वयमनुतिष्ठति । अयमेव कृष्णेन
स्वप्ने दर्शितः । तदेन रुद्रं स्तुवन्विजयी भविष्यसि’ इति तस्मै
शतरुद्रीयमुपदिदेश । उपदिश्य च तस्मिन् ‘वत्स पार्थ! कृष्णे तव
सर्वार्थसाधके सति, किमाशङ्क्या । तस्माद्वारो भव’ इत्याख्याय गत-
वति बादरायणे, मुदितौ कृष्णाञ्जुनौ स्वं शिविरमयांचक्राते ।

॥ इति द्रोणपर्व ॥

कर्णपर्व ।

अथ दुर्योधनः कर्णमामन्त्र्याबभाषे—‘सखेऽङ्गराज! अध्यक्षीकृतौ हि भीष्मद्रोणौ प्रत्यहं येन केनापि व्यपदेशेनास्मदीयानेव धातयित्वा, विवक्षितवाहेनाढम्बरेण यापितार्थमासौ स्वयमशाम्यताम् । न खलु परत्र बद्धपक्षो हैमनस्तपन इव मन्दायमानतेजाः प्रतप्तुमीष्टे । तदास्ताम् । भवता तु मयि मदमित्रे च विभज्य संवर्धितयोः प्रीतिद्वेष-पादपयोरयमेवावसरः फलितुम् । तस्मात्समारुतेन धनंजयेनोपधूषितान् जीवनार्थिनोऽस्माननुग्रहाण । गृहाण चेदमाध्यक्ष्यम्’ इति सप्रशंसं सेनाधिपत्येऽभिषिक्तवान् । तथाभिषिक्तः स सोत्साहं परवाहिनीं प्रविश्य तीक्ष्णतरं प्रहरन्, आत्मनो वैवस्वततत्वं परेणां मनस्यर्थान्तरतया ग्राहयामास । तत्र तस्य वधप्राप्तं नकुलं कुन्तीप्रतिज्ञास्मृतिः सहसारिर्भूय ररक्ष । अत्रान्तरे दुर्योधनं हन्तुमुद्यतो युधिष्ठिरः ‘कथं भवानार्यतमोऽपि कदर्य इव परकीयाय स्पृहयति । ममांशभूता हि धार्तराष्ट्रा; । तदल्लमेतस्य वधेन’ इति भीमेन निषिद्धो विरराम । तावद् द्रौणिना पीड्यमाने स्वबले, कुपितौ माद्रेयौ द्रौपदेयैः सह परानीकं प्रविश्य कदलीवनप्रविष्टाविव वेतण्डौ बहुशः पातयामासतुः ।

सप्तदशे दिवसे कर्णः सुयोधनं प्रोवाच—‘महाराज! प्रहरणादिना मत्तोऽविशिष्टोऽपि पार्थो विशिष्यते श्लाघ्यभूतेन सूतेन । तस्माच्छौरी-कल्पं मद्राजं मम सारथिं कल्पय, आकल्पय च गाण्डीविनः शिर-खण्डेन तव केतुदण्डम् ।’ तेन वाक्येन लब्धमनोरथ इव स मूढः सपदि शत्यमेत्य साभ्यर्थनमूचे—‘मातुल! अद्यत्वे भवान् कर्णश्च

द्वावेव महारथौ महाशयौ च मन्मनोरथकल्पद्रुमौ । अतो मन्ये युवामपि कृष्णार्जुनाविवैकरथस्थावेव समरं निर्वहन्तौ विजयोत्तरौ भविष्यतः । तत्र चार्जुनस्य कृष्ण इव भवान् कर्णस्य सारथ्यमास्थाय, तं सर्वा-स्वापत्सु गोपायतु ।’ तच्छ्रुत्वा स सक्रोधं प्रत्याह—‘ननु भोः किमेव-मन्ह मन्त्रयसे, यन्मां कर्णादवहीनबलं तस्य नियोज्यं च चिकीर्षसि । कथं वा मूर्धावसित्त आधिरथेभूत्यो भवतु । परेषु यं मम भागं कल्पयसि, अथवा सर्वानेव तव द्विषः कथाशेषान् करिष्यामि । तदलं मान्यविमाननया’ इति । दुर्योधनस्तु पुनस्तं सानुनयमाह—‘मातुल! भवन्तं वासुदेवसदृशं मत्वा कर्णस्य गुप्त्यर्थमर्थये, न पुनः कदर्थये । न च सूतकर्म कुर्वन्नर्वाचीन इति नियमः । श्रूयते हि त्रैपुरे संप्रहारे रुद्रस्य सारथ्यं कुर्वन्हिरण्यगर्भः । किं तस्य निकृष्टता । मा च कर्ण दौष्कुलेयं शङ्किष्ठाः । रूपमेव व्याचष्टे तस्य माहाकुलीनतां श्वैतच्छत्रिकतां च । अतो महानुभाव! तं महाभागं विपमेषु धारय-माणो भवन्, व्यसनार्णवे ममानां कुरुणां मद्राजः कर्णधार इति कीर्तिं प्रपद्यस्व’ इति । तदनु तदनुनयेन प्रवणीभूतः स युधिष्ठिर-वाक्यं संस्मृत्य प्रत्याह—‘ननु मनीषिन् ! सुविशारदा ते मनीषा, सूनृता ते भणितिः, यन्मम सारं वासुदेवस्येव निर्णीतवानसि । अतोऽपत्याख्येयं तेऽभ्यर्थनम् । किं तु पार्थः कृष्णस्येव हितैषिणो ममावसरेषु स्वैरालापं मर्षेण यद्यनुमन्ता कर्णस्तदा तस्य यन्ता स्याम्’ इति ।

तथा भ्युपगच्छतः कर्णस्य रथ्यानां प्रग्रहान् गृह्णन् शल्यः ‘अभिवा-नरथ्वजमश्वांश्चोदय’ इति तेन तु न्रस्तमूचे—‘सूतपुत्र! नेयं विहारसंसत्

यत्र स्वैरं विक्तथमानस्त्वमप्रगल्भैर्महान्महीयसे । इदं तु पौरुषनिकष-
भूतं वीराशंसनं हि । यन्मन्यसेऽतिबलेन स्पर्धा आत्मन उत्कर्षयेति,
तदपेशलम् । पश्य पावकेन वैरायमाणस्य पतङ्गस्य गतिम् । तस्माद्
यद्यात्मनः पश्यमिच्छसि, तज्जहिहि पार्थीभियोगमनोराज्यम्' इति ।
तदनाट्य 'नुद नुदाश्वान्' इति वदति कर्णे, तथा कुर्वन् शल्यस्तमुवाच
—'भोः! पश्य प्रथम एव विक्रमणे प्रस्खलतस्तव वाहान् । हृश्यन्ते च
विपरीतान्येव निमित्तानि । अतो न प्रसीदति मे हृदयम् । यदि
मद्वचनमुलङ्घय गमिष्यसि, तदा गमिष्यस्ये'वेति । तदप्यसत्कृत्य
संग्रामभुवमवतरन् कर्णः संनाप्रस्थानप्राक्षीत्—'ब्रूत, क तिपृत्यर्जुनः ।
तं ब्रुवन् पारितोषिकमादत्ता'मिति । तस्य तथा गर्जितमसहिष्णुः
शल्यः कर्णमुवाच—'रे राधापुत्र! भीष्मद्रोणादयो बहवो दोष्मन्तो
यत्समक्षर्जुनेन पराभूतास्तेषामेव पुरः कोऽयं वागाडम्बरः ।
परिहसन्ति त्वां वृथावाचाटोऽयमिति । त्वं तु निर्लंज्जोऽसि ।
तदलमनया निरर्थिकयारभक्ष्या' इति । तदमृष्यमाणः कर्णस्तमधि-
क्षिपवान्—'अरे प्रच्छब्रशत्रो! न त्वामिदं पृच्छामि । स्वाधिकारा-
ननुरूपपृष्ठोत्तरं च जल्पन्दण्डयोऽसि । यदीहशान्यक्षरमलानि पुनरपि
जिह्वायां धारयसि, तदा तव जिह्वामनेन कृपाणधाराजलेन संस्कर्तास्मि'
इति तं तर्जयामास । तत्प्रसङ्गेन कलहायमानावस्युद्यतौ च तौ रथि-
सारथी सान्त्वयित्वा सुयोधनस्ताभ्यां समं समरमध्यमवततार ।

तत्र शूरसेनान्पाञ्चालानन्यांश्च बहून्निहत्य युधिष्ठिरं व्यथयन्तं कर्ण
विसंज्ञं कुर्वन्वृकोदरस्तपुत्रं भानुसेनं तथा सप्त धार्तराष्ट्रांश्च निष्पिपेष ।
लघाश्वासः कर्णस्तु माद्रेयाभ्यां सह पुनर्युद्धायापतनं युधिष्ठिरं भृश-

मर्दयन् प्राणसंशयं गतं तं रक्षितुकामेन शत्येनाख्यायि—‘भो महावीर कर्ण! विक्रान्तस्य तव किमेभिर्वराकैः। न खलु मृगेन्द्रो गजेन्द्राद्यते-उन्यं मृगं मृगयते। तस्मादभियुज्यस्व धार्तराष्ट्रकुलसर्वकं वृकोदरम्।’ तथेति निवृत्ते कर्णे, युधिष्ठिरो माद्रेयाभ्यां सह त्वरिततरं शिविरं प्रविश्य श्रान्तः शश्यामधिशिश्ये।

अत्रान्तरेऽल्पावशिष्टं संशप्तकगणं निहत्य तदाहृतमवभृथीकृत्य प्रतिनिवर्तमानः पार्थः संकुलयुद्धभुवि तीक्ष्णतरं प्रहरन्तं कर्ण वीक्ष्य, मृदङ्गच्छजाङ्कितं युधिष्ठिरस्य रथं, तथा शरभहंसलक्षणौ नकुलसह-देवयो रथौ चापश्यन् शङ्कितः सत्वरं सिंहध्वं रथमभिपत्य तत्रस्थं बलवत्प्रहरन्तं भीमं ‘कास्माकं ज्येष्ठः’ इति पप्रच्छ। ‘नाहं जानामी’ति तेन प्रत्युक्ते ससंभ्रमं शिविरमासाद्य तत्र तं पश्यन् हृष्टोऽर्जुनः कृष्णेन सह तस्य पादौ जग्राह। स त्वनवसरे प्रत्यागतौ सहर्षं प्रण-मन्तौ च तौ कृष्णार्जुनौ दृष्ट्वा, कर्ण निहतं निश्चित्य पप्रच्छ—‘वत्स गाण्डीविन्! कथं तं दुरात्मानं सूतपुत्रं न्यवधीस्तद्विस्तरेण ब्रूहि। न हि भीष्मद्रोणौ चास्य कर्णस्य कलामर्प्यर्हतः। महानरातिरय-मस्माकम्। अद्यापि न मुद्भ्रति मां तद्रणजनितः कम्पः। अथवा ईषज्योऽयं गाण्डीवसहायस्य तव। तथापि महत्कौतूहलम्। तदा-चक्ष्व’ इति। ‘आर्य! तवादर्शनजेन खेदेनात्र प्रधावितोऽस्मि, न तु रिपुमर्दनजेन मोदेन’ इति तेन प्रत्युक्ते, आ जन्मनोऽभूतपूर्वेण-मर्षेण दुर्निरीक्षो राजा युधिष्ठिरस्तं विजगर्हे—‘धिक्त्वां गेहैक्षवेडिनम्! यस्त्वं पूर्वं प्रसङ्गे कर्ण नखनिर्भेद्यमिव सावज्ञया गिरा तिरस्कृत्य, प्राप्तेऽवसरे एवं कातरोऽसि। ईदृशस्य तव किमनेन

भारभूतेन गाण्डीवेन । दीयतामन्यस्मै यः कर्णं प्रतियोत्स्यते' इति ।
 तत्क्षणं खड्गं परामृशन्नर्जुनः, 'किमर्थमस्थाने शस्त्रमनिवृज्यसि' इति
 भगवता पृष्ठः प्रत्याह—'सखे माधव! गाण्डीवमन्यस्मै देहीति
 ये मामधिक्षिपति, स मे वध्यः' इति ममेदमुपांशुत्रतम्, यथा तूबर-
 शब्देनाधिक्षेपे भीमव्रतम् । शृण्वत एव तव तिरस्कृतगाण्डीवस्यास्य
 शिरः खड्गोनोत्कृत्य सत्यव्रतो भवितुमाशंसे' इति । भगवांस्तु तं धिक्कार-
 पूर्वं निर्भर्त्यस्यामास--'आः पातकिन् ! कथमादित्यमिव सर्वलोक-
 नमस्कार्य, मूर्तिमन्तमिव धर्माधिदेवं, समस्तकल्याणगुणनिधानं मृदुं
 शुचिं शान्तं सुगृहीतनामधंयं सम्राजं पितृकल्पं ज्येष्ठश्रातरमजातशत्रुं
 जिघांसन्नापत्रपसें । अहो समीचीनमारव्धं त्वया । गुरुहृत्ययाप्य-
 वद्यं पालनीयं खाल्वदं महाव्रतम् । कार्यानुरोधेन हि सत्यधर्मयो-
 र्व्यवस्था, न पुनर्यथाश्रुतमात्रेण । अन्यथा हि महाननर्थः स्यात् ।
 श्रूयते हि पुरा कौशिको नाम तपस्यन् कथिद्वाद्याणः प्राणभयात्स्वाप्रमे-
 प्रलीनान् विप्रान् पृच्छद्भयो दस्युभ्यः 'मया सत्यमेव वक्तव्यं' इति
 निश्चित्य कथयामास । तैर्सेपु बलान्निहतेपु तत्पातकेन स तपस्वी
 नरकमियाय । एवं च तदिदं सत्यवचनं पीडामात्रफलकत्वेनाधर्मे
 बभूव । गहना हि सत्यधर्मयोर्गतिः । पश्य । पुरा कथिद्व्याघ्रस्तो-
 ब्रेण तपसा बहून्वरानवाप्य लोकोपद्रवाय व्यजृम्भत । तेन जगतः
 क्षेभमाशङ्कश्च विधाता तं चक्षुभ्यामन्धं चकार । तथापि प्रचण्ड-
 वीर्यतया भयानकं तं व्याघ्रं भारयन् कथिव्याधः सकुदुम्ब एव स्वर्गमि-
 याय । तस्य सा हिंसा माहाजनिकतया धर्मो बभूव । एवं स्थिते,

बुद्धिपरिकल्पितस्य निष्प्रयोजनस्य ब्रतस्यार्थे गुरुहत्यामाचरंस्त्वं
कथंतरामन्धतामिस्त्रं न विशेः । तदलमनेन दुरध्यवसायेन' इति ।

तदाकर्ण्य संजातवेपथुः पार्थः प्रार्थयामास—‘भगवन् ! यथा मम
सत्यब्रतत्वमार्यवधपातकनिवृत्तिश्चोभयमपि स्यात्तथा त्वमेव संचिन्त्य
विधत्स्व’ इति । ‘भोः पार्थ ! न्यक्कुरु ज्येष्ठं कतिपयाक्षरैरूपालम्भ-
वचनैः । वधादभ्यधिको हि मान्यानां तिरस्कारः । ततश्चोभयपरिहारं
प्राप्स्यसि’ इति तेन दर्शितोपायः स खड्गं न्यस्याग्रं गर्हयामास—
‘अरे भीरो ! समरात्पलायमानस्य तव कथं युधिष्ठिरता । ईद्वशस्त्वं
वीरगणनासु कनिष्ठिकास्थं मां क्षिपन्न जिह्वेषि । यदि कदाचिद्ग्रीमसेनो
मामेवं गर्हयेत्स्य तत्क्षमं स्यात् । अरातिकुलोन्मूलनेऽलङ्घर्माणो हि
सः । त्वं पुनर्वित्तमर्जयितुं शत्रुभर्दयितुं वा अक्षमः क्षमामभिन्नयन्,
मद्गुलार्जितानि धनानि दारांश्च कदर्थकृत्य, महदिदमाक्षव्यृतिकं वैरं
चोत्पाद्य, त्वदर्थं क्षितियमानानस्मानेव निन्दसि । धिक्त्वाम्’ इति ।
एवमधिक्षिप्य पुनः खड्गं परामृशन् सः ‘किमन्यत्तवोपांशुब्रतम्’ इति
कृष्णेन पृष्ठः सन् ‘भगवन् ! किमन्यत् । अनुद्यनामानमनवद्यमहिमा-
नमार्यमेवमपोद्य, कां गतिं प्रतिपद्येय । तदद्यैव स्वशिरः संच्छिद्य तेन
तददुष्कृतस्य निष्कृतिं चिकीर्षामि’ इति प्रत्युत्तरयामास । कृष्णस्तु तं
सावज्ञमाह—‘अयि विवेकविश्रान्त ! अनेन पश्चात्तापेनैव कृतप्राय-
श्चित्तोऽसि । तदलमलमन्धतमसप्राप्तिहेतुभूतया आत्महत्यया’ इति तं
निवारयामास । तावत् ‘भोः कृष्ण ! श्रुतं श्रोतव्यम् । किमितः
परमुक्तेन । एवं विगीतकर्माहमद्यैव वनं प्रवेक्ष्यामि । कामं महात्मना
भीमेन सह महावीरोऽर्जुनः सुखं वसतु’ इति सनिवेदमुक्त्वोत्तिष्ठन्

युधिष्ठिरः ‘मत्कृते इदमेव मागः क्षन्तव्यं’ इति पादयोर्निपत्य याचमानेन कृष्णेनानुनीतः प्रकृतिमापद्यत ।

अथ सुमनीकृतेन तेनानुज्ञातौ कृष्णार्जुनौ यावद्युद्भुवमवतरत-स्तावत्कर्णः स्वपुत्रान् सुपेणादीन्हतान्वीक्ष्य कुद्धो बहूनि परबलानि क्षपयामास । अत्रान्तरे भीमो दुःशासनं हठादाकृष्य भूमौ निपात्य पद्धयां तत्कण्ठं शिरश्चाक्रम्य तिष्ठनुचैर्जगर्ज—‘भोः कुरवः! किमिति सर्वेऽपि यूमुपेक्ष्य धे पाञ्चालीपराभवजनितकोधानलद्वामानतया तिरूपितेन मया क्षतजपानाय विदीर्यमाणहृदयं युष्माकं युवराजं दुःशासनम्’ इत्युद्घुष्य गदाप्रहारोद्भितं तद्वक्षोरुधिरं पायंपायं ‘गौर्गौरैः’ इति ननर्त । तत्क्षणं प्रचण्डतरेण विकृतेन च तदाकारेण भीतभीतेषु सर्वतः पलायितेषु बलेषु, ‘आहर प्रहर’ इत्यापतन्तो दश धार्तराष्ट्र-स्तस्य महासाहस्रिकस्य प्रतापानले शलभीबभू वुः ।

अथ पञ्चत एव कर्णस्य तत्पुत्रं वृपसेनं निहत्य युद्धोदतेऽर्जुने, स्वपुत्रवधेनोपचितक्रोधेऽरिमभियुज्ञाने च कर्णे, दिवि युद्धदिवक्षयागता देवा अर्जुनतः, आदित्याः कर्णतश्चाभवन् । तत्र च ‘जयतु पार्थः’ इति, ‘कर्णः’ इति च विवदमानौ तत्पितराविन्द्रविकर्तनौ सान्त्वयन् पितामहः, ‘अस्मिन् संपरायेऽर्जुनस्य जयोऽस्तु, कर्णस्तु सांपरायिकं जयमप्रतिबन्धेन लभताम्’ इति व्यवस्थापयामास । तौ कर्णार्जुनावुभावपि लघुहस्ततया कृतहस्ततया चानिमिषैरप्यनवगाह्यप्रयोगान्तरौ प्रतिक्षृणमनिलमयमचलमयमनलमयमभ्रमयमन्यमन्यं चाक्षशक्षकलापं विसृजन्तौ सृजन्तौ च तेजोमयं तिमिरमयं शीतमयमशीतमयं च भुवनतलं, चिरमप्यविश्रान्तावयुधेताम् ।

अत्रान्तरे पूर्व खण्डववने पार्थेन हतजननीकशिळन्नवालश्च
संस्तस्मिन्बद्धवैः समयाकाङ्क्षी च स्थितस्तक्षिपुत्रोऽश्वसेनो नामोरगः
स्वयं योगबलेन कर्णस्य शरे प्रविवेश । तदविद्वान् कर्णस्तं शरं
प्रयुज्जानस्तद्विदा शल्येन निषिद्धोऽपि तदनादृश्य पार्थीय प्रयुयुजे ।
देवराजस्तु ‘धिक्परस्यार्थं स्वजनाय द्रुह्णन्तम् । यदयं दुरात्माश्वसेनो
यस्मान्मया प्रयत्नाद्रक्षितस्तमेव ममात्मजं जिघांसति’ इति प्रव्यथितो
भूवि ममे तद्रये, शिरो लक्ष्यीकृत्य प्रयुक्तं तदखं किरीटिनः
किरीटमाच्छिद्यापयातम् । तेन विषण्णस्ताक्षकिः कर्णे स्ववृन्नान्तमा-
वेद्य, अभिहृदयं पुनः प्रयोगाय तं चोदयामास । ‘कथमेकमखं द्विः
प्रयुज्जीत कर्णः । कथं च वा पराश्रयेण स्वस्मिन्मिथ्यागौरवितो भवतु ।
त्वहृतेऽपि शक्त एवाहमर्जुनं हन्तुम । तद्गम्यताम्’ इति तेन प्रत्याख्यातः
सोऽश्वसेनः स्वयमेव पार्थं जिघांसुरभिपतन् श्रीवां खण्डयता तेन
स्वमातुः पदवीं निन्ये ।

अनन्तरं प्रयुगुक्षिते ब्रह्माख्येऽप्रतिभाते, भुवि ममे च स्यन्दने,
संभ्रान्तस्तर्णं रथादवतीर्णः कर्णः, ‘भोः पार्थ! क्षणं विश्राम्यनु भवान्,
यावदहं रथं समेऽवस्थापयामि । न खलु वीरा विशाखं कार्यान्तरव्यञ्चं
वा शराय शरव्यं कुर्युः’ इति प्रोवाच । ‘अहो विपमस्थः सर्वोऽपि
धर्मं पश्यति, न सुखस्थः । किमयं धर्मो वृत्तकालेऽनेन नाधीतः ।
किं विलम्बसे । हन्यतामयं दुरात्माधुनैव’ इति कृष्णेन नुन्नोऽर्जुनो
दिव्याख्येण भूमिष्ठमेव तं वीरप्रकाण्डं वीरशश्यायां शायथति स्म ।
तस्य कर्णस्य शरीरोत्थं दिव्यं ज्योतिः पश्यतामेव सर्वेषां ज्योति-
र्मालिनो मण्डलमाविवेश ।

सपदि पाण्डवबलेहन्यमानासु जयभेरीपु, दुर्योधनस्तहुःखं सोऽु-
मपारग्यन्विललाप—‘हा पुरुषभूषण, पुरुषपुंगव, पुरुषोत्तम, वैकर्तन,
कर्ण! सौन्दर्येण वीर्येण शौर्येणौदार्येण गाम्भीर्येण मेधया प्रतिभया चा
त्वत्सद्वशः पुरुषो न भूतो न च भावी । यस्य तवैकोद्यमजर्यं जगत्,
पुरुषपक्षस्यं रूपम्, सुरेश्वरार्थिकं चादान्यकम्, विष्वक्षाक्षोभ्यं
चिन्तस्थैर्यम् । तादृशस्त्वमार्जैकपरायणः कुन्तिशरणैः पाषैरिमां
दशां गमितोऽसि । त्वयि कीर्तिशेषे संवृत्ते किं मम जीवितेन’ इति
सुवि निपत्य मुमोह । पुनराश्रासितः स शल्यं सेनापतिं विधाय,
तेन सह मितपश्चिवारः पुत्रशोकेनेव तिरोहिते विवस्वति, स्वशिविरम-
गात् । युधिष्ठिरस्तु प्रहृष्टोऽर्जुनमालिङ्ग्य ‘अद्य राजास्मि संवृत्तः’
इति वदन् कृष्णार्जुनादिभिः सह महता जयघोषेण मुख्यरायमाणदिक्-
चक्रवालः स्वं स्फन्धावारमासाद्य सुखमासांचके ।

॥ इति कर्णपर्व ॥

शल्यपर्वे ।

अथाष्टादशो दिवसे ‘सर्वैरप्यस्माभिः संहत्य योद्धव्यम्’ इति
भिथः समयेन प्रवृत्तेषु शल्याधिष्ठितेषु हतशिष्टेषु कुरुबलेषु, ‘अद्य
समाप्तव्या समरकथे’ति निश्चयेन सोत्साहमुद्यतेषु च पाण्डवानीकेषु,
यथावत्प्रवृत्ते च संप्रहारे, नकुलेन कर्णपुत्रे चित्रसेने, सहदेवेन तु
सपुत्रे शकुनौ स्वे मातुलेये च, तथा दुर्योधनेन चेकिताने, द्रौणिना
पञ्चाले सुरथे, सात्यकिवृष्ट्युभ्नाभ्यां म्लेच्छराजे सालवे, अर्जुनेन
सपुत्रे सवर्गे च सुशर्मणि, भीमेन तु दुर्योधनवर्ज शिष्टेषु धार्तराष्ट्रेषु
च प्रेतनाथातिथीकृतेषु, राजा युधिष्ठिरः सेनापतिं मद्रराजं मातुलं
शल्यं युधि कर्णस्य तेजोवधं परलोकेऽपि कारणिष्यन्निव तत्सालोक्यं
गमयामास ।

तत्क्षणं तत्र तत्र विद्रुते हतवीरे परबले, धार्तराष्ट्रो युयुत्सुः
कुरुणां वधूर्वग्ं हस्तिनां नीत्वा सर्वं वृत्तान्तं विदुरे न्यवेदयत् ।
सात्यकिगृहीतः संजयो व्यासेन मोचितो गच्छन्, मायया द्वैपायनहृदे
प्रविष्टं दुर्योधनं वीक्ष्य रुदन् तदाङ्गया कृपादिभ्यस्तदवस्थितिं कथयि-
त्वा पुरं गतवान् । अथ तद्रुलप्रधानावशिष्टाः कृपाश्वत्थामकृतवर्माण-
स्तस्मिन्हृदे तदवस्थं तं कुरुराजं वीक्ष्य भृशं व्यथिता विचुकुशुः ।

अत्रान्तरे समरभुवि तदर्दशेन व्यग्रो राजा युधिष्ठिरस्तं हृदसंवादं
श्रुतवद्धिर्मासिकैर्निवेदितार्थाङ्गीमादवगत्य, सपदि तमुद्देशं सपरि-
वारोऽभिदुद्राव । तत्र कमप्यहष्ट्वा विस्मितः स जलस्तम्भनविद्यथा
तत्रान्तर्हितं तं रिपुं भगवन्मुखाद्विदित्वा प्राह—‘ननु पुरुषमानिन्

धार्तराष्ट्र ! कथमेवमारवधमनिर्वहन् अन्तराले प्रनष्टोऽसि । सूच्यग्र-
भेदायामापि महां बद्धादरस्त्वं कृत्स्नामेव तामेवमनासङ्गेन नो-
त्स्वष्टुमर्हसि । तात ! कुलपुत्रोऽसि । मा भैषीः । ईमितसिद्धिः
स्वर्गप्राप्तिर्वास्तु । काममुक्तिष्ठ' इति । सोऽन्तर्हित एव प्रत्याह—‘ननु
पाण्डव ! श्रान्त्यैवाहमस्मिन् जलाशये शये, न तु भीत्या । युष्म-
मनोव्यथया सह मनोहत्य मया भुक्तभोगैवेयं वसुमती नापूर्वा । इदानीं
तु हतबीरतया विधवेव नारी, भुक्तभुक्तेव स्त्रः, जीर्णेव पटी, निः-
श्रीका निरामोदा निःसारा चेयं तवैवास्तु । किं च । यदि मया
सह योद्धुमाशंससे, तदा युध्मास्वन्यतमो गदायुद्धाय सज्जीभवतु'
इति पृच्छांस्तथास्त्वति तेनोक्ते गदापाणिरुद्दितिष्ठत् ।

उत्थितेन च तेन ‘को युष्माकं मया सह द्वन्द्ययुद्धाय सज्जीभवि-
ष्यति’ इति पृष्ठ, ‘अस्मासु कतमं त्वं मन्यसे स प्रतियोत्स्यते ।
तस्मिन्नेकस्मिन् जितेऽपि सर्वेऽपि वयं पुनरारण्यका भवाम’ इति
प्रतिबृत्वाणं युधिष्ठिरं निरुद्ध्य भगवान् ससंभ्रममाह—‘भो भोः!
किमिति पुनर्द्यूतं प्रवर्तयसि । भीमवर्ज चतुर्ष्वपि युष्मासु कतम एवं
गदया प्रतियोद्धुमलम । अयं ह्यतीतयुष्मतप्रवासकालं भीमविजिगी-
षया आयसीं तत्प्रतिमां निर्माय तत्र शिक्षितवान् । तदलमनया प्रति-
ज्ञया । भद्र भीमसेन ! अयमवसरस्ते प्रतिज्ञाशेषं पूर्यितुम्’ इति ।
अथ तथा प्रारब्धे भीमदुर्योधनयोर्गदायुद्धे, तीर्थयात्रायाः प्रतिनिवृत्तो
बलभद्रः स्वशिष्ययोस्तयोस्तं युद्धोपक्रममाकर्ण्य कुतूहलितया सरभस-
मागत्य तैः सभाजितः प्रेक्षकाम्भेसरो वभूव ।

तथा प्रवृत्तं तद्दृष्ट्युद्धं भीमस्य ग्राणाधिकतया दुर्योधनस्य शिक्षाधिकतया चान्युनातिरिक्तमननुमेयजयपराजयस्थानं च चिरमवर्तत । अथोपायज्ञेन भगवतः प्रवर्तितोऽर्जुनो भीमसमीपमेत्य । असत्यपि प्रहर्षेतौ कस्मिंश्चिद्विशेषे, 'साधु भीम! साधु' इति स्वोरुं सुहुर्सुहुरासफालयामास । सद्यो गृहीतसंज्ञः स्मृतसभाप्रतिज्ञः स प्राभञ्जनिः स्वयं दृढप्रहारितया एकेनैव गदाप्रहारेण तस्य मक्षिवभञ्ज । तथा भिन्नोरुद्योधनः कृत्पादः पादप इव विशीर्णमकुटरब्लप्रसूनः विह्वलशाखो विश्वस्त्रकन्धो विकीर्णमूर्धजपत्रप्रकरः क्षीणपुण्यः स्वर्गीव हा हेति विक्रोशन्नवाकिशरा विवशो भुवि निपपात । तत्क्षणं 'अहो अहो' इत्याक्रन्दिते सर्वतः समुद्भूते, भुवि पतितस्य तस्य पतितस्य शिरः पदाक्रम्य तिष्ठन् भीमः 'गौर्गौः' इति ननर्त । तं सहसा निरुन्धन्नजातशक्तिरुर्गुणप्राहितया बन्धुवत्सलतया च निरवरोधं प्रसृतास्त्रप्रवाहो व्यलापीत्—'अनागतचिन्तनं, आगते च सद्यः प्रतिविधानं, अल्पधस्य लिप्सा, लब्धे चासंतोषः, भृत्यभरणं, प्रकृतिरञ्जनं, शत्रुविकर्णं, चारचक्षुष्ट्वं, अनालस्येन कार्येकव्यग्रताः चेत्येवमादिभिर्बहुभिः राजगुणैरलंकृतमपि त्वामेको लोभदोषो दूपयामास । यद्वा । ममैवेदमभाग्यविलसितं, येनाहमीहशेन भ्रात्रा त्वया सहैकासनस्थसुखं नान्वभूवम्' इति मुक्तकण्ठं रुरोद ।

संकर्षणस्तु भीमकृतं दुर्योधनस्य शिरसि पदाक्रमणमक्षाम्यन्, 'आः पाप, दुर्बिनीत! कथं धर्मेण युद्धयमानं महाराजं कुरुराजमधर्मेण निपात्य, ममाग्र एव पदा तन्मूर्धानं स्पृशसि । अरे मदाध्मात! कस्माद्गुरोरधीतवानसि द्वन्द्वे कटेरघः प्रहर्तुम् । रे रे दुरात्मन्! कथं

मूर्धावसिक्तस्य शिरः पदा स्पृशन्न जुगुप्ससे । अथ्यवलिप्त! मत्समो
वीरो नास्तीति दृप्तं त्वां मदान्धं गजं कण्ठीरव इवाद्यैव निर्मित्तमस्तकं
निर्मित्य महाराजदुर्योधनमाश्रासयामि' इति साटोपं वेपमानतनुरुत्त-
स्थौ । तावत्सत्वरं तमालिङ्गय कृष्णो ययाचे—‘आर्य! क्षाम्यतु भवान् ।
स्मर्तव्या त्रास्माकं पितृष्वसा तपसिवनी कुन्ती । किंच । किं नाश्रौपी-
रस्मद्गागिनेयस्याभिमन्योर्वधे कुरुणां धर्मैकपरायणत्वम् । शप्तश्चायं
पापो निजोरुताडनकुपितेन भेत्रेयेण । प्रतिज्ञातं चानेन द्रौपदीपराभव-
क्षुभितद्वदयेनास्योरुभञ्जनं भीमसेनेन । अपि च । अवेक्षणीयो हि
सर्वावस्थास्वप्ययं राजास्माभिर्युधिष्ठिरः । किं चान्यत् । पञ्चानां पाण्डि-
वानामेकतमनाशेऽपि सर्वनाश एव । ततश्चावश्यं पुत्रशोकविपण्णाया
वत्सायाः सुभद्रायाः वयमेवाभद्रहेतवः संवृत्ताः स्याम । तस्मादलं
संभ्रमेण' इति तं सान्त्वयामास । तथा युधिष्ठिरं चाश्चास्य धार्तराष्ट्रं
बहु विगर्हयतः स्वबलाध्यक्षान्निषिद्धयाह—‘भो वीरा! यद्यप्ययं पापः
सर्वकप्रा स्वदुर्बुद्धया सर्वं नाशयित्वा स्वयं च जीवनाशं नष्टः,
तथापि ईदृशे व्यसनकाले तदोपसंकीर्तनं क्षते क्षारसेकवदरुदं स्यात् ।
तस्मादेतदालापं वर्जयत' इति । तदात्मनोऽवहेलनं मन्वानः स मानी
पूर्वकायेनोत्थितः स्फुरदेशेन भुवि स्थितः सन् कृष्णमधिचिक्षेप—
‘कंसस्य बन्दीपुत्र! जानामि ते कौटिल्यम् । भीष्मद्रोणकर्णनार्जिवेन
खल्वजेषीः । अधुनापि तवैवोपजापेन खलु ममेयं दशा । एवं
दुरुद्धिमागरस्त्वं मामधिक्षिपन्न जिह्वेषि । किं च । शृणु रे पश्यत
एव महामन्त्रिणस्तव, विषीदत्सु च त्वन्नाथेषु पाण्डवेषु, चतुरङ्गिणी-

संपन्ना समग्रवसुसंपूर्णा अशेषराजमण्डलमण्डिता चतुःसागरपर्यन्ता
वसुमती यथेच्छं मया भुक्ता दत्ता च । अधुना तु निर्वारिगजतुररां
मृतकबंहीयसीं दग्धामरण्यानीमिव ग्रस्तामिन्दुमण्डलीमिव मुण्डिताम-
ङ्गनामिव च शोच्यामिसां मेदिनीं प्रेतकृत्यैकव्यग्रो नित्यनिवापाञ्चलि-
प्रयतपाणिः सन्नयं पाण्डवः काममनुभुड्क्ताम् । किमित्यनेन शोकामय-
मयेन जयेनोत्सिक्तोऽसि' इति । भगवांस्तु 'अयि दुरात्मन् ! कथम-
द्यापि स्वं दौर्जन्यं न परित्यजसि । अथवा न विक्रियते हि प्रकृतिः ।
अतस्तवानुरूपमेवेदं वचनम् । 'धिक्त्वाम्' इति तं निर्भर्त्स्य सर्वैः समं
तस्यैव शिविरं जगाम ।

गत्वा च स पार्थं सहोपकरणमवतार्य वाहांश्च विमोच्य स्वयं
यावद्वरोहति तावद्विवसुत्पतिते सवानरे ध्वजे तद्रथ आकालिकेन
वह्निना भस्मसाद्वभूव । कृष्णस्तु 'द्रोणकर्णनिसृष्टशङ्खाग्निर्मद्वस्था-
नेन स्तम्भितशक्तिष्ठन्, अद्याप्रतिबन्धो व्यानशो' इति तन्निदानं
विविदिपवे युधिष्ठिराय व्याचष्ट ।

अथ दुर्योधिनस्य वस्त्राभरणानि यथेच्छं परिदधानेषु प्रधानेषु,
तपस्विन्या गान्धार्याः शापशङ्कितेन राजा तत्सान्त्वनाय प्रेषितः कृष्ण-
स्तथेति हस्तिनां गत्वा व्यासेनाश्वास्यमानौ तावन्धदम्पती प्रणम्य
राजानं करे गृह्णन् रुरोद । रुदित्वा च क्षणं स्वयमाश्वस्य प्राह—
'अयि राज्ञि! भो राजन्! रुदिलङ्घेन स्पृष्टस्य हि दहनव्यथा, न
तु समिद्धं दावानलं प्रविष्टस्य । एवमीदृशोऽस्मिन् कुलक्षये किं
व्यसनव्यपदेशेन । अत्युत्कटं हि दुःखमदुःखमित्येव व्यवहर्तव्यम् ।
किं च जलबुद्बुदवक्षणविनश्वरं शरीरं, पथिकसमागमोपमः कलत्र-
पुत्रादिसमागमः । स्वप्नभोगनिभाः सर्वे भोगाः । एवं निःसारेऽ-

स्मिन् संसारे वर्तमानोऽपि विवेकी सुखदुःखे लाभालाभौ जयाजयौ
भानावमानावित्यादिकैद्वन्द्वैरनभिभूतः सर्वत्र च हर्षविषादविहीनः
पद्मपत्रस्थवारिविर्लेप एव देहयात्रां गमयेत् । इदमेव हि सर्वशास्त्र-
हृदयम् । अथवा भगवता व्यासेन नित्यमनुशिष्टयोर्युक्त्योर्न
खल्विदानीमपूर्वं किञ्चिद्गुप्तेष्टव्यम् । न च नियतितन्त्रेऽत्र दुर्योधनः
शकुनिरन्यो वा कश्चिद्गुपालम्भनीयः । नापि पाण्डवान् क्रोधहृष्टया
क्षेप्तुमर्हथः । अदृष्टपितृमुखास्ते बात्यतः प्रभृति युवाभ्यामेवैरस-
निर्विशेषं लालिताः सर्वावस्थास्वपि युपमच्छासनं नातिवर्तन्ते । अत-
स्तेषु शिवानुव्यानौ भवतम् । एतदेव वामसकृदभ्यर्थये' इति ।
कृच्छ्रेण तथास्त्वत्यभ्युपगच्छन्तौ तौ गान्धारीघृतराष्ट्रावनुज्ञाय
भगवान् द्रौणेः शङ्कुतः सत्वरं युधिष्ठिरं निशीथ आसाद्य तदा तत्सा-
न्त्वनमावेदयन् पुनः प्राह—‘अद्य मङ्गलार्थमस्माभिरन्यत्र वस्तव्यम्’
इति । तथा प्रस्थितैस्तैः पञ्चभिरपि पाण्डवैः सात्यकिना च साकं
भगवान् नदीतीरे कुत्रचित्स्थले सुखं सुष्वाप ।

अश्वत्थामा तु कृपकृतवर्मभ्यां सह दुर्योधनमासाद्य तया तस्य
दशया भृशं दुःखितः सर्वपाञ्चालवर्धं प्रतिजड्ये । ततस्तुष्टेन तेन
धार्तराष्ट्रेण कृतसेनाधिपत्यः स द्रौणिस्ताभ्यां सह प्रतिष्ठमानः कथ-
मिदं निर्वाह्यमिति चेतसा समीक्षांचक्रे ।

॥ इति शत्यपर्व ॥

सौमिकपर्व ।

अथानध्यवसितेतिकर्तव्यः स द्रौणिस्ताभ्यां सह कस्यचिन्न्य-
ग्रोधपादपस्य तले विश्राम्यस्तत्र निशि विस्तब्धं सुप्तान् बहून्काकाने-
केनोल्लकेन हन्यमानानवलोक्य तेन कृतोपदेश इव सहसोत्थितस्ता-
भ्यामनुगम्यमानः पाण्डवशिविरं प्रविवेश । प्रविष्टमात्रश्च स केनचि-
दद्भुताकारेण महता भूतेन दूरं निःसार्य प्राणसंशयं गमितो रथादव-
प्लुत्य परमेश्वरं तुष्टाव । आशुतोपः स देवोऽपि तस्य स्तुत्या प्रसन्नः
सपदि तत्राविर्बभूव । आविर्भवंश्च स संभ्रान्तं तमाश्वासयन्नाह—
‘अश्वत्थामन् ! प्रीतोऽस्मि । तदगृहाणेमं खड्गम् । अनेन निगृहण
सर्वास्तव विमतान् । पूर्वं तु वासुदेवाराधितेन मयैव त्वं शिविरा-
द्विहिरपवाहितोऽसि । तदलं साध्वसेन । अस्यां रात्रौ यं यमस्य
खड्गस्य गोचरं गमयसि स यमस्य गोचरं गमिष्यति’ इति तस्मै तं
खड्गं ददौ, विद्धौ च तस्यान्तरात्मन्यात्मनानुप्रवेशम् ।

तदनु दुष्प्रेक्षतराकारः सोऽश्वत्थामा बहिरपसरतो मारयितुं तौ
कृपकृतवर्मणौ द्वारि नियुज्य स्वयमन्तः प्रविशन् धृष्टशुम्रशिखण्डी,
द्रौपदेयान् पञ्च, अन्यांश्च मातस्यकेक्यादीनसिधारानले चरुपुरोडाश-
वन्मुहूर्ततो जुहवांबभूव । ततश्च काङ्क्षुखरे शिविरे, समुद्भूते च
सर्वतो हा हेत्याक्रन्दिते सर्वमेव तत्रत्यं जनं निहत्य तेनैव वेषेण
दुर्योधनमासाद्य मुमूर्षवे तस्मै सर्वं स्वविक्रमविलसितमाचष्ट । तेन
कृतकृत्य इव मुदितः स पापः सपदि तानिव प्रियानसूनप्यहासीत् ।

पाण्डवास्तु तत्रदीतीरे सुखसुमतया अज्ञातशिखिरवृत्तान्तः प्रात-
त्तद्विदित्वा अननुभूतपूर्वमप्रतीकारहुरन्तं च विपादमवापुः । तावच्छुत-
वृत्तान्ता याद्वासेनी ‘हा वत्सा’ इति सत्वरमभिपतन्ती कथमपि दुर्वचां
पुत्राणां भ्रातृणां च तां दशां प्रत्यक्षीकृत्य सोरस्ताङ्गं भुवि निपत्य
विलुठन्ती विक्रोशन्ती पदे पदे मूर्च्छन्ती अद्दमनोऽपि द्रावकैर्विला-
पैर्बहु विललाप । तत्रान्तरे भीममन्तिके वीक्ष्य सा प्रोवाच ‘नाथ!
यदि मां जीवन्तीमिच्छसि, तर्हाहर गुरुपुत्रव्यपदेशिनस्तस्य शिशु-
मारकस्य शिरोमणिम्’ इति । तथेति तस्मिन् प्रस्थिते कृष्णो युधिष्ठिर-
माह—‘ननु राजन्! योऽयं सुप्रघाती स आघातुकः पुरा द्वारकामुपेत्य
गुरुपुत्र इति मया सत्यूतो मदगृहे वसन् कदाचिदैकान्ते ‘ब्रह्माख-
विनिमयेन तावकं चक्रं से देहि’ इति मामयाच्छत । ‘आदत्स्व यदि
शक्रोपी’त्युक्त्वा मया भुवि न्यस्तं तच्चकं सहसा ग्रहीतुमुद्यतः स
सर्वारम्भेणोभाभ्यां बाहुभ्यामपि चलयितुमपि न शशाक । तदा
ब्रीडामन्थरोत्साहः स ‘भम उयेषेन पुत्रेण प्रवृम्नेन प्रेषेन सख्यार्जुनेन
चाप्रार्थितपूर्वमेतच्चकं कस्य जिगीपया अयाचिष्टाः’ इति मया पृष्ठः
सन् ‘तवेव’ इति प्रत्युदीर्य गतः । एवं धपलोऽयं वदुः इदानी-
मपि रुद्रमाराध्य तद्वर्षलेनैवं रौद्रं कर्म कृतवान् । स यदि कदा-
चिद्ब्रह्माखं प्रयुज्जीत तदा महाननर्थः स्यात् । तदस्माभिर्नोदासि-
तव्यम्’ इति वदन्युधिष्ठिरार्जुनाभ्यां सह तमनुद्द्राव ।

तदा भागीरथ्यास्तटे कृष्णद्वैपायनमुपासीनः स द्रौणिः समापत-
तो भीमादीन्दृष्ट्वा शङ्कित इषीकायां ब्रह्माखमभिमन्त्य पाण्डवाभावाय
प्रयुयुजे । तत्क्षणं तत्प्रतिघाताय कृष्णलुक्षेनार्जुनेन च ब्रह्माखे प्रयुक्ते

व्यासनारदौ 'अलमलमेतत्प्रयोगेण । जगदन्तो मास्तु' इत्युच्चर्वेण तदन्तरे भूत्वा निषिद्धिधतुः । तद्गौरवेण संहृताख्ये पार्थे स्वमन्त्रमुपसंहृत्याश्वस्थामा उत्तराया गर्भमनेन सावयामीति वद्दस्तथा संदधे । भगवांस्तु 'कामं प्रयुड्देक्ष्वान्नम् । अहमौत्तरेयं संजीवयामि । पश्य मे योगवीर्यम् । उक्तपूर्वा च सा बाला केनचित्पस्विना । यथा—'परिक्षीणेषु कुरुषु तव पुत्रो जनिष्यते । तेनैव हेतुना स परिक्षिनान्ना प्रख्यास्यते च' इति । एवं नृशंसकर्मा त्वं तु विजने वने पूतिगन्धिरामयावी च सुचिरं विचरिष्यसि' इति तं गुरुपुत्रं शशाप । व्यासेन चानूदिते तच्छापे विमनाः सोऽश्वस्थामा स्वं शिरोमणिं पार्थेऽर्पयित्वा तपसे वनं जगाम ।'

अथ प्रतिनिवृत्तेषु तेषु सर्वेषु, याज्ञसेन्या राज्ञः शिरसि निबद्धः स मणिः प्रायादनिहितो रत्नदीप इव सुतरामिन्धांचक्रे ।

॥ इति सौसिकपर्व ॥

स्त्रीपर्व ।

वृत्तराष्ट्रस्तु नीतिसर्वस्वविदुरेण विदुरेण नयोपबृहितैर्वर्क्यैर्मुहु-
मुहुराश्चास्यमानोऽपि प्रचण्डवेगं तं पुत्रशोकावेगं धारयितुमशक्तुवन्
गान्धारीं पुरस्कृत्य प्रस्थितैः सर्वैरन्तःपुरजनैः परिजनैश्च सह कुरुक्षेत्रं
प्रययौ । तदागमनेन भीतो युधिष्ठिरः कृष्णं पुरस्कृत्य मन्दं मन्दं
तत्समीपमेत्य ‘तात’ इति सन्नया गिरा प्रणनाम । नातिहर्षेण
तमालिङ्गन्थं विषीदन्स प्रज्ञाचक्षुः ‘एप भीमोऽभिवादयते’ इति
कृष्णेन पुरो निहितामायसीं प्रतिमां ‘वत्स समरशौण्डीर! एहोहि’
इति चदन्, तदालिङ्गनव्याजेन बाहुभ्यां हृष्टं निष्पीड्य चूर्णयामास ।
ध्वंसमानायां तु तस्यां सपदि प्रशान्तमन्यूपीडः स पञ्चात्तपीडितः—
‘हा तात! भीम! महाबाहो! क्रोधपरवशेन मया पापेनेमां गतिं गमि-
तोऽसि’ इति विचुक्रोश । तदवस्थं तं सान्त्वयन् कृष्णः ग्राह—
‘राजन्! पुरा प्रवासितेषु पाण्डवेषु, भीमान्तियशङ्कितेन तद्वधार्थं
गदायां शिक्षाविशेषप्रयत्नवता तव पुत्रेण दुर्योधनेन तद्वधार्थं या निर्मि-
ताश्मसारमयी तत्प्रतिमा, साद्य त्वदशयज्ञेन मया तव पुरो निहिता
वज्रकायेन त्वया चूर्णिता च । तदलमनुतापेन । क्षमस्व च
ममेभमपराधम्’ इति । सोऽपि तथेति समाहितो वभूव ।

तत्रातिभूमिं गतेन शोकेन क्रोधेन च भीपणाकारां गान्धारीं
प्रेक्ष्य शापभयेन तत्र तत्र प्रलीयमानेषु तेषु, सहसाविर्भवन् भगवान्

बादरायणस्तामाश्वास्याबभाषे—‘अयि महाब्रते कल्याणि! किमेवमत-
किंतेनाभिषङ्गेणेव विप्रतिपद्यसे । निश्चिं खलवेतत्पूर्वमेव यदा त्वस-
कृदुच्यमानमपि पथ्यं तवात्मजो नाश्रीषीत् । तत्किमिति स्वयं
स्खलित्वा पुराद्य कुध्यसि । तदलमलं संरम्भेण’ इति । सा तु
‘भगवन्! सत्यमेव । न चाहमलघुनाष्टपराधेन कुप्येयम् । किंतु
श्रान्त्या जले प्रसुप्तं बलादाकृष्य पश्यत एव वासुदेवस्य भीमो मम
पुत्रमधर्मेणापातयत् । एतदेव मां दुःखाकरोति’ इति यावत्प्रत्युत्त-
रयति, तावत्स्याः पादौ त्वरया गृह्णन्वृकोदरः ‘अम्ब! धर्म्यमधर्म्यं वा
क्षमस्व मम चेष्टितम् । अहमपि तव पुत्र एव । खीधर्मिष्याः
खियः सदसि पराभवे सति, ब्रूहि, ततः किमन्यन्पुरुषस्य क्रोधस्थानम् ?
ननु धर्मज्ञे! दुःशासनेन सदसि गृहीतनीव्यां तव स्तुपायां कुत्र गत-
मिदं धर्मानुशासनम् । कुतो वा तेष्यं क्रोधो नोत्सृष्टः । अत्यु-
त्कटो हि व्यतिक्रमः सद्यः फलितः । तस्माद्विरम्’ इति प्रत्याह ।

अथ ‘क मे कुलान्तक’ इति प्रस्फुरिताधरोष्ठपुटमारसन्त्यां तस्यां,
युधिष्ठिरः सरभसमुपसृत्य ‘अम्ब! एषोऽस्मि कुलज्ञः पापीयान् ।
स्वैरं मां शपस्व’ इति प्रणम्य साञ्चलिरग्रेऽतिष्ठत् । तदा तूष्णीं
मुहुर्मुहुर्निःश्वसत्या वाष्पायमाणायास्तस्यास्तपस्विन्या आवन्धनपट्टान्त-
रेण किञ्चिद्वृहिः प्रसृतया चक्षुःप्रभया मनागिवालीढकरनखः स सद्य
एव कुनखी संवृत्तः । अहो तपसो माहात्म्यम् ! अर्जुनस्तु भयेन
कृष्णस्य पृष्ठ एव निलीन उच्छ्रुतिमपि नाकरोत् । अनन्तरं क्षणेन
प्रशान्तक्रोधवेगा सा साध्वी भयविषादतरलितान् पाण्डवाना-
श्वासयामास ।

अत्रान्तरे तत्रागता कुन्ती चिरविप्रयुक्तान् पुत्रान्वीक्ष्य भृशमुत्क-
ठिठा प्रोष्यागता धेनुरिव वत्सान्तिकं द्रुतमुपधावन्ती ‘हा मे पुत्रका’
इति तान् कण्ठे समाश्लिष्य चिरं रुरोद । तदन्तरे सा चिरदुर्वसतिक्षामां
जलोद्यृतां मृणालिनीमिवातीव क्वान्तां पुत्रशोकविहङ्गां द्रौपदीं दृष्ट्वा
‘अयि महानुभावे पाञ्चालि! दुर्भगाया मम संबन्धेन तवापीयमवस्था’
इति तामालिङ्गथ मुक्तकण्ठं विललाप । गान्धार्यपि तदन्तिकमेत्य
‘अयि महात्रते याज्ञसेनि! कथं त्वमपि मर्कटाक्रान्ता वल्लरीव निर्मूल-
मुन्मूलितप्रसवा मम समवस्था कृतासि । ननु वत्से! पातित्रत्ये
ममापि त्वमाचार्या खलु । तवाप्यनया दृश्या मन्ये सतीनां व्यसन-
मवश्यंभावि । अत्युत्कटं हि दुःखमदुःखमेव । तत्कृतं परिदेवि-
तेन’ इति तां सान्त्वयामास ।

तदनु युधि निहतं तत्र तत्र पतितं स्वजनवर्गमेकत्र प्रत्यक्षमिव
व्यासप्रसादेन पश्यन्ती सा गान्धारी भृशमाकुलमतिः श्रोतृणामपि
हृदयद्रावकं करुणकरुणं चिरं बहु विललाप । तदन्तरे कृष्णं दृष्ट्वा
क्रोधेन पराभूतविवेका सा निष्ठुरां गिरमुज्जगार—‘अयि जनार्दन!
स्वयं शमयितुं समर्थोऽपि त्वमेवान्तःप्रविश्यानलसारथिरिव वैरानलं
प्रज्वलयन् अतिविस्तारिणीं मम वंशाटवीं निःशेषं भस्मीकृतवानसि ।
अयि क्षुरप्रहृदय! कथमन्धयोरावयोरवलम्बनार्थमेकां यष्टिमपि नाव-
शेषयः । अहो तव निरनुक्रोशता । यथा तव साचिव्येन मम
निकेतनं निःसंतानं निर्वारवधूटीभूयिष्ठं च संवृत्तं, तथा तव सदन-

मपि विधवामात्रशेषं भवतु' इति । एवं शप्तवर्ती तां भगवान् प्रत्याह-
 'अयि पुरोभागिनि! कथमात्मदेष्मविगणय्य परत्रोपक्रोशमुखरासि ।
 ननु निरपराधेष्वज्ञातपितृमुखेष्वनुकम्पनीयेषु पाण्डोः संतानेषु बाल्यतः
 प्रभृति निष्कारणमभीक्षणशस्तव पुत्राणां द्रोहव्यवसायान् किं न
 जानीषे । ज्ञात्वा च किं तान्व्यनैषीः । बलात्कारितै च द्यूते 'जितं
 जितं' इति गर्जति तव भ्रातरि, 'किं जितं, किं जितं' इति सकौतुकं
 युवयोः प्रश्नेन पदे पदे विषादाभिनयेन च विदितमेव सर्वैस्तृणावृत-
 कूपोपमं युवयोर्हृदयम् । उद्वृत्तं पुत्रमनुसरन्तौ पितरावेवान्ततस्तस्य
 मृत्युरित्यत्र युवामेव निर्दीशनभूतौ । यश्चायं तव शापः स ममानुग्रह
 एव । तदलं वृथा वाग्वग्लपनेन' ।

अथ युधिष्ठिरो मृतेषु प्रधानानां स्वयमेव प्रेतकृत्यं कृत्वा, शेषाणां
 च विदुरसंजयधौम्यैर्यथोचिंतं कारयित्वा जाहव्यां निवापविधिं निर्वर्त-
 यामास । अत्रान्तरे कुन्ती सोरस्ताङ्गमुच्चैर्विचुक्रोश—'हा वत्स कर्ण!
 हा असहायशूर! हा वदान्याग्रेसर! हा जगदेकबीर! हा कारुण्येकसार!
 हा मन्मथमन्मथ! मां विहाय क प्रस्थितोऽसि । जात! दिव्यकुण्डल-
 मण्डितमुखमण्डलमामुक्तदिव्यकवचमपरमादित्यमण्डलमिव राजमानं
 सर्वासेचनकं ते वपुरिदानीमपि मम पुरः स्फुरति । वत्स, सर्वात्मना
 त्वं दौर्भागिनेयोऽसि, यन्महाक्षत्रियं त्वां रथकार इति, वैकर्तनं त्वां
 सूतपुत्र इति चानभिजातमिव व्यवहर्तुं जननीत्वव्यपदेशिन्यहमेव
 हेतुरभूवम् । हा वत्स युधिष्ठिर! देहि ते ज्येष्ठभावं वैकर्तनाय
 कर्णाय निवापाञ्जलिम्' इति । युधिष्ठिरस्तु नाराचेनेवान्तः प्रषिशता
 तद्वचनेन विदीर्णकर्णः सुतरां प्रव्यथितः 'कथमहं पितृकल्पस्य ज्येष्ठस्य

भ्रातुर्दिष्टान्तहेतुरभूवम् । पुत्रवत्सल्यापि त्वया ममैव दौर्भाग्यविल-
सितेन पूर्वं नावेदितमासीत् इति विलपन्निरवरोधं प्रसृतेन बाष्पेण
कोष्णान जलाञ्जलींस्तरमै निरुप्य, सर्वैः समं प्रतिष्ठमानः कर्णपत्रीः
प्रजावतीत्वप्रतिपत्त्या नितरामर्हयांचक्रे ।

॥ इति स्त्रीपर्व ॥

शान्तिपर्व ।

अथाशौचवत्तया नगराद्विहरेव वसन पाण्डवस्तत्रागतेन नारदेन
 ‘युधिष्ठिर! दिष्ट्या निष्कण्टकं राज्यमवाप्नोऽसि’ इत्यनुमोदित-
 जयस्तं प्रत्यूचे—‘भगवन्! बाढम् । कृष्णप्रसादेन भवाद्वशमाशिषा
 भीमार्जुनयोर्विक्रमेण च मया प्राप्तं राज्यम् । किं तु कुलतन्तुभूतान्
 सौभद्रं द्रौपदेयांश्च विनाश्य लब्धोऽयं जयः कथमभिनन्द्योऽस्तु । किं
 चान्यत् । योऽयं राघेय इति प्रयत्नेनास्माभिः कथाशेषीकृतः सोऽद्य
 कौन्तेयो भवन्, गलितसापल्यमत्सरोऽपि विधान्तरेण पुनर्मम तापा-
 यैव संवृत्तः । कथमस्य राघेयस्य मम मातुश्च पादौ सच्छायाविति
 मम हृदि संजातं तर्कबीजमलब्धावापमेव चिरं सत्तामात्रेणावस्थाय,
 अथ सदसि धार्तराष्ट्रान् प्रत्युत्थितं क्रोधानलं शमयता रक्षवादि-
 नोऽप्यस्य दर्शनजलसेकेन किंचिदुद्दिनं सदधुना निवापोदकान्तरे
 सविशेषं प्रवृद्धमासीत् । यद्येतत्प्रागेवावेदिष्याम कथमेवं भ्रातृद्रोह-
 पातकमगमिष्याम । ननु भगवन्! महानुभावस्य तस्य रथचक्रमापदि
 पृथिवी कथं जग्रसे । तन्मे व्याचक्ष्व’ ।

सोऽपि तथेति तमाह—‘शृणु राजन्नजातशत्रो! योऽसौ कर्णः
 स द्रोणाद्वनुर्वेदमधीयानस्तव बुद्धिं, भीमस्य बलं, अर्जुनस्य लाघवं,
 माद्रेययोर्विनयं, कृष्णस्य पार्थे पक्षपातं चालक्ष्य स्वभावत एव युष्मा-
 सु वद्धवैरतया तत्सर्वमसहिष्णुः, दुर्योधनमाश्रित्यार्जुनजिगीपया रहसि
 द्रोणमयाचत—‘आचार्य! पार्थेन सह योद्धुमाशंसे । ततो ब्रह्माङ्गं
 मे देहि’ इति । ‘ननु भोः सूतपुत्र! ब्राह्मणेन, तपस्विना शूत्रियेण वा

प्राह्मिति हि तस्याख्यस्य निर्बन्धः । अतः किं करोमि । अतीच पीडयति मां त्वदर्थसंपादनाक्षमता' इत्यर्जुनपक्षपातिना तेन व्याजेन प्रत्याख्याते, स तमामन्त्र्य जामदग्न्यं रामसुपसद्य, 'ब्राह्मणो भार्गवो विद्वार्थी चास्मी'ति सप्रणामं निवेदयामास । तेन चानुज्ञातः श्रद्धया तं शुश्रृपमाणो नातिचिरेण कालेन ततः समीहितमखमाददे । अथ कदाचिद्वनेषु रथेन संचरमाणस्य तस्य रथनेमिधारायां कस्यचिद्द्वयेर्गोवित्सोऽकस्मान्निपत्य व्यापद्यत । तेन व्याकुलं तं तत्स्वामी द्विजः 'अयि मदान्ध! मम होमधेनुं विवत्सितवतस्तत्व रथचक्रं भयंकरे संगरे पृथिवी असताम्' इति शापवार्युत्सर्ज । तदनु तेन शृणु प्रसाद्यमानः स द्विजः किंचिदिव सानुक्रोशास्तमाह—'ननु भोः! न खलु मादशानामुक्तिषु विपर्यासः । तस्मादवश्यं तव भाव्येवेदं व्यसनम् । किंतु अनेन शापफलेनैव गोहत्यायाः कृतप्रायश्चित्तो भूत्वा परलोकायाप्रतिबन्धः स्याः' इति । तेन नातिप्रीतो गुरुकुले वसन् कदाचित्स्वोत्सङ्घमुपधानीकृत्य निद्राणे मुनौ, केनचिद्द्रोणकीटेन निर्भिन्नोरुपि गुरोः प्रस्वापभङ्गभयात्कथंचित्तिक्षते स्म । सपद्येव सुखप्रबुद्धो मुनिस्तस्य सकिञ्च रुधिरस्तुति, उड्यमानं रुधिराक्तमुखचरणं सूकरार्भकाकारमष्टपादं तं कीटं च समं ददर्श । तेन हृष्टमात्रश्च स कृमिरूपमुज्जित्वा, राक्षसो भवन् दिविष्ठः प्राञ्छलिर्जामदग्न्यमामन्त्र्याबभापे—'भगवन् भार्गव! अहं दंशो नामासुरस्तत्व कुलगुरोर्भूर्गोर्दयितामपहरन् कुपितेन तेनेमां गतिं गमितोऽस्मि । ततः प्रसादितः स त्वदर्दशनावधिकं तं शापं व्यवस्थापयामास । सोऽहमि-

दानीं तव तेजसा शापान्मुक्तोऽस्मि । अनुमन्यस्व मां' इति तमामन्य
गतः । गते तु तस्मिन् जामदग्न्यः कर्णं रुधिरसुतिहेतुं पृच्छंस्तेन
कथिततत्त्वः कुद्धः प्रोवाच—‘अयि वियात! न त्वं विप्रोऽसि ।
अवृष्टा हि सा जातिः । अतस्तत्त्वेनात्मानं ब्रूहि । कृतं गोपनेन’
इति । अथ यथावत्तन्मुखाद्वितवृत्तान्तः स शशाप—‘ऐ रे चार!
कथमात्मप्रहारेण सयि ब्रह्मचर्यमद्धाः । उपसन्यनुरूपा हि सिद्धिः ।
अत आत्मतिरोधानेन गृहीतेयमख्यविद्या आवश्यकेऽवसरे स्वयमपि
तिरोधत्ताम्’ इति । एवं ब्राह्मणशापेन पृथिव्यां निमग्नमस्य रथ-
चक्रम् । अत्यये च न प्रतिभाति स्म तद्ब्रह्माख्यम् । अधुना तत्पौरुषमपि
किञ्चिच्छुणु ।

‘कलिङ्गेषु राजपुरनाम्नि नगरे चित्राङ्गदो नाम राजासीत् । तस्य
गृहे जातुचित्स्वयंवरमहोत्सवे प्रवृत्ते, नानादिगम्य आगता राजानः
कालिङ्गेन सम्यक्पूजिताः सन्तो वराहेषु मञ्चेष्वासांबभूतुः । अथ
वरणस्त्रजा तां सभां प्रविष्टा श्रीरिव रूपिणी सा कन्या आत्मनोऽनु-
रूपं सर्वानवद्याङ्गं भर्तारं निभालयन्ती, तत्रालब्धचक्षुर्निर्वाणा ततस्त-
तोऽन्यमन्यमतिचक्राम । दुर्योधनस्तु तेनैव क्रमेणात्मानमस्यतियन्तीं
तां सुन्दरीं हठादपहृत्य स्वं रथं निनाय । ततः क्रोधेन सर्वतः समु-
त्थितेषु संनद्देषु च राजसु समुद्भूते च तत्रिमित्तं महति संगरे, कर्णः
स्वयमेकरथ एव सर्वास्तानभिदुद्राव । विद्रावयामास च मुहूर्तेन
सर्वान् परवीरान् सर्वतोदिशम् । जरासंधस्तु तद्विक्रमेण सुद्वितस्त-
स्मै मालिनीं नाम पुरीं पारितोषिकं ददौ । अर्जुनसंघर्षतुष्टाददुर्योधना-
ख्यम्पा नाम पुरीं पूर्णपात्रतया कर्णेनाहतेति त्वयापि विदितपूर्वमेतत् ।

किं च । अहो तस्यौदार्यम् , यत्सहजान्यपि कवचकुण्डलानि प्रत्यर्थि-
याचमानायेन्द्राय पित्रा निषिद्धोऽपि जानश्वेवानासङ्गेन प्रायच्छत् ।
एवं ब्राह्मणशाप इति गुरुशाप इति कुन्तीवर इति शक्रमायेति भीष्मा-
वमान इति शल्यतेजोवध इति कृष्णोपाय इति पार्थदिव्याख्यमिति च
बहूनि निमित्तानि खलेकपोतन्यायेन कर्णस्य निपातने समवयन्ति स्म ।
भवितव्यानुरूपं हि सर्वं निमित्तनैमित्तिकभावेन गुणाय दोषाय वा
संपन्नते । तदलमत्र शोकेन ।'

तदनु दीर्घमुष्टं च निश्वस्य रुदन्तं युधिष्ठिरं कुन्ती साश्वासमाह—‘वत्स युधिष्ठिर! कृतं तस्य दुरात्मनो वधस्य कृते व्यसनेन ।
यन्मया तस्मित्रा विकर्तनेन च युष्मत्पक्षस्वीकरणाय वारं वारं प्रोक्ष्य-
मानमपि पथ्यं दुराग्रहेण न जग्राह । न हि हिततमभ्यापत्वाक्यं
मुमूर्षृणां कर्णपथमवतरति । [तदलं तत्र पश्चात्तापेन ।] तदाकर्ण्य
युधिष्ठिरः क्रोधशोकपराभूतो मातरमाह—‘अयि! जात्योऽपि मे
ज्येष्ठो भ्राता अकुलीनत्वविमाननयान्तःसंतप्तो ममार । अहं तु
तद्वद्रोहेण नित्यसंतप्तो जीवन्नपि मृतकोपमः संवृत्तोऽस्मि । तदेत-
तसर्वं तत्र गृहमन्त्रस्य फलं हि । तस्मादितः परं ख्लियः कथमपि
रहस्यं न धारयन्तु’ इति शशाप ।

अथ स्वजनवधेन निर्विण्णो निरुत्साहः पाण्डवः कृष्णेन कृष्ण-
द्वैपायनेन भीमादिभिरनुजैश्च बहीभिरुपपत्तिभिः सान्त्वितो धृतराष्ट्रं
पुरस्कृत्य हतशेषैः क्षत्रियैः परिवृतः स्वां राजधानीं हस्तिनां प्रविवेश ।
प्रविशंश्च स तत्र तत्र नागरैर्नानामङ्गलोपचारैरुपचरितः सर्वैः समं

राजसभामलंचकार । तत्र समवेतैर्बहुभिर्ब्राह्मणादिभिर्गोष्ठीं कुर्वणे तस्मिन्, लब्धान्तरः कश्चिद्युधिष्ठिरमामन्त्र्याह—‘भोः पाण्डव! एते हि ब्राह्मणाः गुरुद्वेषिणो ज्ञातिकुलघातुकस्य किमस्य भाषणेनेति त्वां प्रति मिथः संलपन्ति’ इति । तत्क्षणमपत्रपया अवाङ्मुखे राजनि, धृशं व्यथिता ब्राह्मणा हस्तमुद्यम्योच्चैरुचुः—‘ननु भो धर्मसूते! धर्मसंभव! पृथग्जनेष्वपि कश्चन त्वयि दोपद्वैष्टिने स्यात्, किं पुनर्वयम् । द्वीयस्यरण्ये वर्तमानेऽपि त्वयि कृतसौहृदा वयं चिरकाङ्क्षितं तव राजभावं प्राप्य कथं विषमोपन्यासपराः स्याम । तदलमस्मास्वन्यथाग्रहणेन । अयं तु दुर्योधनसखश्चार्वाको नाम राक्षसो यथाशक्ति स्वमित्रस्य धार्तराष्ट्रस्य त्रियं चिकीर्षुस्तापसवेषणैवमसंबद्धं प्रलपति’ इत्याख्याय हुङ्कारेण तं भस्मसाच्छक्तुः । अथ तेषु ब्राह्मणेषु यथार्हं संमान्य विमुक्तेषु, ‘पूर्वं ब्राह्मणावमानादन्यत्रात्मनोऽवध्यत्वं वरं ब्रह्मणो लव्धवा लोकोपद्रवायोत्थितोऽयं राक्षसश्चार्वाको दिष्टथाद्य विनष्टः’ इति कृष्णेन निवेदिततत्त्वोऽजातशत्रुस्तद्धधदुःखमजहात ।

अथ भगवान्वासुदेवो व्यासादिभिर्धृतराष्ट्रेण सहितसं सम्राजं युधिष्ठिरं राज्येऽभ्यविश्वत् । तेन प्रमोदभरितेषु पौरेषु, स राजा यौवराज्ये भीममभिषिन्य, दुष्टनिग्रहेऽर्जुनं, बलाध्यक्ष्ये नकुलं, साचिन्ये विदुरं, आयव्ययपरिज्ञाने युयुत्सुं च नियुज्य, सहदेवं सदा पार्श्ववर्तिनं च चकार । अथ धृतराष्ट्रानुमतस्य राज्ञः शासनेन दुर्योधनदुःशासनदुर्धर्षदुर्मुखानां गृहाणि भीमादयश्वत्वारोऽपि यथाक्रमं भेजिरे । कुरुवंशपुरोधाः सुशर्मा धौम्येन सहितः पौरोहित्यं कृतवान् ।

अथ कृष्णेन नुञ्चो राजा सर्वैर्बन्धुवर्गैः समं शरतलपस्थमुत्तरायण-
प्रतीक्षं भीष्ममासाद्य प्रणमंस्ततो धर्मान् शुश्रूपुरपि तस्मिन् कृत-
किल्बिष्टतया स्वयं लज्जितः कृष्णं चोदयामास । स तु 'भोः,
धर्मनिधे शान्तनव! सर्वोऽपि लोकः प्राप्तेऽवसरे रिक्थं दायादेभ्यो
यथाहूँ विभज्य खलु विरमति । अतस्तव धर्मज्ञानरूपं सर्वस्वमप्या-
दित्सति तेऽहंत्तमः पौत्रः पाण्डवः । वयमपि तमेव मुखं कृत्वा त्वतः
सर्वं श्रोतुकामाः स्मः' इति तस्मै न्यवेदयत् । भीष्मस्तु तच्छ्रुत्वा
विहस्य प्रत्याह—'भगवन्! तदिदमादित्यस्य दीपनीराजनं हि
यत्कृष्णस्य संनिधौ गाङ्गेयप्रवचनम् । अथवा ज्ञातं तव हृदयम्,
भीष्मः प्रवक्ता, कृष्णः श्रोतेति मम गौरवार्पणाय तवायमागम्भः ।
तस्मादवद्यं प्रवचनीयोऽस्मि । कामं पूच्छत्वयं धर्मसुतः । यथामति
सर्वं व्याख्यास्यामि' इति ।

तदनु व्यासादिपु सर्वेषु श्रोतृपु शान्तनवो राजा युधिष्ठिरेण
पृष्ठान् राजधर्मान्, आपद्धर्मान्, वर्णश्रमधर्मान्, मोक्षधर्मान्,
सांख्ययोगविभागान्, आख्यानाख्यायिकेतिहासोदाहरणप्रत्युदाहरणै-
देशकालवयोऽवस्थाधिकारानुरूपमनुष्टेयान्विविच्य व्याच्चक्षे ।

॥ इति शान्तिपर्व ॥

अनुशासनपर्व ।

पुनश्च दानधर्मादिमाहात्म्यप्रपञ्चनव्यपदेशोन ज्ञातिवधजनितां
युधिष्ठिरस्याशङ्कां प्रणुदन् भीष्मो व्यासमतमनुसरन् पुनरपि तमूचे—
‘वत्स अजातशत्रो! ग्रजापालनं हि राज्ञां धर्मः । अतस्तमनुतिष्ठन्,
क्रतुराजेनाश्वमेधेनेष्ट्रापहतपाप्मा भविष्यसि । प्राप्ते तूत्तरायणे मां
पुनः पश्येः । तत्साधय’ इति । तथेति तमभिवाच्य परिवारपरिवृत्तो
हस्तिनामुपगत्य स पाण्डवो नित्यमेधमानप्रजानुरागोऽपि, सर्वत्रा-
स्त्रलितशासनोऽपि, पुण्यकीर्तिरपि, स्वजनक्षयशोककीलितात्मा नाति-
ग्रीत एव राज्यं चकार । अथोदीचीं प्रति प्रत्यावृत्तेषु सप्तसप्तेः
सप्तिषु स सर्वैः सह कुरुक्षेत्रमेत्य शरतल्पस्थं पितामहं प्रणम्य
विज्ञापयामास—‘एषोऽस्मि युधिष्ठिरः, आगतश्च स कालः । मां
शाधि किमनुतिष्ठेयम्’ इति । स च प्रसन्नात्मा तमभिनन्द्य बभाषे
—‘साधु वत्स! साधु । अच्य खलु माधो मासः, शुक्लः पक्षश्च भवति ।
मम वचसि स्थितोऽसि । भद्र! सिध्यन्तु ते सर्वाः सिद्धयः ।
अतीतानि ह्यष्टपञ्चाशतमहानीदमवस्थस्य मम । मम पितुर्वरबलेन हि
धियन्ते कृच्छ्रगताः प्राणाः । तदनुमन्यस्व मामिदं मर्त्यनीडं जिहासुम्’
इति तमुक्त्वा, धृतराष्ट्रामाह—‘राजन्वैचित्रवीर्य! बहुशुतस्य समुपासित-
वृद्धस्य च तव न खलु बहु वक्तव्यम् । सहजेन दौर्जन्येन सर्वं नाश-
यित्वा, स्वयं जीवनाशं नष्टमात्मजमामयमिव विस्मृत्य, त्वयि वत्सलेन
वत्सेनाजातशत्रुणाराधितोऽल्पावशेषमायुर्गमय । मा वृथा व्यसने
मनः कृथा?’ इति तमाश्वास्य, कृष्णं प्राञ्जलिरयाच्त—‘भगवन्,

पुण्डरीकाक्ष! दिष्टया मयि कृपया अधुना मम गोचरोऽसि । क्षण-
मात्रमेव तिष्ठ, यावदहं त्वां ज्यानेन हृद्यवस्थाप्योत्कामामि' इति ।
'अप्रतिबन्धो वसुपदं याहि!' इति तेनानुज्ञातः स गङ्गेयः 'वत्स!
सत्यघैर्मार्भ्यां मा प्रमदः । वृद्धावन्धौ पुत्रशोकसंतमौ च वितरौ
सम्यक्पालय' इत्यभिधाय, आधाय प्राणादिकलापं ध्रूमध्ये, निधाय
परंज्योतिःस्वरूपं वस्तु स्वान्ते, निध्याय च क्षणं, सपदि मूर्धन्यया
सुषुग्नाख्यया नाड्या तेजोरूपः समुत्थाय पश्यतामेव सर्वेषां क्षणाद-
दृश्यो भूत्वा स्वं वासवं पदं प्रपेदे ।

राजा तु विस्मयेन विपादेन च कलिलो भूत्वा कुणपतां गतं तं
कौणपदन्तं विधिना संस्कृत्य भागीरथ्यां सर्वैः समं तस्य निवापमक-
रोत् । स्वपुत्रस्य शिखण्डना वधमनुरूपं मत्वा मानुष्या तन्वा
जलादुत्थाय विपीदन्तीं गङ्गां 'नायं शिखण्डना हतः । किं तु पार्थेनैव ।
तत्त्वं तच्छुन्देनैव । मा विपीद' इति भगवानाश्वासयामास ।

॥ इत्यनुशासनपर्व ॥

अश्वमेधपर्व ।

अथ तस्यास्ते पितामहकल्पस्य स्वपितामहस्य विरहेण विषी-
दन्तं राजानमाश्वासयन् व्यासोऽश्वमेधोपक्रमाय तं' संदिदेश । बहु-
द्रव्यसाध्यत्वात्तक्तोः, आत्मनो निःस्वत्वात्, अयुक्तत्वाच्च दुर्योधनेना-
सकृददुग्धदोहं वालवृद्धावशेषं सार्वद्रवणं च राजकुलमुपरोदधुं, कुण्ठिता-
शयः स पाण्डवो हिमवतः पार्थे मुञ्जवन्नाम्नि शैले राज्ञो मरुत्तस्य
यागेऽवशेषितस्य प्रभूतस्य द्रव्यस्याहरणाय तेनैव मुनिना कृतोपाय-
स्तथा निश्चित्य पुरमाजगाम । अथ कृष्णे द्वारकां प्रयाते, व्यतीतेषु
च गणरात्रेषु राजा युयुत्सु पुरगुप्त्यै नियुज्य, सर्वैः परिजनैः समं
मरुत्तयजनमहीधरमहीं जिहीते स्म ।

कृष्णस्तु सौभद्रव्यापत्त्या दुःखितान् स्वानाश्वास्य, क्रमेण तेषु
शान्तशोकवेगेषु, कुरुपतेः क्रतुसंपत्तये पुनर्द्विस्तिनामेत्य, यावद्राजगृहं
प्रविशति, तावदन्तःपुरेऽत्युच्छेस्तरां प्रवृद्धं रोदनध्वनिमाकर्ण्य ‘किं
कि’मिति सरभसमभिद्वाव । तद्वर्णेनैव प्रवृद्धमन्यूत्पीडाः पृथादयः
ख्लियः ‘उद्धरोद्धर कुरुकुलं महति निरयार्णवे निमज्ज’दिति विक्रोश-
न्त्यस्तं परितः परिवृष्टुः । ‘मा भैष्टे’ति सा निवार्य भगवान् मृत-
जातमुन्तरागर्भं विलोक्य तं शिशुं करे गृह्णन्निमां गिरं संगिरते स्म—
‘यद्यहं धर्मात्मा सत्यपरो ब्रह्मण्यश्च, तदा जीवत्वयमर्भकः’ इति ।
सपदि तच्छरीरान्निर्गत्य ब्रह्माणमुपतस्थुषि तस्मिन् ब्रह्माखे, रुदन्व-

चेष्टमानः स बालकः सर्वेषां शोकापनुदो बभूव । ‘परिक्षीणेषु कुरुषु
जातत्वादयं परिक्षिनामास्तु’ इति भगवत्तैव कृतनामा सोऽर्भकः
शुक्लपक्षशशिवद्वृधे ।

मासजाते तु तस्मिन्नौत्तरेये, मेरोः पादमिव प्रभूतं सुवर्णराशि-
मादाय पुरं विशन् स पार्थिवस्तमन्तःपुरोदन्तमाङ्गाय प्रमनाः कृष्णमा-
बभाषे—‘भगवन् ! क्षेमार्थिनो मनीषिणो यं योगेनान्विच्छन्निति,
सोऽस्माकमेवं योगक्षेमधुरन्धरोऽसि यदि, ततः किं ब्रूतामयम् । न
खल्वहं जानामि वाचापि भवन्तं सभाजयितुम् । अनुगृहाणेभं
दासजनम्’ इति । अनन्तरं व्याससंदेशेन संभृतकर्तुसंभारः स नृपः
पृथिवीपर्यटनायाश्वमेधीयमश्वं मुञ्चन्, तद्गोपनाय पार्थं प्रजिघाय ।

सर्वत्रास्वलितगतिं तं ययुं रुद्धतः पूर्ववैरिणखिगर्तान् विद्राव्य,
सैन्धवभटांश्वादीयन्नर्जुनः सपदि तोकं पुरो निपात्य रुदत्या दुःशल्या
ययाचे—‘आतः! तवेव ममाप्ययमेकः कुलतन्तुः पौत्रोऽवशिष्यते ।
अस्य पिता सुरथस्तु तवाभिगमनश्रवणेन व्याघूर्णमानः स्वपितुर्जय-
द्रथस्य पदवीं गतः । तद्रक्ष शरणं प्रपन्नमिमं तव भागिनेयस्य पुत्रम्’
इर्त । सपदि प्रसृताश्वः स तां स्वसारमाश्वास्य, ततो बहूनिविषयान-
तीत्य मणिपूरकपुरमाससाद । तदीशो बञ्चवाहनस्तु पितरमायान्त-
मवेत्य सविनयमुपगच्छन् ‘अयि ! वीरसमयेनोपस्थिते नायं समुदाचारः
क्षत्रियस्य, विशेषतो मत्पुत्रस्य तव’ इत्यधिक्षिमो विमुखः परावृत्ते ।
प्रवृत्ते च क्षणेन भुवं निर्भिद्य रसातलादुत्पतन्त्या पार्थभार्ययोल्प्या
स्वसंबन्धकथनपूर्वकं प्रोत्साहितः पित्रा सह योद्धुम् । प्रवर्धमाने च
संगरे पितापुत्राद्वभावपि मिथो व्यतिहत्य भुवि न्यपस्ताम । विदित-

वृत्तान्ता बधुवाहनमाता चित्राङ्गदा तत्रागत्य ‘अयि! एवं मम पत्यपत्ये निपात्य किमात्मनः फलमवाप्नोः’ इत्युलूपीमुपालभ्य, स्वर्भर्तुरन्तिके स्वयमपि भुवि शिश्ये । अथ क्षणादपेतमूच्छेऽपि तथाविधया पित्रोद्दशया पुनरुपेतमोहे बधुवाहने, सा नागकन्योलूपी स्मृतिमात्रोपस्थितेन संजीवनाख्येन नागरक्षेन पार्थं संजीवयामास ।

अथ सुमोत्थित इव सुखमुत्तिष्ठन् स स्वभार्ये उलूपीचित्राङ्गदे सविधे विलोक्य ‘वत्स! किमिदमसमीचीनं तव मात्रोवेणात्यम् । लज्जावगुण्ठना हि ख्यिः । न खल्वव्याप्ने भर्तरि तासामेवं स्वैरगतिः सतीपद्धतिः’ इति पुत्रमुवाच । ‘सर्वं मे माता नागकन्या प्रतिवक्ष्यती’ ति तस्मिन्विरमति, तयोलूप्या पार्थो न्यवेदि ‘नाथ! श्रृयताम् । पुरा पुरस्कृतशिखण्डना त्वया भीष्मे भुवि निपातिते तत्त्वाधर्म्यं चेष्टितमक्षाम्यन्तो युद्धदर्शनार्थमागता दिविष्ठा वसवः ‘अयमायोधने पराभूयताम्’ इति त्वां शपन्ति रम् । तदवसरे तत्रस्थया तच्छ्रुत्वा विषण्णया मथा नुञ्जेन मम पित्रा प्रसादितास्ते ‘सकृत्स्वपुत्रात्तस्य पराजयोऽस्तु’ इति शापान्तमूचुः । अतो वत्सेन त्वं पातितोऽनेन रक्षेन पुनरुज्जीवितश्चासि । एतदर्थमेव ममागमनम् । चित्राङ्गदा तु तव व्यापत्त्या व्याकुला स्वयमपि जीविते निराशा प्रायमास्थिता । अतः क्षम्यतामावयोस्त्वद्वक्तिप्रवर्तिं साहसम्’ इति ।

स तु तुष्टः पुत्रमालिङ्गय ‘वत्स बधुवाहन! अवश्यमाभ्यां तव मातृभ्यां सह त्वयागत्य प्रवर्तिष्यमाणोऽश्वमेधो द्रष्टव्यः’ इत्युक्त्वा विपयान्तरं गतः । अवशिष्टान्देशांश्च गोचरीकुर्वन् सोऽर्जुनः पितृ-

वधामर्षेणापतितान् शकुनिपुत्रान् सुदूरं निस्सार्ये, अस्वलितगतिना
यथुना सह पुनः स्वपुरं प्रविवेश । अथारब्धे तस्मिन् महाक्रतौ, सर्वं
विधिवदनुतिष्ठन् स यायजूको राजा समुद्रमेखलां बसुधां चतुर्धा
विभज्य होत्रादिभ्यश्वतुभ्ये ऋत्विग्भ्यो दक्षिणीकृत्य वनाय प्रतिष्ठमानः
सधारुभार्यस्तान् प्रदक्षिणीचकार । तेन विस्मितेषु लोकेषु, भगवान्
बादरायणो युधिष्ठिरमाह—‘राजन् ! सदृशमेवेदं भवताम् । यत्सर्वस्व-
मर्थिसात्कृत्य स्वयं निःस्वतयाप्यवस्थानम् । निर्व्यजिन तवानेन
विश्राणनेन तव पूर्वे राजानो नहुषययातिभरताद्योऽपि लाघवं
गमिताः । त्वमेवाह्वः पृथिवीं शासितुम् । अतो यत्किञ्चिन्मूल्यं
प्रदाय शाधि सर्वां पृथिवीम् । पार्थिवोऽसि’ इति । अथ कर्य-
चित्तदभ्युपगतवता तेन राजा भारसंखया वितीर्णसु दक्षिणासु, तद्य-
थाहं विभजन् स मुनिः स्वमंशं स्नुषायै कुन्त्यै प्रीतिदायं प्रददौ ।
कृतावभृथः स राजा पुनरपि तस्मै क्रतवे दीक्षां चकार । एवमाहता-
श्वमेधत्रयः स सार्वभौमः पञ्चमो लोकपाल इव चकासामास ॥

॥ इत्यश्वमेधपर्व ॥

आश्रमवासपर्वं ।

अथ तस्मिन् राजनि पृथिवीं शासति, प्रजानां स्वत एव धर्मे
रतिः, सूनृते मतिः, आनृशंस्ये प्रीतिश्च समजायत । सोऽपि
प्रतीक्ष्येषु प्रशमेन, गुरुपु प्रश्रयेण, अर्थिषु दानेन, दुःखिषु साम्रा,
भृत्येषु मानेन, विपत्तिषु प्रतीकारेण च सर्वेषां हृदयमावर्जयन् सत्येन
शौचेन दमेन दयया दाक्षिण्येन धर्मेणानालस्येनाप्रमादेनानुपेक्ष्या च
जगतीं पालयामास । लालयामास च तावन्धौ पितरौ यथा तयो-
र्मनसि पुत्रशोकः कथमपि नान्तरमुपेयाय ।

कदाचिद्धृतराष्ट्रस्य तांस्तान् व्यापादोद्यमाननुस्मरन्नत्यर्थणो
भीमः सदसि शृण्वतोरेव तयोरन्धर्योर्हस्तमासफाल्य जगर्ज—‘भोः
सदस्याः! पश्यत पश्यत धृतराष्ट्रकुलतिलनिष्ठीडनयन्त्रभूतौ ममेमौ
बाहू’ इति । तेन वाक्येन निर्विण्णो धृतराष्ट्रो युधिष्ठिरमाहूय बभाषे
—‘वत्स! त्वयाहं पुत्रवतां धुरमधिरूढोऽस्मि । इमाः पञ्चदश शरदः
पितृनिर्विशेषं पोषितौ स्वः । अद्य तपसि समुत्सुकं मे मनः ।
धर्मश्चायं जरतां राज्ञाम् । तन्ममेमं मनोरथं न विहन्तुमर्हसि’ इति ।
तेन दुःखिते तस्मिन् व्यासेन कथञ्चिद्भ्युपगमिते परेद्यवि वनं
प्रविविक्षुर्धृतराष्ट्रः पुत्राणां श्राद्धाय धनार्थी सन् विदुरं पाण्डवान्तिकं
प्रजिघाय । श्रुतार्थः स राजा ‘कामं गृह्णताम्’ इत्याह ।

तदनुवादिषु चार्जुनादिषु भ्रातृपु प्रत्याचक्षाणं वृकोदरं सान्त्वयन्
स तदपेक्षाधिकं धनं सादरं धृतराष्ट्राय प्राहिणोत् । तेन

पुत्राणां सभार्यस्यात्मनश्च पारलौकिकं विधाय विदुरसंजयाभ्यां सह सभार्ये वनाय प्रस्थिते धृतराष्ट्रे, ताननुब्रजन्ती कुन्ती पुत्रैर्निषिद्धापि श्वशुरकल्पयोरन्धदम्पत्योः शुश्रूषापरमा सती गान्धार्या अवलम्बन-यष्टिर्वभूव ।

तदन्वात्मना पञ्चमः क्रमेण कुरुक्षेत्रं प्राप्य शतयूपस्य राजर्खेराश्रमे कृतप्रतिश्रयः स कुरुवृद्धो यद्यच्छयागतान्नारदात् वर्षत्रयादूर्ध्वं त्यक्त-कलेवरस्यात्मनः कुबेरलोकप्राप्तिं, विदुरस्य युधिष्ठिरात्मन्यनुप्रवेशं च विदाच्छकार । अथ कदाचित्तान्द्रष्टुमागतः पाण्डवस्त्वगस्थिमात्र-शेषांस्तानवलोक्यातीव दुःखितो भूत्वा, तत्र विदुरमपश्यंस्तं पितरम-प्राक्षीन । ‘भद्र! स महातपाः दृश्योऽदृश्यश्च तपस्यति’ इति तेन प्रत्युदीरिते, ‘अयमसौ दृश्यते’ इति जनेषु तं निर्दिशत्सु तथा दिशा तूष्णीं प्रधावमनो राजा तमनुद्ग्राव । तदर्शनेनैव पलायमानो विदुरः ‘अयमस्मि युधिष्ठिरः’ इत्यनुद्रवन्तं प्रत्यासन्नं तं धर्मपुत्रं विजने वृक्षस्थः स्तब्धात्मा निरीक्षमाणो योगबलेन लिङ्गशरीरं प्रगृह्ण तेन तच्छरीरमाविवेश । सपदि तद्वलेन चाध्मातः स पाण्डवो निर्व्या-पारमन्येतनीभूतं तत्कलेवरं संस्कर्तुमभिधावन् ‘ब्रह्मसंस्थां गतस्य यतिधर्मणोऽस्य किमनया क्रियया’ इत्यशरीरगिरा निषिद्ध आश्रम-मेत्य पित्रे सर्वं न्यवेदयत् ।

अत्रान्तरे स्वयमागतो व्यासस्तैः सभाजितो धृतराष्ट्राय व्याच-चक्षे—‘माण्डव्यशापेन धर्मराजो विदुरः संजातः । अयं युधि-ष्ठिरोऽपि तस्यैव धर्मराजस्यांश एव । अतः स विदुरः स्वतनुं विहाय युधिष्ठिरात्मनैकात्म्यमवाप । सत्तिष्ठतु । पुत्रशोकेन सुचिरं

विषीदतां युष्माकं दुःखशान्त्यै मृतान् सर्वानन्त्रानयामि । पश्यत मे
तपोबलम्' इत्युक्त्वा तैः सह भागीरथीतीरं प्राप्य प्रेतांस्तानाकारया-
मास । तत्क्षणं युधि निहताः कर्णदुर्योधिनादयः सर्वेऽपि महता
कोलाहलेन तस्मात्स्वोतसः समुत्थाय सपदि विस्मितान् स्वानभिगम्य
तैः सह मुक्तवैरास्तां रात्रिं निर्वच्छुः । व्युष्टायां तु रजन्यां यथागतं
गतेषु तेषु, पुनरपि व्यासः—‘या याः ख्यिः पतिलोककामास्ता
अत्र स्रोतसि निमज्ज्य स्वैरं पतिलोकं यान्तु’ इति । तथा तास्तत्रा-
वगाह्य दिव्यं शरीरं प्राप्य पतिसालोक्यमीयुः । अथ पाण्डवान्नगराय
निवर्त्य तैख्यिभिः सह गङ्गाद्वारे सपस्यन् धृतराष्ट्रस्त्र दावामिना
परीतो गान्धारीकुन्तीभ्यां सह तत्रैव तनुं जुहाव । संजयस्तु कथं-
चिन्मुक्तो हिमालयं तपसे ययौ । युधिष्ठिरस्तु नारदाद् धृतराष्ट्रादीनां
निष्ठामवगत्य तेषामौर्ध्वदैहिकं विधाय ब्रातृभिः सह पुरमाजगाम ॥

॥ इत्याश्रमवासपर्व ॥

मौसलपर्व ।

अथ प्राप्ते पद्मिशो वर्षे यदवः कालेन दुर्विनीता भूत्वा
कार्षण साम्बं श्वीवेपेणालंकृत्य यदृच्छया तत्रागतानां नारदादीनां
मुनीनां पुरो नीत्वा ‘भगवन्तः ! एषान्तर्वली ‘किं प्रसोऽये’ इति
युष्मान्पृच्छती’ति विप्रलम्भकगिरा विनीतवदुपतस्थिरे । ते तु तेषां
दुर्विनीततां गान्धार्याः शापं भगवतो भावं च विमृश्य ‘युष्माकं
कुलक्षयकरं मुसलं प्रसोऽयते’ इति प्रत्युदीर्य गताः । तत्क्षणं तदु-
दरात्पतितमायसं मुसलं दृष्ट्वा भीतास्ते कुमाराः सहसा कृष्णे तन्निवेद्य
तदादेशोन तन्मुसलं चूर्णयित्वा समुद्रे प्रात्यन्ति स्म । तस्य त्वेकः
खण्डो मत्स्येन निर्गीर्णे जालाहृतस्य तस्योदरे जराख्येन व्याघेन
लब्धः स्वशल्यस्याग्रेण संयोजितः । तानि चूर्णानि तु तरङ्गैर्वेलां
प्रापितानि भवितव्यतावलेन प्रभासस्य नातिदूरे एरकात्मनोऽभूय
सहसा बहुशो ववृधिरे ।

अथ कदाचिदाध्यात्मिकादीनि बहून्यनिमित्तानि हृष्टा तपसे
द्वारकाया हिमवन्तं प्रयात उद्घवे, तीर्थयात्रया प्रभासं प्राप्ता वृष्णय-
स्तत्रासवमासेवमानास्तेनोन्मदिष्णवो भूत्वा, अरुन्तुदैः पुरावृत्तपरी-
वादैरन्योन्यमधिचिक्षिपुः । तत्र प्रथमं सात्यकिर्हार्दिक्यमामन्त्य सावज्ञ-
मुपहसन्नाह—‘रे रे कृतवर्मन् ! अतीते भारतयुद्धे त्वया सम्यग्विक्रा-
न्तम् , यन्निद्राणान् शिशु तुल्यकृत्या न्यवधीः । अयि क्षुद्रबुद्धे ! कथं
निर्लज्जो वीराग्रेसरस्य मम पुरोऽवस्थितोऽसि । अपेहि रे असभ्य !
अपेहि’ इति । तदाकर्ण्य कुपितः कृतवर्मा प्रत्याह—‘साधु रे शैनेय !

साधु । भूरिश्रवसो वध आत्मन ओजायितं कथं विस्मृतवानसि । एवं विगीताचारस्त्वं दैवबलेन तद्रात्रावस्मद्गोचराङ्गषोऽसि । दिष्ठेदानीं स्मारितोऽस्मि त्वयैव । तदेहोहि मन्दात्मन्युधान ! त्वामव्यनिहत्य भूरिश्रवसोऽनृणो भवामि । अथवा न केवलं त्वमेक एव, अपि तु सर्वेऽपि पाण्डवपक्ष्याश्च वध्या एव, यैर्हि भीष्मद्रोणकर्णादुर्योधिना अधर्मेणैव पातिताः इति । तत्प्रसङ्गेन कलहायमानास्ते सर्वे यादवा वज्रशाताभिस्ताभिरेरकाभिः परस्परं निहत्य युगपत्रलयमीयुः । शेषांशभूतो बलरामस्तु स्वयं समाधिना मानुप रूपं हित्वा, सहस्रफणामण्डलमण्डितं स्वं रूपं प्रपद्य नागलोकवासिभिरभिष्टुतो रसातलं विवेश ।

भगवान् पुनः स्वकुलस्य स्थितिं ज्येष्ठस्य गतिं भूभारस्य हृतिं च विमृश्य, स्वयं चेमं लोकं जिहासुः पित्रे करणीयं निवेद्य, कस्यचिद-श्वस्थपादपत्थं मूले निपसाद । नत्र मृगयार्थं यद्वच्छयागतो जराख्यो व्याधस्तं दूरतः पद्यन्मृगबुद्ध्यै शरव्यं चक्रे । तदेव व्यर्पदिश्य स देवतासार्वभौमस्तां मानुषीं तनुमुज्जित्वा ज्योतिर्मयं स्वं वैष्णवं रूपं प्रपद्य, दुन्दुभिघोषेण पुष्पवर्णेण सर्वेदिव्योपचारैश्चोपतस्थिव-द्विर्वृन्दारकबृन्दैरुपास्यमानो नारदादिभिरुपश्लोक्यमानपुण्यश्लोकोऽपास्त-समस्तदुरितोपसर्गमानन्दघनमपुनरावृत्तिलक्षणं स्वं परं धाम प्रपेदे ।

अर्जुनस्तु तत्सारथैर्दारुकात्तसंस्थामाज्ञाय त्वरिततरं द्वारकां प्रधाव्य, निःशोभां निरानन्दां निःशब्दां तां सर्वतः पश्यन्, अपश्यंश्च तत्र कृष्णं रामं प्रद्युम्नं अनिरुद्धं गदं साम्बं, अन्यं वा कंचन यादवं,

आधिपरिभूतो वसुदेवस्याग्रे 'हा मातुल! किमिद'मिति मूर्च्छितः पपात । तमाश्वासयन्वसुदेवः प्राह—“वत्स पार्थ! तव सखा तु 'इतः सप्तमेऽहि समुद्र इमां पुरीं प्लावयिष्यति । ततः प्रागेव वयस्येनार्जुनेन गुप्ता हस्तिनां यात' इत्यभिधाय गत एव” इति । तच्छुत्वा पार्थः कृष्णेन विना तत्र क्षणमपि स्थातुमपारयन्, तामेकां रात्रिं ब्रह्मरात्रिमिव चिन्ताद्राघीयसीं कथमपि गमयामास । उषसि वसुदेवमपि निष्ठां गतं निशम्य, तत्कुलेऽवशिष्टेन वज्रनामा कृष्णदायादेन तं संस्कार्य, प्रभासं प्राप्य तत्र च यथाप्रधानं कांश्चित्संस्कार्य, स्त्रीप्रायं तत्कुलमादाय स्वपुराय प्रतस्थे । प्रयाते तु तस्मिन् सा पुरी सागराक्रान्ता कथाशेषा वभूव ।

तन्महाद्वौवतं पथि प्रवर्तयन् सव्यसाची तद्वस्कन्दितुं प्रवृत्तेभ्यः पारिपन्थिकेभ्यो रक्षितुमशक्तुवन् क्षेत्रेन विषसाद् । तत्राष्टासु रूक्ष्मण्यादिपु ऋष्णमहिषीपु जलमग्निं तपोवनं च यथेष्टं प्रविश्य भगवत्पदं प्रविष्टासु, अवस्कन्दितशिष्टाभिः स्त्रीभिः सहेन्द्रप्रस्थे तं वज्रमभिपन्न्य, कुरुक्षेत्रे व्यासमभिगम्य तस्मै द्वारकोदन्तमावेदयामास । 'भूभारहरणार्थं भगवान्विपणुः कृष्णात्मना भुवि प्रादुर्भूय कृतकृत्यः पुनः स्वं लोकमियाय । अयमेवावसरो युष्माकमपि प्रस्थातुम' इति तेन सूचितार्थः पार्थस्तत्मर्वं राज्ञे युधिष्ठिराय विज्ञप्यामास ॥

॥ इति मौसलपर्व ॥

महाप्रस्थानपर्व ।

राजा तु पृथिवीललामभूतस्य कृष्णस्य वियोगं, कृष्णद्वैपायनस्य नियोगं, भ्रातृणामुच्योगं च पुनः पुनर्विमृश्य, स्वयमपि जातवैतृष्ण्यो महाप्रस्थानाय मतिं चक्रे । तथा निश्चितार्थः स पौत्रं परिक्षितं राज्येऽभिषिञ्च, वेश्यापुत्रं युयुत्सुं तस्य गोप्तारं, कृपं विद्यासु विनेतारं च विधाय, आनुपूर्व्यानुब्रजद्विर्भासादिभिरनुजैर्भर्यिया केनचिच्छुना चानुब्रज्यमान उदीचीं दिशं प्रति प्रवत्राज । तथा प्रब्रजत्सु तेषु, पथि पावकेनार्जुनाद्वाण्डीवे प्रतिगृहीते, मेरोरूपकण्ठे निपतितां द्रौपदीं वीक्ष्य—‘आर्य! केन कर्मणा भुवि पतितेयं वराकी कृष्णा’ इति पृच्छति भीमे, गच्छन्नेव युधिष्ठिरः प्रत्याह—‘भद्र! पञ्चस्वरमासु पतिषु धनंजयेऽस्या अभिमानः । तेनैव भ्रष्टा’ इति । ततश्च गच्छतामेव तेषां क्रमेण सहदेवादिषु पतितेषु, गच्छत्सु च शेषेषु, तत्पतनकारणं भीमेन पृष्ठो युधिष्ठिरः स्वयं गच्छन्नेव प्राज्ञं मन्यत्वं सहदेवस्य, रूपवन्मानित्वं नकुलस्य, ‘एकाहेन सर्वं परबलं शातयामि’ इति वृथाप्रतिज्ञाकरणमर्जुनस्य च क्रमेण दोषं व्याच्चक्षे । तावत्स्वयं भुवि पतितो भीमः ‘आर्य! केन दोषेण ममायं भ्रंशः’ इत्युच्चैः पृच्छन् गच्छतैव तेनाख्यायि—‘भद्र भीम! त्वमतिभोजनः । परबलमविज्ञायैव स्वबलश्लाघी । अयमेव दोपस्ते पतनहेतुः’ इति । श्वा केवलमेकाकिनं यान्तं तमनुसरति स्म ।

तदनु शक्रो दिव्येन विमानेन वैमानिकैश्च तस्य पुरः प्रादुर्भृत्य ‘राजन्नजातशत्रो! आरोहेदं यानम् । तव सुकृतैः प्रीणितोऽहं त्वां

मलोकं निनीपुरागतोऽस्मि' इति तं प्रोवाच । स तु साज्जलिः प्रणन्य तं प्रत्याह—‘भगवन् ! यदि मयि भवान् प्रीतस्तहि मम आतृभिर्भार्यया च सहैव मम स्वर्गो वासोऽस्तु । न ह्येकप्राणानेकार्थाश्च तान्विहाय स्वसुखमभिलषति मे चेतः । तैः सहैव स्वर्गो नरको वा अविभज्य भोक्तव्य इति मे निश्चयः । अतः प्रसीद' इति । तच्छुत्वा मधवा प्रत्याह—‘ननु राजन् ! पूर्वमेव गता हि ते आतरो भार्या च स्वर्गम् । तव गुणैः प्रीणितोऽहं सशरीरं त्वां नेतुमाशंसे । अतो निःशङ्खमारोद्देवं विमानम् इति । एवं प्रोत्साहितोऽपि स पुनरसंभ्रान्तः प्राह—‘भगवन् ! भवति प्रसन्ने किमस्माकमलभ्यम् । किं तु अयं श्वाविपमेष्वपि मां न जहाति । आश्रितत्यागी नारकी स्यादिति न खलु भवद्धधोऽपि मादृशेन निवेद्यम् । तत्प्रसीदन्तु भवन्तः शुना प्रसितचित्ते मयि' इति । एवं सप्रश्रयं तेन याचितः शतक्रतुः प्रत्यूचे—‘ननु राजन् ! धर्मज्ञस्य तवापि कथमयं दुरभिनिवेशः । किं न विदितं त्वया श्रवतां स्वर्गद्वारं संघ्रतमिति । तदलमस्मिन् गतिबन्धन्यभिमानेन । एनं परिहृत्य स्वैरं स्वर्गमाप्नुहि' इति । एवं बहुविधैरपि वाक्यैः स्वाश्रितत्यागेन स्वसुखमनभिनन्दति, तस्मिन् धर्मसुते, तच्छुरूपं परित्यज्य स्वरूपं गृह्णन् धर्मराजः सादरं तमाह—वत्स युधिष्ठिर! अहं नाम तव पिता त्वत्परीक्षार्थं अरुपेण त्वामन्वसरम् । मधोनि प्रसन्नेऽपि स्वाश्रिते शुनि प्रसक्तेन त्वया दर्शिता धर्मपरता । पूर्वं च वने मया परीक्षितस्त्वं समवर्तित्वं प्रकाशयन् मदंशत्वं

व्याकरोः । यत्प्रियतरौ भीमाजुनौ विहाय मातुः सपत्न्या अपि निवाप-
लोपाभावाय माद्रेयस्य जीवितमवृणीथाः । तद्विस्तव्धो भव' इति
वद्दस्तं तद्विमानमारोपयामास । तेन विमानेनोर्ध्वं नीयमानो राजा
युधिष्ठिरः भास्वरां मनसाप्यचिन्त्यवैभवाममरावतीं नाम देवराज-
राजधानीमीक्षांचक्रे ।

॥ इति महाप्रस्थानपर्व ॥

स्वर्गारोहणपर्व ।

प्रविशंश्च स तां पुरीं तत्र देवैः सभाज्यमानं वरासनस्थं साक्षादिव
वासवं तं दुर्योधनं दृष्ट्वा स्वांश्च कर्णभीमादीनदृष्ट्वा, सामर्थं प्रतिनिव-
र्त्तमानः सन्, पथि संगतेन नारदेन ‘भोः! किमिति विमना इव भासि ।
कुतो वा वरासनमनाहृत्य प्रतिनिवर्त्तसे’ इति पृष्ठः प्राह—‘भगवन्!
नाहमेतेन दुरात्मना धार्तराष्ट्रेण सह चस्तुमुत्सुकोऽस्मि’ इति । ‘ननु
राजर्षे! कथं स्वर्गेऽपि ज्ञातेयं पुरस्कृत्य धार्तराष्ट्रेण वैरायसे । तदल-
मसूयया । निःसापत्न्येन भोगान् भुङ्ग्व’ इति तेन मुनिनोक्ते स राजा
पुनरपि तमब्रवीत्—‘ननु भगवन्! यद्यधैर्मैकरतेरस्याप्ययं लोकः, तदा
क्व मे धर्मनित्या भ्रातरः । तेषु न कोऽपीह दृश्यते । क्व ते स्थिताः ।
तान्दिदक्षे’ इति ।

‘भो राजन्! यदि त्वं स्ववर्ग्यान्द्रष्टुकामोऽसि, तदेहि, दर्शया-
मि तत्स्थानं’ इति पुरोगमिनि देवदूते तमनुगच्छन् स युधिष्ठिर-
स्तमोजर्जरिततया निरालोके कण्टकशर्करातपवालुकाप्राये सर्वतो
विमर्पिष्ठमिकीटसरीसृपाकान्ततले दंशमशकसरधादिभिर्नीरन्ध्रीकृते
पथि कृतपदः, पूतिगन्धिमनाघ्रेयं दुःसंहं गन्धवहं जिग्रन्, अश्राव्याप्य-
सौम्यानां खगमृगाणां तुमुलानि बाशितान्याकर्णयन्, अस्पृश्यानि
मांसशोणितानि पथि चितानि पद्मथां स्पृशन्, पदे पदे जुगुप्समानः
‘नाहमत्र गन्तुमुत्सहे’ इति निवृत्ते । निर्वर्तमानश्च सः ‘राजन् युधि-
ष्ठिर! मुहूर्तमत्रैव तिष्ठ । त्वदागमेन सुरभिगन्धिर्गन्धवाहो वहति । वयं
च वीतयातनाः स्मः । दुःखिपु करुणा हि महतां शैली’ इत्युच्चराक-

नितं शुश्राव । तच्छ्रवणेनैव रश्मिषु गृहीत इव सपदि जडीभूत-स्थिष्ठन्, प्रसक्ताश्चुः सञ्चनुभूतपूर्वमपि तत्स्वरं स्वयमप्रत्यभिजानानः स राजा 'के यूर्य? का युष्माकमार्तिः? कथं वा मया युष्माकं प्रतिकर्तव्यम्?' इति तान् प्रच्छ । 'भो राजन्! कथमस्मान्न प्रतिपद्यसे ।' 'कर्णोऽहं', 'भीमोऽहं', अर्जुनोऽहं' इत्यादि स्वं स्वं नामोद्घुष्य, 'पाहस्मान्निरयनिमग्नान्' इत्याक्रोशसु तेषु, मुक्तकण्ठं रुदन् स राजा धर्मपुत्रः 'कथं युष्माकमपीयं दशा । धिग्दैवमसमीक्ष्यकारि!' इति गर्हयन्, 'नाहमिदमवस्थान् भ्रातृन् भार्या चोपेक्ष्य सुखीयामि । तद्गम्यताम्' इति देवदूतं विसृज्य तेषां हिताकाङ्क्षी तत्रैव तस्थौ ।

ततो निमेषमात्रेण ग्रकाशीभूतास्वाशासु, सर्वतस्तिरोहितेष्व-मङ्गलेषु, प्रादुर्भूतेषु च सर्वेषु दिव्यमङ्गलवस्तुषु, वसुभी रुद्रैरादित्यै-र्मसुद्धिरन्यैश्च देवैर्मुनिभिः सिद्धेश्चारणैर्यक्षैर्विद्याधरैर्गन्धवैरप्सरोभि-रितरैर्दिक्पलैश्च परिवृतः सहस्राक्षः सहस्रधृयेण ज्योतिर्मयेन विमा-नेन तत्राविर्भवन्, युधिष्ठिरमामन्त्य तारस्वरेणाबभापे—'भो राजन्न-जातशत्रो पाण्डव! सर्वैरपि राजभिरवश्यं नरको द्रष्टव्यः । अतस्तं दर्शितोऽसि । किंच । द्वाविह राशी सुकृतं दुष्कृतं च, फलमपि स्वर्गो नरकश्च । तयोर्यह्यु भोगेन क्षम्यं तत्प्रथमतरं भुज्यते । अत एवाद्य तव नरकदर्शनं, त्वद्वातृणां तदनुभवः, त्वद्वातृव्यस्य दुर्योधन-स्य स्वर्गप्राप्तिश्चेत्यवधेहि । अपरं च । आचार्य द्रोणमवसाने छलेन किल त्वमुपाचीर्णवानसि । अत एव त्वं च छलेन निरयं दर्शितोऽसि । तदस्यां स्नात्वा, तेन धूतमानुषभावो राजसूयेना-श्वमधैरन्यैश्च पुण्यैरार्जितान् लोकान् स्वैर्ग्यैः समं कामं भुङ्गक्षव'

इति । तद्वाक्यान्ते धर्मराजोऽपि प्राह—‘वत्स! एषा लृतीया परीक्षा । त्वया पुत्रेण पुत्रवानस्मि । यत्स्वसुखनिरपेक्षतया स्वाश्रितेषु प्रसितेन त्वया धर्ममयत्वं दर्शितम् । सर्वात्मना श्राव्योऽसि’ इति तमालिङ्गव्य प्रशशंस । इत्थं त्रिदशनाथैरनुमोदितः स राजा पाण्डवो युधिष्ठिरः पञ्चभिर्भावृभिर्भावैया च सह दिव्यानक्षय्यांश्च भोगान् भुज्ञानः सुखमासांचक्रे ॥

॥ इति स्वर्गारोहणपर्व ॥

अथ भगवद्गुणः ।

प्रतिष्ठितं स्वे महिमन्यगम्यं
मनोगिरां केवलभक्तिगम्यम् ।
अनन्तकल्याणगुणाधिवासं
हरिं प्रपद्ये शरणं शरण्यम् ॥

जय नागाङ्गशयनं जय नागारिवाहनं ।
जय नागेन्द्रदमनं जय नागार्तिभञ्जनं ॥

जय जय भगवन्महाकल्पविष्टाविकलोलिनीवल्लभोलकलोलपारि-
पूवस्वीयभक्तपूवाबन्धसंधाकृते दिव्यमत्स्याकृते, मन्दरोदर्त-
निर्वृत्तकण्ठसुखाधीलपृष्ठप्रतिपृष्ठक्षमापीठकर्मक्षमाकुण्ठकूर्माकृते,
लोलयोदस्तविश्वंभरामुस्तभूदार विश्वंभर, क्रूरदैत्येन्द्रवक्षस्तटो-
त्पाटनोत्पाटिरक्तातिमत्तप्रचण्डद्वयुते नारसिंहाकृते ।

जय निजविक्रमाक्रान्तसंक्रन्दनाक्रन्दकद्वाहुवीर्येष्मदुष्प्रेक्ष-
निर्व्याजदानप्रभावप्रशस्तप्रगल्भाप्रथवैरोचनिद्वाररक्षावटो लोक-
शिक्षापटो, दृष्ट्यदुन्मस्तकातिकमक्षत्रसंतानसर्वस्वसर्वकषोदाम-
सर्वातिशायिप्रतापानलात्यर्थतीत्रताचारतेजोनिधे वाजिमेधे
द्विजेभ्यो वितीर्णक्षिते नैष्ठिकब्रह्मचारिन्मुने भारगव ।

जय रघुवंशमुक्तामणे भक्तचिन्तामणे राजचूडामणे लोकशल्य-
क्षपाटक्षपाहर्पतीभूतदोर्दण्डकोदण्डचण्डध्वने राम सीतापते,

कामपाल प्रलम्बन्न हे रेवतीकान्त, हे पुण्डरीकाक्ष हे वासुदेवा-
च्युत द्वारकानाथ कंसादिहिंसौधविष्वंसिवाल्योचितक्रीड हे
कृष्ण कृष्णाकुविन्दायितानुग्रह श्रीपते सत्यभामापते शक्रभू-
सारथे ।

जय जय सुरराजनीलोल्पलश्यामलं कोमलं पापतूलानलं मङ्गलै-
कायनं सुन्दरं सुन्दरादिन्दिरामन्दिरं भक्तिसंवर्धनं सुक्तिघण्टा-
पथं कौस्तुभालंकृतं योगिभिरेतत्सा संततं भावितं तावकं
विग्रहं धेहि मन्मानसाम्भोरुहे तुभ्यमाद्याय वेदान्तवेद्याय
नित्याय सत्याय बुद्धाय शुद्धाय मुक्ताय कैवल्यरूपाद्यानन्दमूर्ते
नमस्ते नमः ॥

बृष्ट्वा गीतामृत काम वेदान्ताम्बुधिसंभृतम् ।
संतापहारिणे भूयात्कृष्णमेघाय मङ्गलम् ॥

॥ इति श्रीलक्ष्मणसूरिविरचितो भारतसंग्रहः समाप्तः ॥

॥ ओतत्सत् ॥



